

www.kitaphumar.com

ئاسى بەندىلەر

سادايى

ئېلكتىب ئىشلىگۈچى: تۇران

مۇندەرىجە

3	بىرىنچى باب.....
19	ئىككىنچى باب.....
40	ئۈچىنچى باب.....
49	تۆتىنچى باب.....
61	بەشىنچى باب.....
71	ئالتىنچى باب.....
85	يەتتىنچى باب.....
100	سەككىزىنچى باب.....
120	توققۇزىنچى باب.....
152	خاتىمە

بىرىنچى باب

ۋەتەن سۆيمەك – ئىماننىڭ جۈملىسىدىندۇر!
– ئاتلار سۆزى

يازنىڭ قۇياشى غەربكە قىيىلىغان بولۇپ، ئەمدى جاننى قاخشاتقۇچى ئىسسىق ئورنىغا تاغنىڭ ساپ ھاۋالىق سالىقنى ئالمىشىشقا باشلىغانىدى. چېگرا پونكىتىدا ئىككى ساقچى ئاددىي بىر يولۇچىنى ئاختۇرۇپ، قەغەزلىرىنى تەكشۈرۈۋاتتى. يولۇچى ئەمدىلا بۇرۇتتى خەت تارتقان، يىگىتلىكنىڭ جۇشقۇن ھېسلىرى تېشىغا تېپىپ تۇرىدىغان مەزگىلىدىكى ياش يىگىت بولۇپ، ئۇچىسىدىكى كىيىم-كېچەكلىرى ئاددىي، ئەمما رەتلىك ئىدى. ئۆزىمۇ ئاشۇ مۇھىتقا نىسبەتەن خېلى مەدەنىي كۆرۈنەتتى. ئۇنىڭ قولىدا كىچىككىنە تۈگۈنچەك بولۇپ، بۇنىڭدىن ئۇنىڭ سودىگەر، مۇئەسسەس، ئوغرىمۇ ئەمەس، ئاددىي ئىشلەمچى ئىكەنلىكى بىلىنىپ تۇراتتى.

– ئەنجانغا نېمىشقا بارغان؟

– سودا كارۋانلىرىغا ياللىنىپ بارغانىدىم، كېيىن كۆپرەك پۇل تاپارمەنمىكىن دەپ قېپ قالدۇم. بىراق، سايىزدا ئىنقىلاپ بولۇپ، ئاچارچىلىق ئېغىرلاپ كەتتى، خۇدانى بىر دەپ، قەشقىرىمنى تېپىۋالاي يا، دېگەن نىيەتكە كەلدىم – دە، بۇيان ياندىم.

بىر نەچچە ئاددىي سوراق-جاۋابلاردىن كېيىن ئۇنى بۇ تەرەپكە ئۆتكۈزۈۋەتتى. يىگىت ساقچىلاردىن يىگىرمە-ئوتتۇز قەدەم ئۇزىدى – دە، ئۆزىنى ئاي دالاغا تاشلاپ سوزۇلۇپ يېتىۋالدى. ئۇنىڭ بۇنداق يېتىشىدا ئۇزۇن يىل يېتىملىك زۇلمى چەككەن بالىنىڭ ئانىسىنى تاپقاندىكى ئەركىلىكى بارىدى؛ جەنۇب تەرەپلەردە زېرىكىشلىك قىش پەسلىنى ئۆتكۈزۈپ، باھاردا يۇرتىغا قايتقان قۇشلارنىڭ شوخلۇق بىلەن چۇرۇقلاپ، ئۆز تىلىدا تىنماي ھېكايە قىلىشىلىرىدەك قانماسلىق بارىدى. ئۇ ئوڭدا يېتىۋېلىپ ئاسماننى، ئاسماننى يۆلەپ تۇرغاندەك بىلىنىدىغان چوققىلارنى تاماشا قىلدى. بۇ تەرەپلەردىكى نەچچە مىڭ كىلومېتىرلىق دۆلەت چېگرىسى تەبىئىي جۇغراپىيىلىك چېگرانى – تاغ چوققىلىرىنى ئاساس قىلاتتى. بۇ ئىپتىدائىي چېگرا

ئايرىش ئۇسۇلى ئۆز زامانىسى ئۈچۈن بىر ئىجادىيەت، شۇنداقلا مۇداپىئەگە قولايلىق ئىدى. بۇ چېگرا بەدۆلەت چار پادىشاھ ھۆكۈمىتى بىلەن بىرلىكتە بېكىتكەن ئاخىرقى چېگرا ئىدى. چوققىلار ئارىسىدىكى بەزى تەكشىلىكلەردە، جىلغىلاردا چارۋىچىلارنىڭ مەھەللىلىرى، قوي پادىلىرى كۆزگە چېلىقاتتى. ئەمما يىگىت بۇلارغا قىزىقىپ يېتىۋاتقىنى يوق، ئۇنىڭ ھېسپاتىدا ھازىر ئۇ ئۆز ئۆيىگە، جانجان ئانىسىنىڭ باغرىغا قايتىپ كەلگەن، بۇ يەردە يېتىرقاش، خۇدۇكسىرەش يات. شۇڭا مەيلى تاغدا، مەيلى باغدا بولسۇن، «مېنىڭ» دېگەن خوجايىنلىق روھ بىلەن كىبىرلىنىپ يېتىپ، ھاردۇق ئالىدۇ. يۈرۈكىنى تولدۇرۇپ نەپەس ئالىدۇ. بۇ يەرنىڭ ساپ ھاۋاسى، ئاللىقانداق شىپالىق تەركىبلەرگە ئىگە خۇشپۇراق ھاۋاسى ئۇنىڭ قۇۋۋىتى. چۈنكى بۇ - ئۇنىڭ ۋەتىنى! تاغ شىۋاقلارنىڭ پۇراقلىرى شۇ قەدەر خۇشبۇيىكى، ئەتتارنىڭ دۈكىنىمۇ بۇنداق يېقىشلىق ئەمەس...

ئۇ دادىسىنىڭ كىملىكىنى بىلمەيتتى. ئېيتىشلىرىچە، ئۇ شەھەردە ھاللىق تۇرمۇش كەچۈرىدىغان ھۈنەرۋەن ئادەمكەنمىش. ئانىسى بولسا... جالاپ ئىدى. ئېتىراپ قىلىش ئۇ قەدەر كۆڭۈلسىز بولۇشىغا قارىماي، ئەمەلىيەت شۇنداق ئىدى! بۇ ئايالنى ئۇ ئىدى، بۇ ئىدى دەپ ئۇزاق سۈپەتلەشلەردىن كېيىن ئاخىرىدا بولغان يېرىنى دېمەي، مەسىلىنى بۇنداق توغرا دۇرۇس قويماقتىن مۇددىئا شۇكى، ئۇنىڭ پاجىئەسى ئەسلىدىكى بۇ بەختىيار ئائىلىگە قانداق تۇيۇقسىز زەربە ئۇرغان ۋە ئائىلىنى تىرە - پىرەن قىلىۋەتكەن بولسا، ئەينى ۋاقىتتا شۇنداق بىر پىسخىك ئۈنۈم قازانماق ئۈچۈن مۇشۇنداق دېمەكتىن باشقا چارە يوق، ئەلۋەتتە! ئۇ كۆڭلىنىڭ چوڭقۇر بىر يېرىگە دەپنە قىلىۋەتكەن بۇ ئاتاق ھەر قانچە زورۇقۇپ ئۇنتاي دېسىمۇ يەنىلا ئۇنىڭ يۈرىكىنى ئېچىشتۇرۇپ، خاتىرىسىگە كىلىپلا تۇراتتى. شۇڭلاشقىمۇ ئۇنىڭ بۇ ئاتاقنى ئۇنۇتقان چاغلىرى ئەڭ بەختلىك مىنۇتلىرى ئىدى. ئۇنىڭ گۆدەك قەلبىدە ئۆچمەس جاراھەت قالدۇرغان «جالاپنىڭ بالىسى» دېگەن ئاھانەتنى ئۇ ئون ئىككى يېشىغىچە ئاڭلاپ كەلدى. ئۇ دەسلەپ ئۇزۇنغىچە بۇنىڭ سەۋەبلىرىنى، ئاساسى بار يوقلۇقىنى بىلمەي يۈردى. ئون ئىككى ياشقا كەلگەندە جىدەل ئۈستىدىكى «يېغىرى» نى تاتىلاشلاردا رەقىپلىرى ھەممە تەپسىلاتىنى يۈزىگە سالىدى.

ئۇنىڭ ئانىسى شەھەردىكى خېلى گۈزەل جۇۋانلاردىن بىرى بولۇپ، كەمبەغەلنىڭ قىزى بولغاچقىلا ھۈنەرۋەننىڭ قولىغا چۈشكەنكەن، بولمىسا ئامبالغا

يارغۇدەك قىزكەنمىش. كېيىن دوتەيمۇ، تىتەيمۇ، ئىشقىلىپ «دارىن» لاردىن بىرسىنىڭ خوتۇن تېپىشتۇرۇدىغان دەللىسى بۇ گۈزەل جۇۋانى كۆرۈپ قاپتۇ. ئۇنىڭ خېلىدىن بېرى ئىشى ئەپلەشمەي، خوجايىنىدىن «خو» ئالماي يۈرگەنكەن. شۇنىڭ بىلەن بۇ ئايالغا قاقۋاش دەللارنى سېلىپ، مەھكىمىگە ئالداپ ئېلىپ كەپتۇ ۋە مەجۇن - پەجۇن دېگەندەك سەرخۇش قىلغۇچى ۋاستىلەر بىلەن ئەيۋاشقا كەلتۈرۈپ، بۇ بەختسىز چوكاننى خوجايىنىنىڭ بىر «خو» سى ئۈچۈن تۇتۇپ بېرىپتۇ. بۇ ئىش شەھەرگە مەلۇم دائىرىدە يېيىلىپ كېتىپتۇ. كولىكتىپ نومۇسنى قوغداشتا ھېچ كارغا كەلمەيدىغان بۇ خەلق، نومۇس تۆكۈلگەندىن كېيىن لەنەتلەشتە غايەت ئۇيۇشقا بىلەن بىر ياقىدىن باش چىقىرىدىغان ئىتتىپاقلىققا ئىگە بولغاچقا، چىدىغۇسىز ھېكايىلەرنى توقۇپ چىقىرىشىپتۇ. نومۇسسىزلىققا بولغان نەپەرتلىنىش مەھسۇلى - ھېكايىلەر بىر كۈنلەردە رەھمەتلىك ئەرنىڭ قۇلقىغىمۇ يېتىپتۇ. شۇنىڭ بىلەن ئېرى ئۇنى ئۇرۇپ - دەسسەپ، رەڭگى - رۇخسارىدىكى گۈزەللىكىنىمۇ نابۇت قىپتۇ. بۇنىڭ بىلەن ئىش تۈگىمەي، يەنىلا شەھەردە باش كۆتۈرۈپ يۈرۈشنىڭ ئىلاجىسى بولمىغاچقا ئەسلى ئانا يۇرتى - شەھەر ئەتراپىدىكى مەلۇم يېزىغا كۆچۈپ كېتىپتۇ. ئارىدىن بىر نەچچە يىل ئۆتمەيلا ئاللىقانداق «ئالا قاغىلار» بۇ كۆڭۈلسىز ئىشنى يېزىغىمۇ سۆرەپ كەپتۇ. ئەر نومۇس دەستىدىن بېشى ئېلىشىپ، بارا-بارا كېسەلدىن ئاجىزلاپ ئۆلۈپ كېتىپتۇ. ئايال بولسا كىچىك بالىسىغا چىدىمىغاچقا شۇنىڭغا تارتىشىپ، ئاھانەتلەر ئىچىدە تىرىشىپ ياشاپ كەپتۇ.

بۇ تەپسىلاتلار ئىنتايىن بۇرمىلىنىپ، بەتتەرلەشتۈرۈلۈپ ئېيتىلغاچقا كىشىنىڭ چىداپ تۇرغۇچىلىكىنى قويمىيىتى. ئون ئىككى ياشلىق بالا خېلى ئەقىل توختىتىدىغان بولغاچقا بۇ گەپلەرگە چىداپ تۇرالمىي شەھەردىكى تاغسىنى پاناھ تارتىپ كەتتى. تاغسى كارۋان بېشى ئىدى. ئۇ بىر باينىڭ سودا كارۋىنىنى باشلاپ ئەل كېزەتتى. ئۇ تاغسىغا يىراق- يىراق يەرلەرگە ئالغاچ كېتىپ. شۇ يەرلەرگە تاشلاپ كەلگەن دەپ يېلىندى. مانا شۇ كەچمىشلەرگە كۆرە تاغسىنىڭ كارۋىنى بىلەن رۇسىيەگە بېرىپ قالدى. تاغسى كىچىك بالىنى تاشلاپ كېتىشكە چىدىماي يەنە ئېلىپ كەتمەكچى بولغانىدى، ئۇ بىر كېچىسى تاغسىنىڭ يېنىدىن ئون رۇبلى پۇل ئوغۇرلاپ توپتىن ئايرىلىپ كەتتى.

ئۇ قازاندا بىر نەچچە كۈن تەمتىرەپ يۈردى. ئىشلەي دېسە ئىش تاپالمىدى.

پۇلى تۈگىدى. داۋاملىق ئوغۇرلۇق قىلىشنى ئار بىلىپ، ئاچ – زېرىن ھالدا ئۈچ كۈن يۈردى ۋە ئاخىرى قونالغۇسى بولغان مەسجىد تە ئۆرە تۇرغىدەك ھالى قالماي ياتقانچە يېرى بەھۇش ھالدا ئەتسى بامداققا كەلگەن نامازخانلار تەرىپىدىن بايقالدى...

ئۇنى بىر تاتار موللىسى ئۆيىگە ئېلىپ كەتتى. بۇ كىشى قىرىقلارغا بارمىغان، يېڭىلىقپەرۋەر، ئوچۇق پىكىرلىك كىشى ئىدى. ئۇ بۇ مۇساپىر بالغا خېلى ئوبدان ئاتىدارچىلىق قىلدى. ئۇنى ھويلا – ئارامنىڭ ئۇششاق ئىشىغا سېلىش ھېساۋىغا تاماق ۋە ياتىدىغان پاناھ بىلەن تەمىن ئەتتى.

بۇ ھويلىدا پات – پات بىر توپ پىكىرداشلار جەم بولۇپ ئىلمىي سۆھبەتلەرنى ۋە مۇشائىرە، مۇتائىلە يىغىنلىرىنى ئۇيۇشتۇرۇپ تۇرۇشاتتى. بۇنداق كۈنلەردە بالا چارچىغىنىنى بىلمەي سورۇن ئەھلىگە خىزمەت قىلاتتى. ئۇ شۇنىڭ ئۈچۈنمۇ چارچىمايتىكى، بۇ سۆھبەتلەر ئۇنىڭغا بەكلا ياقاتتى. گەرچە ھەممىنى چۈشەنمىسىمۇ، بۇ سۆھبەتلەر ئاللىنەرى بىلەندۇر ئۇنىڭ مەيلىنى تارتاتتى، خىياللىرىنى پەرۋاز قىلدۇرۇپ ئۇزاقلارغا ئېلىپ كېتەتتى؛ زامانىسىنىڭ كېسەلمەن چۈشەنچىلىرىدىن خۇددى قىشتىن قالغان قۇرۇق ئوتتىن، يېڭى چىققان ياپ يېشىل كۆكەت پەرقلەنگەندەك پەرقلەنپ تۇراتتى. بىلىمۇ چەككەن رىيازەتلىرىگە كۆرە جەزمەن كاتتا بىر كىشى بولمەن دەپ ئىرادە قىپ يۈرگەچكە بۇ سۆھبەتلەرگە دىققەت بىلەن قۇلاق سالاتتى. ئۇنىڭ غايىسىدىكى «كاتتا كىشى» كاتتا موللىمۇ؟ كاتتا ئەمەلدارمۇ؟ بۇنى ئۆزۈمۈ ئېنىق بىلمەيتتى.

ئۇ دادىسىنى ئېچىنىش، ئىچ ئاغرىتىش ئىچىدە خاتىرلەيتتى؛ ئانىسىدىن قاتتىق نەپەرەتلىنەتتى. ئەمما ۋىجدانەن ئېيتقاندا يۈرىكىنىڭ قانداقتۇر بىر يېرىدە سىرلىق بىر ئوت – ئانىغا بولغان مۇھەببەت ئوتى يېلىنجاپ تۇراتتى. ئانىسىنى گۇناھسىز دەپ ئاقلايدىغان بىر شۈبھىلاش قۇلقى تۈۋىدىن كەتمەيتتى. ئەمما بۇ سىرنى گويىا «ئۆزىدىنمۇ» يوشۇراتتى. خۇددى بىرسى «جالاپ خوتۇننىمۇ ئانا دەمسەن؟» دەپ سوراققا تارتىۋاتقاندا، ئۆزىدە بۇ نەپەرنى ھەمىشە بىلەپ ئىتتىكىلىتىپ تۇراتتى. بىراق ئۆتكۈرلەشكەن نەپەت يەنىلا يۈرىكىنى كۆيدۈرەتتى. تىلغاپ تاشلايتتى. «ئۇ بەربىر ئانىغۇ؟» دېگەنگە ئوخشاش سوئاللار ئۇنى قىينايتتى. بىراق ئانىسىنى سۆيۈشكە پۈتۈن دۇنيا، قانداقتۇر ناھايىتى قۇدرەتلىك ئەمما سېزىلمەس بىر كۈچ توسقۇنلۇق قىلاتتى. ئارقىدىنلا ئۇ «جالاپنىڭ بالىسى» بولغىنىدىن، ئانىسىنى

سۆيىمگىنىدىن ۋە سۆيەلمىگىنىدىن، ھەم يەنە نۇرغۇن - نۇرغۇن نەرسىلەر توغرىسىدىن ئۆز - ئۆزىنى ئەيىبلەپ، ئۆز - ئۆزىدىن يىرگىنىپ كېتەتتى. نېمىشكىدۇر ئۇنىڭ سەبىي كۆڭلى بۇ نەپرەتلىرىنىڭ ھەقىقىي ئورنىنى تاپالمايۋاتقانلىقىنى خۇددى يىراقتىكى قوڭغۇراق ئۈندەك ئاگاھلاندۇرۇپ تۇراتتى. ئەمما، ھەقىقىي نەپرەتلىنىشكە تېگىشلىكى نېمە؟ نېمە ئەڭ رەزىل؟ ئۇ بۇنىڭغا جاۋاب بېرەلمەيتى... كېيىنكى زامانلاردىمۇ — ئۇ ئەڭ يېتىلگەن كۈنلىرىدىمۇ ئانىسىنىڭ نومۇسى تۆكۈلۈش ۋاقىتىدىكى مەسئۇلىيەتنىڭ يالغۇز ئانىسىدا بولمايدىغانلىقىنى، بۇ تۆكۈلگەن نومۇسنىڭمۇ يالغۇز بىر ئايالنىڭ نومۇسى ئەمەسلىكىنى غۇۋا ھىس قىلدى - يۇ، ئەمما بۇلارغا توغرا ۋە تولۇق تەرىپ بېرىشكە ئەقلى يەتمىدى.

ئۇ بارا - بارا قۇلاق موللىسى بولۇپ قالدى. يېشىمۇ ئۇلغۇيۇپ بېرىۋاتاتتى. شۇڭا ئۇ بەزىدە مېھمانلارغا چاي قويۇۋېتىپ ئىختىيارسىزلا بىرەر - يېرىم ئېغىز قوشۇق سېلىپ تاشلايتتى.

— ئوھۇي، - دەيتى خوجايىن، - خېلى ھوشۇڭ جايدىكەن جۇمۇ.
— كەچۈرسىلە، ئەدەپسىزلىك قىلىپ سالدىم... - دەيتى ئۇ ئېسىگە كېلىپ،
ئالمان - تالمان.

مۇشائىرە كېچىلىرىدە ئۇ كۆڭلىگە يارىغان ۋە چۈشەنەلمىگەن شېئىرلارنى بەكمۇ تېز خاتىرىسىدە قالدۇرۇۋالاتتى. ئەمما ئۇ خەت ئۆگۈنۈشكە ئىمكانىيەت تاپالماي تىت - تىت بولۇپ يۈرەتتى. مەكتەپكە كىرەي دېسە، بىر تىيىن پۇلى يوق، ئۆزى ئۈگىنەي ھەربى تونىمغاچقا ئۇستاز بولمىسا بولمايتتى. يوقسۇزچىلىق ئادەمنى جۇرئەتسىز، قورقۇنچاق قىلىپ قويسا كېرەك، ئۇ بۇ ئارزۇيىنى خوجايىنغا ئېيتىپ بېقىشنى شۇنچە ئويلىسىمۇ ئاغزىدىن چىقىرالمىدى. «ئەمدى قورسۇقۇڭ تويۇپ تىلىڭ چىققىلى تۇردىمۇ؟» دەيدىغاندەك بىلىنىپ، ئىززىتىنى ساقلاپ يۈرگەننى خوپ كۆردى.

بىر قېتىم خوجايىن مېھمانلار كەتكەندە مېھمانخانىدا ئۇياقتىن - بۇياققا مېڭىپ، بايا مېھمانلاردىن بىرسى ئوقۇغان، ئارىدا كۆپ قېتىم مۇناقىشىگە سەۋەب بولغان شېئىردىن ئۈچ مىسرانى تەكرارلاۋاردى، تۆرتىنچى مىسرانى دېمەيلا باشتىن ئېيتاتتى، بۇنىڭدىن بىر تىت - تىتلىق چىقىپ تۇراتتى. «ئەجەبا، خوجايىن تۆرتىنچى مىسرانى ئېسىگە ئالالماي جىلە بولۇۋاتامدىغاندۇ؟ ياكى مەزمۇنى ھەققىدە

پىكىر يۈرگۈزمەك ئۈچۈن تەكرارلاۋاتامدىغاندۇ؟» دەپ ئويلىدى ئۇ. ئاخىرى، نەرسە - كېرەكلەرنى يىغىشتۇرغاچ قۇلاق سېلىپ تۇرۇپ، خوجايىن ئۈچىنچى مىسرائى دەپ بولۇشىغىلا تۆرتىنچى مىسرائى ئېيتىۋىدى، خوجايىن تۇيۇقسىزلا ئۇنىڭ مۇرىسىدىن كاپىدىدا قاماللىدى. دەسلەپ ئۇ قورقۇپ كەتتى. ئەمما خوجايىننىڭ ئىللىق كۈلۈمسىرەپ تۇرغان كۆزلىرى بىلەن ئۇچراشقىنىدا يۈرىكى جايغا چۈشۈپ، خۇش بولۇپ كەتتى.

— يىگىت، جايدا، ئېسىڭ جايدا! — دېدى خوجايىن ماختاپ، — بۇ بەئەينى ناۋايى ھەزرەتلىرىنىڭ بىر مىسرادىن كېيىن ئىلھامى قېچىپ تۇرغاندا ئابدۇراھمان جامىنىڭ روھى كېلىپ تۇڭلۇكتىن كېيىنكى مىسرائى ئېيتىپ بەرگىنىدە كىلا ئىش بولدى! ① ھاھا... — ئۇ مەنۇنىيەت بىلەن ئېچىلىپ كۈلدى، — خەت تونۇمسەن؟ — ياق...

— نېمە؟... مەن سېنى خەت بىلسە كېرەك دەپ يۈرۈپتىمەن، مۇنداق ئەسلىك بالىنىڭ ساۋاتسىز بولغىنى قانداق گەپ؟! گۇناھ، ماڭا ئېغىر گۇناھى كېلىدۇ بۇنىڭ. بولماپتۇ، بولماپتۇ، خەت ئۈگەن، — دېدى ئۇ ئېچىنىش ئارىلاش ھاياجان بىلەن.

— بىراق...

— سەن قايسى چاغدا ۋاقت چىقىرايىسەن؟

— ئەگەر كېچىسى ئۇخلىمىساممۇ مەيلىدى...

— ماڭا قارىغىنا، — خوجايىن ئۇنىڭ يەلكىسىدىن مەھكەم تۇتۇپ كۆزىگە تىكىلىپ قارىدى، — شۇنچىلا ئىشتىياقنىڭ بارىكەنۇ... دۇرۇس، دۇرۇس، ئەيىپ مەندە. مۇنداق بولسۇن، كۈندۈزى ئىككى سائەت ئۆيدە دەرس ئالغىن، مەن بولسام ئۆزۈم ئۆگىتىمەن، بولمىغان چاغلىرىمدا باشقا مۇئەللىم ئەۋەتىمەن. بىلەمسەن، بىز ھېلىقىلار بىلەن «شۇرا» دەيدىغان زۇرنالىنى چىقىرىمىز. شۇ يەردە سەن بىلەن قۇرداش يىگىتلەرمۇ بار، شۇلاردىن بىرەرسى كېلىپ تۇرىدۇ.

— رەخمەت، ئاكا! خۇدا... مىڭ ياشقا كىرەلا... — ئۇنىڭ ئاۋازى تىترەپ كەتتى.

شۇندىن كېيىن ئۇ ئوقۇشقا باشلىدى.

بىر قېتىم سۆھبەت ئۈستىدە ئابدۇقادىر بىننى ئابدۇلۋارىس قەشقىرى دېگەن ئىسىم ئۈستىدىكى بەس مۇنازىرىگە دىققىتى قوزغالدى. ئۇنىڭغا «قەشقىرى» دېگەن ئىسىم شۇنداق سۆيۈملۈك ئاڭلاندىكى، كۆزلىرىدىن مۇنچاقتەك ئىككى تامچە

ياش سرغىپ چۈشتى. چۈنكى قەشقەر دېگەن بۇ سۆز شۇنداق تەسىرلىك ئىدىكى، ئۇنىڭدا دېڭىزلارنىڭ تېرەنلىكى، چوگېرنىڭ يۈكسەكلىكى، تەكلىماكاننىڭ ئەزىملىكى، تارىمنىڭ ئويناقلىقى، بولۇپمۇ ئۇ ھېچ تېتىپ باقمىغان ئانا باغرىنىڭ ئىللىقلىقى بارىدى. بۇ سۆھبەتتە «قەشقىرى» نىڭ ۋە «شۇرا» نىڭ بۇرۇنقى سانلىرى تىلغا ئېلىنىپ تەرىپى قىلىندى. ئۇنى شۇنداق سۈپەتلەشتىكى، ئۇ گويىا ئۆز ئاتىسى ھەققىدىكى ماختاشلارنى ئاڭلاۋاتقاندەك، دادىسىغا تەئەللۇق شەرەپ گۈلدەستىسىنى، مۇكاپاتنى قۇبۇل قىلىۋاتقاندەك ھاياجانلىنىپ، قەلبى ئېرىپ كەتتى؛ دىمىقى ئېچىشىپ، كۆزىگە ھاياجان يېشى قاپلىشىپلا تۇردى. ئەتسى ئۇ ئۆزىگە دەرس بەرگىلى كەلگەن تەڭتۇشىدىن «قەشقىرى» ھەققىدە سۈرۈشتۈردى.

— ئۇ كىشى قەشقەرلىك، ئالم كىشى. ئىلگىرى بىزنىڭ «شۇرا» غا ماقالىلىرى بېسىلغانىكەن.

— ھازىر ئۇ كىشى مۇشۇ شەدە باما؟

— ياق، بۇ يەردە ئەمەس، ھازىر قەشقەردە بولسا كېرەك. بىر بولسا بۇخارادا بولۇشمۇ مۇمكىن.

— «شۇرا» نىڭ ھېلىقى سانلىرى، شۇ كىشىنىڭ ماقالىلىرى با سانلا تېپىلما؟

— ئىزدەپ باقساق تېپىلىپ قالار...

— سىلىدىن خوش بوپ كېتەي، ئاداش، ماڭا شۇلارنى تېپىپ بەرسىلە، بىر ئوقۇپ باققىم بارىتى. — ئىزدەپ باقاي.

شۇنداق قىلىپ ئۇ «شۇرا» نىڭ بىر نەچچە سانغا ئىگە بولدى. بۇ ئۇنىڭ تۇنجى شەخسى مۈلكى ئىدى.

بۇ يۇرتتا تۇرۇش كۈندىن-كۈنگە قىيىنلاشتى. رۇسىيە بۇ كەملەردە ئىنقىلاپ، دۇنيا ئۇرۇشى خارابىلىرى ئىچىدە ئىگرىماقتىدى. ئاچارچىلىق ئۆزىنى كۆرسۈتۈشكە باشلىدى. ئۇ ئەمدى بۇ پاراكەندىچىلىك ئىچىدە تۇرغۇسى كەلمىدى. گەرچە ئۇ تېخى ئەمدىلا ساۋادىنى چىقارغان، تېخى كۆپ ئوقۇشى كېرەك بولسىمۇ، قالغىنىنى ئۆزى، «شۇرا» نى ئوقۇپ ئۆگىنىۋالسىلا بولاتتى. مۇھىمى ئۇنىڭ ۋەتەندە، يۇرتىدىمۇ كاتتا ئالىملار بارىكەن ئەمەسمۇ؟ يەنە كېلىپ ئۇ يۇرتىنى سېغىندى، ئانىسىنىمۇ سېغىندى. ئۇ بۇ يەردىكى ئاجايىپ سۆھبەتلەر سايسىدا ئاخىرى نەپرەت

تېگىشلىك بولغان نەرسىنىڭ قارىسىنى تاپتى. گەرچە بۇ كۆلەڭگە تېخى ناھايىتى غۇۋا، چۈشۈنۈكسىزراق بولسىمۇ، ھەر ھالدا ئانىسىدىن يىر كەنمەيدىغان، ئۇنىڭغا ئىچى ئاغرىيدىغان بولدى. ھېلىقى «قارا» نېمىنىڭ قارىسى؟ كىمىنىڭ قارىسى؟ ھازىرچە روشەن بولمىسىمۇ، ھېچقىسى يوق، ئۇ ئەمدى بارا - بارا چۈشۈنۈۋالىدۇ. ئۇ تام تۇتۇپ ماڭغان بالغا ئوخشايدۇ، ئىنشائاللاھ، ئەمدى ئولتۇرۇپ قالمايدۇ، بەلكى تېز - تېز يۈرۈشنى ئۆگۈنىۋالىدۇ! ئۇنىڭ جانىجان قەشقىرىدىمۇ يېتىشكەن ئالىملار بار تۇرسا، ئۇنىڭ قولىدا «شۇرا» بار تۇرسا... ئۇنىڭ كۆز ئېچىپ كۆرگىنى مۇشۇ ژۇرنال بولغاچقا بۇ خۇددى پۈتۈن ئالەم كۆرۈنىدىغان جاھاننامىدە كىلا ئىخلاس قىلىپ كەتكەندى.

ئۇ ئەمدى ۋەتەنگە قايتىدۇ. ئۇ ئۆزىمۇ مەكتەپ ئېچىپ باشقىلارنى ئوقۇتىدۇ. ئىنقىلاپ ھەققىدە سۆزلەيدۇ... ئاۋال بۇخاراغا بېرىپ «مىر ئەرەپ» مەدرىسەسىدىن ئابدۇقادىر داموللىنى. «قەشقىرى» تەخەللۇسلۇق زاتىنى سۈرۈشتە قىلىدۇ، «قەشقەرگە كەتكەن» دېگەن جاۋابىنى ئاڭلىدىمۇ، بولدى، خۇدانى بىر دەپ قەشقەرگە ئاتلىنىدۇ!

خۇددى شۇنداق بولدى. ئەنە ئۇنىڭ كىچىككىنە تۈگۈنچىدە بىر نەچچە سان «شۇرا»، بىر قۇر ئىچ كىيىم، بىر نەچچە نان. ئۇ ۋەتەندىن ھەسرەتنى يۈدۈپ قۇرۇق قول كەتكەندى، ئەمدى ئۇ بىر نەچچە پارچە ژۇرنالنى، ئۇنىڭ ئۈچۈن ئالەمشۇمۇل يېڭىلىقنى ئېلىپ كېلىۋاتىدۇ. كۆزى ئېچىلىپ، يىگىت بولۇپ يېتىلىپ كېلىۋاتىدۇ...

— ھەي، ھەي! — بىرى ئۇنىڭ پۇتغا بوش تېپىپ توۋلىدى، — نېمە بولدۇڭ؟ ئۆلۈپ قالمىغانسەن؟ — بۇ چېگرادىكى ساقچىلاردىن بىرىدى. ئۇلار يولۇچىنىڭ ئاسمانغا قاراپ دالىيىپ ياتقىنىچە ئورنىدىن تۇرمىغىنىنى، قاراڭغۇ چۈشۈپ كېتىۋاتسىمۇ كارى بولمايۋاتقىنىنى كۆرۈپ، ھەر خىل گۇمانلار بىلەن كېلىپ، ئۇنى توۋلاپ بېقىۋاتاتتى.

— ئۆلمۈدۈم.

— ئۆلمىگەن بولساڭ نېمىشكە بۇنداق ياتسەن دالىيىپ!؟

— ياتسام نېمە بوپتۇ؟ يەتتە - سەككىز يىل چەتئەلدە يۈرۈپتىمەن، ۋەتەننىڭ

تۇپرىقىنى سېغىندىم، ئاران ئۆلگۈردۈم، مانا. سېغىنچىمنى بېسىۋاتىمەن، دارىن.

— تاپقان گېپىنى كۆر بۇنىڭ! بولدى تۇر، يولوڭغا ماڭ! تېز يوقال! ۋەتەننى

بىلىپ كېتىپتىمىش تېخى!

— مۇشۇ يەردە تۈنەيمەن.

— بولمايدۇ، بۇ يەر چېگرا، بەش-ئون چاقىرىم مېڭىپ بىرەر بۆرە ئۇۋىسى ئۇچراپ قالسا شۇ يەردە تۈنەرسەن! يوقال!

توۋا، سېغىنىپ كەلگەن ۋەتىنىم، بۇ نېمە ئىش؟ ئەتىگەندىلا بۇ قانداق كۆڭۈلسىز كۈتۈۋېلىش؟ نېمىنىڭ بىشارىتىدۇ بۇ؟ — دەپ غۇدىرىدى ئۇ ۋە تېخىمۇ پەس ئاۋازدا قاغدى، — يانچۇقتا بارىنى قۇرۇقدىغىنى يەتمىگەندەك توڭگۇزلا!... — قارشى ئالغىلى بىر ۋىلايەتنىڭ ئادىمى چىقىدۇ دەپ ئويلىغانىدى، ھاماقەت! چاپسان يوقال!

«ۋاي، ئاناڭنى!... يۇرت دەپ سېغىنىپ كەلگەن بىلەن مانا مانداق گەپ با — دە! ۋۇ، مۇشۇ خەقنىڭ دەستىدىن شۇ!...» دەپ ئويلىغاچ، يولىنى داۋام قىلىشقا مەجبۇر بولدى...

ئۇ بىر جىلغىدا يامغۇردىن پاناھ بولغىدەك بىر يەرنى تېپىپ تۈنىدى. تاغلىق جايلاردا كېچىسى بەكلا سوغۇق بولاتتى. ھەتتا تومۇز كۈنلىرىمۇ كېچىسى سوغۇق جاندىن ئۆتەتتى. ئۇ بۇ يەردە سوغۇقتىن تۈگۈلۈپ بەكمۇ تەستە تاڭنى ئاتقۇزدى. ئەتىگەندە «قاق*» سۈيىگە قاتتىق ناننى تۈگۈرۈپ ئاشتا قىلىۋالغاندىن كېيىن يولىنى داۋام قىلدى. ئەمدى ئۇ ئانچە ئالدىرىمىدى. چەتئەلدە يۈرگەن كىشىگە ۋەتەننىڭ ھەممە يېرى ئۆزىنىڭ ئۆيىدەكلا تۇيۇلسا كېرەك، ئۇ ئەركىن يايىپ، ئاز يول مېڭىپ، كۆپرەك دەم ئېلىۋېلىپ، تاغنىڭ ساپ ھاۋاسىدىن راھەتلەندى. ئۇ شەرق تەرەپكە بەكرەك يانداپ كەتكەن بولسا كېرەك، تويۇن* تەۋەسىگە چۈشمەي، تۈگۈرمىتى* تەۋەسىگە چىقىپ قالغانلىقىنى بىلمەي قالدى. يولمۇ ئۇزۇراپ كەتكەندەك قىلغانىدى. ئېزىپ قېلىپ يەنە ئورۇس تەۋەسىگە كېلىپ قالدۇمۇ دەپ ئەنسىرەپ، ئۇچرىغان قىرغىز ئوتاۋلىرىدىن سورىۋىدى، تۈگۈرمىتى تەۋەسى ئىكەن. ئۇ تۈگۈرمىتى تەۋەسىدىكى قىرغىز ئايىللىرىدا مەھمانمۇ بولدى. بوخچىسىغا بىر نەچچە كۆمەچ سېلىۋېلىشقىمۇ نېسىپ بولدى. نېنىمۇ تۈگەپ قالغاچقا بۇ تازا جايىدا ئىش بولدى. تاغ ئارىسىدىكى بىر نەچچە كۈندىن بېرىكى تۈگۈمەس «ئىگىز چىق، پەسكە چۈش» لەردىن كېيىن ئەمدى بىر ئاز تۈز سايلارغا، شالاڭ ئۆسۈملۈك ئۆسكەن جەنۇبقا خاس يايلاقلارغا ئۇلاشقان ۋە تۈگۈرمىتىدىكى قىرغىز ۋەتەنداشلىرىنىڭ تەپسىلى تەرىپلەپ بېرىشى بىلەن بىر قەدەر توغرا يول يۆنۈلۈشىنىمۇ

پەملىۋالغانىدى.

«تەڭگە تار*» جىلغىسىغا كېلىشى بىلەنلا ئۇنىڭغا باشقىچە ھاۋا بىلىنىشكە باشلىدى. ئۇ قەشقەرگە كېلىپ قالغاندەك، نېمىدۇر ئۇنىڭغا تونۇشتەكلا قىلاتتى. جىلغىدىن چىققاندىلا ئوڭ تەرەپتە يوغان بىر تۈپ توغراق بارىدى. ئۇ قانچە ئەسىرنى باشتىن كەچۈردىكىن، شاخلىرىنى كەڭ دائىرىگە يېيىپ، گۇيا مۇشۇ «تەڭگە تار» كارىدورنىڭ كىرىش ئېغىزىدا قاراۋۇللۇقتا تۇرغان گىگانىت ئادەمدەك ھەيۋەتلىك كۆرۈنەتتى. ئۇ چارۋىچىلارنىڭ ئاللىقانداق تاۋاپگاھىمىكىن، شاخ-پۇتاقلىرىغا رەڭگا-رەڭ لاتا-پۇرۇچلار ئېسىۋېتىلگەنىدى. بۇنى كۆرۈپ ئۇ ھەسرەتلىك تىنىپ: «ۋاي، بىچارە نادان خەلقئەي، يالغۇز دەرەختىن پاناھ تىلىگەننىڭ پايدىسىز ئىكەنلىكىنى بىلمەيدۇ - دە!» دەپ پىچىرلىدى. چۈنكى ئۇ قازاندىكى ئۆپدە بولۇنغان سۆھبەتلەر ۋە «شۇرا» دىكى مۇناسىۋەتلىك مەزمۇنلاردىن بۇنداق قىلىقلارنىڭ ئىسلام دىنىغا مۇخالىپ، مۇشرىكىلىك قىلمىشى سانلىدىغانلىقىنى بىلىۋالغانىدى.

سول تەرەپتىكى گىگانىت تاغ بىلەن تۇتاش تاش سۇپا ئۈستىدىكى كىچىككەنە بىر يېرىقتىن ئىككى تاشلىقچە سۇ ئېتىلىپ چىقىپ تۇراتتى. شۇنىڭ ئۈستىدە ئون مېتىرچە ئىگىزلىكتە يەنە بىر «پەلەمپەي» تەكشىلىكىدە ياقۇپبەگ زامانىنىڭ يالدامىسى بولغان بىر قاراۋۇلخاننىڭ خارابىسى كۆرىنەتتى.

ئۇ سۇ بويىغا كېلىپ ئابى-كەۋسەردەك سۇدىن ئۇچۇملاپ ئىچىپ، بوخچىسىدىكى كۆمەچتىن ئازىراق يېۋىلىپ، سۇنىڭ ئېقىشىنى بويلاپ يولنى داۋام قىلدى. قىزغىنلارنىڭ تەرىپى بويىچە بۇ سۇ تاكى ئاتۇشقا بارغىچە ئۇنىڭغا يول باشلايتتى. كۈن ئولتۇرۇشقا باشلىغان بولۇپ، جىلغا ئىچىگە كۈن نۇرى چۈشمەيتتى، پەقەت ئوڭ تەرەپتىكى تاغلارنىڭ ھەرە چىشلىق ئاراچلىرىدىن تارام - تارام نۇرلار چېچىلىپ، جىلغىنىڭ ھاۋا بوشلۇقىدىن ئۆتۈپ، سول تەرەپتىكى تاغ چوققىلىرىدا قىزغۇچ شولسىنى چاقىنتاتتى. ئۇ بىرەر قونالغۇ تېپىش ئۈچۈن قەدىمىنى ئىتتىكلەتتى. تالادا يېتىش ئۇنىڭغا ھەقىقەتەنمۇ ئېغىر تۇيۇلۇپ قالغانىدى.

«تەڭگە تار» كارىدورىدىن چىققاندىن باشلاپ جىلغا گاھ كېڭىيىپ، گاھ تارىيىپ باراتتى. ئاندا-ساندا كىچىك ئەگمىلەرنى ھاسىل قىلىشىمۇ چوڭ يۆنۈلۈش ھامان جەنۇب ئىدى. ھاۋا ئېقىن ئىچىدىكى كەلكۈن يالاپ تۇرىدىغان شېغىللىقتا ئىزسىز يوقۇلۇپ تۇراتتى. ئۇ بىر ئەگمىدىن ئۆتۈشىگىلا پىشانىسى تۈۋىدىلا

ھەيۋەتلىك «تۆگە تاغ» پەيدا بولدى. بۇ چوققىنىڭ تىكلىكى، ئىگىزلىكى كىشىگە ئەنە شۇنداق تەسىر قىلاتتى. سۈرلۈك بىلىنەتتى.

— يا پەناھ! — دېدى ئۇ بېشىنى كۆتۈرۈپ چوققىنىڭ ئاسمان بىلەن سۆيۈشۈپ تۇرغان يېرىگە سۈزۈپ، — ئۆرۈلۈپ چۈشۈپ بېسىۋالامدۇ نېمە!
ئەمما تۆگە تاغ بىر قاتار پاكار تاغلار ۋە ئېدىرلىقلارنىڭ ئارقىسىدا بولۇپ، بۇرۇنغا تېگىپ تۇرغاندەك بىلىنگىنى بىلەن تېخى خوپ يىراقتا ئىدى، شۇنداقلا ئۇنىڭ چوقچايغان ئۈستى تەرىپىدىن باشقا يېرى كۆرۈنمەيتتى. كەچكى قۇياش نۇرى ئۇنى چەكسىز كائىناتتەك ھاۋا رەڭدە كۆرسەتكەن بولسا، قاراڭغۇ چۈشكەنسىرى قارا رەڭدە... تۇم قارا رەڭدە كۆرۈنۈشكە باشلىدى.

ئېغىر ياتقۇ بىلەن ئۇ بىر كەڭلىككە چىقتى. ئەركىن يۈرگەن دالا شامىلى ياكى ئېزىققان سالقىن كۆكسىگە گۈپپىدە ئۇرۇلدى. ئوڭ تەرەپتىكى تاغ — ئېدىرلار باغرىدا بىر كىچىك يېزىنىڭ بارلىقى دەرھال بىلىندى. ئۇ يەردىن ئىتلارنىڭ قاۋىشى ئاڭلىناتتى، كۆيگەن تېزەكنىڭ دۈتمۈ بىر مەھەللىنىڭ بارلىقىنى ئۇقتۇراتتى. تۆگە تاغ ئەمدى ئېقىننىڭ سول تەرىپىدە قالغان بولۇپ، قەۋرلەردەك بىلىنىۋاتقان يېزا بىلەن ئىككى قىرغاققا روبرو قارىشىپ تۇراتتى. بۇ ھەيۋەتلىك چوققا كۆك ئاسمان سەتھىدە غۇۋا ئەمما ھەيۋەتلىك بىلىنەتتى. ئۇنىڭدىن قانداقتۇر ئەجدەرها ياكى چۆچەكلەردە تەسۋىرلىنىدىغان بەھەيۋەت مەخلۇقلار چىقىپ كېلىدىغاندەك، ئاللىقانداق شۆبىر — شۆبىر، غاۋۇر — غاۋۇرلار كېلەتتى. ئالدى تەرەپ قۇشمۇ قونالمىغۇدەك تىك ھالدا چوققىسىدىن تاكى ئېقىن تۈۋىگىچە چۈشەتتى. كەينى تەرىپى بولسا تەدرىجى پەسلەپ، دولقۇنسىمان سوزۇلۇپ قاراڭغۇلۇق قوينىدا غايىپ بولغانىدى. ئۇ بېشىنى كۆتۈرۈپ سويلاۋاتقان ئەجدىھاغا ياكى رەسىمدىكى پويىز شەكلىگە — ئالدى تىك ۋە چوڭ، تەدرىجى ئىنچىكىلەپ كەتكەنگە — ئوخشايتتى. ئەمما تاغ تېخى خېلى يىراقتا ئىدى...

ئۇ ئاخىر تۆگە تاغنىڭ روبروسىدىكى يېزىغا يېتىپ كەلدى ۋە سەل ئىگىزراق ھەم شۇ مەھەللىگە نىسبەتەن راۋۇرۇسراق بىر ئۆينىڭ ئىشىكىنى ئىككىلىنىش ئىلكىدە، ئىشەنچسىزلىك بىلەن قاقتى.

ئىشىكىنى بىر ئايال ئاچتى. قىرغىز ئادىتى بويىچە «كىمنى ئىزدەيسىز؟ نېمە ئىشىڭىز بار؟» دەپ ئولتۇرماي، «ئۆزى كېلگەن قونۇق، قۇداي بېرگەن قونۇق»* دېگەن ئەنئەنىگە كۆرە مېھماننى ئۆيگە باشلىدى. تالادىن كىرگەن كىشىگە ئۆي

ئىچى گۆردەك قاراڭغۇ بىلىنەتتى، ھېچنەرسە كۆرۈنمەيتتى. شۇنداق بولسىمۇ بىر نەچچە ئادەم بولسا كېرەك دېگەن پەرەز بىلەن:

— ئەسسالامۇ ئەلەيكۇم! — دەپ سالام قىلىپ بوسۇغىدىن ئاتلىدى.

ئۇنىڭ سالىمغا جاۋابەن بۇلۇڭ تەرەپتىن ھالسىز غىڭىلداش ئاڭلاندى. ئۇ ياقتا بىر بولسا سەكراتتا ياتقان قېرى ئادەم، بىر بولسا ئېغىر كېسەلگە مۇپتىلا بولغان كېسەل كىشى ياتقان بولسا كېرەك دەپ پەرەز قىلدى. سەلدىن كېيىن مورا بېشىدا سېسىق ئىس چىقىرىپ يېنىپ تۇرغان جىن چىراق بىر ئاز رول ئوينىغاندەك بولدى ۋە شۇ غۇۋا يورۇقتا ھەقىقەتەنمۇ بىر قېرىراق كىشىنىڭ ئورۇندا ياتقانلىقى كۆرۈندى. ئۆي ئەسلىدە خېلى ئەجىر قىلىپ سېلىنغان بولسىمۇ، دەرىزىنىڭ تايىنى يوق بولغاچقىمىكىن، ھاۋا ئالمىشالماي، غەلىتىلا بىر خىل پۇراق، زەي پۇرقى ياكى بىلىپ بولمايدىغان مۇرەككەپ تەركىپلىك پۇراق ئۆي ئىچىنى بىر ئالغان، يورۇق چۈشىدىغان يەر بولمىغاچقا كۈندۈزۈمۇ بىر نەرسە ئىزدەشكە توغرا كەلسە جىن چىراق يېقىپ ئىزدىلىدىغان بولغاچقا تام ۋە تورۇسلار ئىسلىشىپ كەتكەندى.

ئۇ ئۆينىڭ كەڭلىكىدىن ئازراق پەگاھ قالدۇرۇلۇپ، ئۇزۇنسىغا سېلىنغان شىرداقنىڭ ئۈستىگە كېلىپ ئولتۇردى. شۇندىلا ئۆيدە ھېلىقى بۇلۇڭدا ياتقان كېسەل كىشى بىلەن مۇشۇ ئاياللا بارلىقىنى بىلدى. كېسەل كىشىنىڭ يېنىغا سېلىنغان يوتقاننىڭ بىر تەرىپى سەل ئېچىلغان بولۇپ، ئايال ئىشىك ئېچىشقا چىققاندا شۇ يەردىن تۇرغانلىقى بىلىنەتتى. تۆر تەرەپتىكى تامغا يۆلەپ نۇرغۇن يوتقان. كۆرىپلەر تىزىلغان، بۇ ئۆيدە ئۇندىن باشقا تۈزۈكرەك مۈلۈك باردەك قىلمايتتى.

ئايال مېھماننىڭ تۇرقى ھالىغا قىزىقىپ سورىدى:

— قايقتىن كەلدىڭىز؟

— ئورۇسلا تەرەپتىن.

— ھۇ... ئەمدى قايققا كېتىۋاتىسىز؟

— قەشقەرگە، مەن قەشقەرلىق، — دېدى ئۇ ئىپتىخار بىلەن، — قەشقەر بۇ يەردىن

ئۇزاقما؟

— ۋاي تاڭ، — دېدى ئايال، — مەن قەشقەرگە بېرىپ باقمىسام.

— ئاتۇشچۇ؟ ئۇزاقما؟

— ياق، ئەتە يېتەلەيسىز.

— جوق كېپتى قىلۋاي قونۇقتىن قۇرساغىن سوراۋايسىڭبوي؟!* — دېدى كېسەل خىرىلداپ تۇرۇپ.

— ھې، راسلى، ئۇنتۇپمېن، — دېدى ئايال. ئاندىن مېھمانغا قاراپ، — ھەقىچان قورسىقىڭىز ئاچ،... — دېدى.

— قورسىقىم...، ئۇسسۇلۇق ئىچسەملا بولۇدۇ، — دېدى يىگىت شەھەرلىكلەرگە خاس ياسالما تۈزۈت بىلەن. ئەمما بۇنى راست دەپ بىلىدىغان ساھىبخان بولسا ئۇنىڭ دېگىنى بويىچە بىر ھېجر قېتىقلا ئېلىپ كەلدى. يىگىت «ئاپلا، يوقلاڭ تۈزۈتنى قىلمسام بوپتىكەن» دەپ ئويلاپ ھېجرنى قولغا ئالدى ۋە قېتىقنى ئىچىۋېتىپ، — ئۇ كېسەل دادىڭىز ئوخشىمامدا؟ — دەپ سورىدى.

— توۋا دەڭ، — دېدى ئايال چۆچۈپ كېتىپ ۋە تەشۋىشلىك پىچىرلاپ.

— ھە...؟! — ھەيران بولدى ئۇ. ئەمما كوچىلاپ سورىمىدى. ھاياتتا بۇنداق ئىشلار ئازمۇ؟ ئۇ يېزىدىكى ۋاقىتلىرىدا ئۆلەرمەن بوۋايلارغا 13-14 ياشلىق قىزلارنى بەرگەننى كۆپ كۆرگەنىدى، — سىز بىزچە گەپنى بىلىدىكەنسىز — ھە؟ — دەپ سورىدى ئايالغا خوشامەتچىلىك قىلغاندەك تەرزىدە.

— تېڭىم قىرغىز، — دېدى ئايال كۈلۈمسىرەپ، — دادام، — دەپ تولۇقلاپ قويدى ئۇ.

— ئانىڭىز؟... —

— ئانام ئاتۇشنىڭ بىر يېزىسىدىن، شۇنداق تۇرۇپ، ئانا تىلىمنى بىلمەمتىم بۇنچىلىك، — دېدى ئۇ ئۆكۈنۈشكۈم، ماختىنىشىمۇ ئوخشىمايدىغان ئاھاڭدا.

— ئانىڭىز ئەجەپ قىرغىزغا ياتلىق بولاپتىكەن؟

— تەقدىر،... يوقسۇزچۇلۇقنىڭ زورى. دادام چوڭ چارۋىداركەن... —

— سىز... قانداق بولۇپ، ياش تۇرۇپ... —

— يىتىملىك، ئانامنىڭ يوقلۇقى،... ئۇ بالدۇر تۈگەپ كەتكەن،... دادام تولمۇ جاھىل ئادەمتى، ئاغزىدىن بىر گەپ چىقتىمۇ، بولدى راست قىلماي قويمايتى... ھېرپ كەلدىڭىز ھەقىچان، يېتىۋېلىڭ، — دېدى ئۇ سۆزىنى ئۈزۈپ ۋە ئۆزىنىڭ ئورنىدىن چوڭ بىر قەدەم ئارىلىق قالدۇرۇپ، مېھمانغا تۆشەك سېلىپ بەردى. ئۆي بىر ئېغىز، بۇندىن باشقا مېھمان ئۈچۈن يەرمۇ يوق ئىدى. ئەسلى ئاق ئۆيدە كۆنگەن ئەنئەنىلەردە بىر ئۆيدە ئارىلاش يېتىش غەلىتە تۇيۇلماي كەلگەچكە ئۆي ئىگىسى خاتىرجەم ئورنىغا بېرىپ ياتتى، ئەمما مېھمان بىر ئاز ئوڭايسىزلىنىپ،

قورۇنۇپقىنا يوتقاننىڭ ئۈستىگىلا سوزۇلدى.

ئۇ كۆڭۈلسىز سۆھبەتتىن قاچقان ياكى كېسەل ئېرىدىن قورققاندىكى تېزلا داستىخاننى يىغىشتۇرۇپ، جىن چىراقنى ئۆچۈرۈۋەتتى.

مېھمان يىگىت ھېرىپ كەلگەن بولسىمۇ زادىلا ئۇخلىيالمىدى. قول ئۇزاتسىلا يەتكۈدەك يەردە ياش بىر ئايال ياتقاچقىمىكىن، نازۇك ئۇھسىنىش ۋە يىنىك نەپەس تاۋۇشلىرى خۇددى قۇتراتقۇ تەشۋىقاتتەك ئۇنى ئېلىشتۇرۇشقا، تەلۋە ئىستەكلەرنى ئويغۇتۇشقا باشلىدى. ئۇ خېلى ئۇزۇنغىچە ئۆز - ئۆزىگە نەسەت قىلدى، كۈچۈنۈپ ئۆزىنى باشتى. ئېتىقادنىڭ بۇيرۇقلىرى، دوزاق ئازابى، ئەخلاق مىزانلىرىنى ئېسىگە ئېلىپ ئۆزىنى ئەيىلدى. باشقا ئەسلىمىلەر ئارقىلىق ئۆزىنى گول قىلىشقا ئۇرۇندى. ئەمما ئۇنىڭ كاللىسى ھېچنېمىگە ئىشلىمەيدىغاندەك، پەقەت بىرلا چاقىرىق، بىرلا ئەكس سادا بىلەن بەند ئىدى. «ئوئوي ي! تازىمۇ خەقكەن، يات ئادەمگە باشقا بىر يەرگە جاي سېلىپ بەرمەي، تازىمۇ...» دەپ ئويلاپ، ساھىپخاننى ئەيىلدى...

ئاخىرى ئۇ يوتقاندىن قولىنى چىقىرىپ ئۇ تەرەپكە ئاستا ئۇزاتتى. ئەمما قولى يەتمىدى. ئۇ «قولۇم يەتمىگەندىكىن بولدى قىلاي» دېگەن باھانە بىلەن ئۆز - ئۆزىنى گول قىلدى. بىراق بۇمۇ ۋەسۋەسىلەر ھۇجۇمغا بىردەملا دال بولدى. ئەمدى ئۇ كۆرپىنىڭ ئەڭ لېۋىگە سۈرۈلۈپ ياتقاندىن كېيىن قولىنى قايتا ئۇزاتتى. قولى يۇمشاق بىر نەرسىگە تەگدى! ئەمما بۇ شۇ ياقىتىكى يوتقان ئىدى. ئۇ يەنە ئۆزىگە ھاي بەردى. كۆڭلىنىڭ ئاللىقەيىرىگە قوغلىۋېتىلگەن ئەخلاق ۋە ئادىمىگە رىچىلىك سوتچىلىرىنى ئىزدەپ تېپىشقا ھەم شۇ ئارقىلىق ئۆزىنى چەكلەشكە ئۇرۇندى. بىراق، ئۇنىڭ ئالدىنى ھايۋانى ئىستەكلەرنىڭ قۇترغان ساقچىلىرى توسىۋالدى. ئۇ ئەمدى ئەخلاق ئەلچىلىرىنى «پەقەت قولۇمنى تەگدۈرۈپ باقساملا بولدى، ئۇندىن نېرىغا ئۆتمەيمەن» دەپ ئالدىدى - دە، يەنە قول سۇندى. قولى ئىختىيارسىز ھالدا يوتقاننى مىجىقلاپ تۇتتى - دە، ئۆزى تەرەپكە تارتىشقا باشلىدى. بۇ ھەرىكەتنى شۇنچىلىك ئاستا قىلدىكى، ئۇخلاۋاتقان بولسا ئويغىتىۋەتمەستىن قېشىغا ئەكىلىۋېلىشىمۇ مۇمكىن ئىدى. بۇ ئىشى ئۈنۈم بەردى: قولى ئىسسىق تەنگە، «شەيتان ۋەسۋەسىسى» نى تېخىمۇ ئۇلغايىتىۋېتىدىغان ھارارەتكە ئىگە تەنگە، قۇتراتقۇلۇقى تېخىمۇ كۈچلۈك بولغان تەنگە تەگدى! بۇ ئايالنىڭ قولىدى. بۇ ئايال سۈرەتلىك شەيتاننىڭ قۇتراتقۇ ئەلەڭگىسىدى. ئۇ ئاخىرقى قېتىم ئۆزىنى

چەكلەشكە بىر باھانە ئايال تەرەپتىن كېلىشىنى – قاتتىق سىلكىۋېتىشىنى، ئاندىن ئاھانەت چەككەن ھالدا رايى قايىتىپ ئۇخلاپ قېلىشىنى ئىستىدى. ئەمما ئۇ ھېچقانداق قارشىلىققا ئۇچرىمىدى! ئۇ ئۇخلاپ قالغان بولسا شۇڭا قارشىلىق قىلمىغاندىمۇ يا؟ ياق، ئايالنىڭ پۇشۇلداشلىرى، چوڭقۇر- چوڭقۇر تىنىشلىرى ئۇنىڭمۇ بىر خىل قۇتراتقۇلۇققا تەسلىم بولۇش گىرداۋىدا تۇرغانلىقىنى، بۇنداق بىر ھالەتتە ئۇخلىيالىشى مۇمكىن ئەمەسلىكىنى بىلىندۈرۈپ تۇراتتى. سىلكىپ تاشلىنىش ئۈمىدى يوققا چىققاندىن كېيىن شەيتان تولۇق ھاكىم ئورۇنغا ئۆتتى ۋە ئىستەكلىرىنىڭ قاندۇرۇلۇشىنى تاما قىلىشقا، شۇ تاما بىلەن قارشىسىدىكى ھارارەتلىك قولىنى سىلاشقا باشلىدى. ئۇ مەستخۇش بولۇپ كەتكەندى. دۇنيادىكى ھەممە ئىشنى ئۇنۇتتى. ئېزگۈلۈكنى تەرغىپ قىلغۇچى كۆڭلى مەغلۇبىيەتكە ئۇچرىدى. قاباھەتنى تەرغىپ قىلغۇچى تەرەپ غەلبە قىلدى. شۇڭا ئۇ ئاسمان ئۆرۈلۈپ چۈشسە، مۇشۇ گۇناھى تۈپەيلى تەنلىرى پارە – پارە بولغان تەقدىردىمۇ پىسەنت قىلمايتتى. ھەممىگە تەييارلىنىپ قويغانىدى.

بەختىگە يارىشا ئايال قولىنىڭ تارتىلىشىغا ئەگىشىپ بارغانسېرى ئۇنىڭغا يېقىنداشقا باشلىدى. ئەمدى ئۇنىڭ بەدىنىنى سىلاشقىمۇ يېتەتتى. بىراق ئۇ بۇنىڭغا قانائەت قىلىدىغان چېگرىدىن ئۆتۈپ كەتكەن ئىدى. شۇڭا ئەسەبىيلىك بىلەن كۈچىنىپ ئۇنى تېخىمۇ يېقىن تارتىشقا باشلىدى. ئايالنىڭ كۆڭلىدىمۇ نۇرغۇن كۆرەشلەر بولغاندۇر بەلكىم. ئەمما ئۇ نورمال فىزىئولوگىيىلىك ئىستەكنىڭ ئېزىقتۇرىشىنى يېڭەلمەي، ئۈزۈل – كېسىل تەسلىم بولدى...

ھاردۇقى چىققاندا كىم چىقىپ قېلىشقاندىن كېيىن بىرىنچى بولۇپ ئايال ئۇنىڭ قۇلقىغا پىچىرىلدى:

– ئېتىڭىز نېمە؟

– مۇھەممەتتۇرسۇن. سىلىنىڭچۇ؟

– ئايجامال.

– جاماللىرى راستىنلا ئايدەكمۇ يا؟ كۈندۈز بولغان بولسا...

– ئانچىلا ئەمەس، ئۆزەمگە چۈشلۈق. ئەتىلام كېتەمسىز؟

– ھەئە. يولۇچى دېگەن خەقنىڭ ئۆيىدە سەۋەپسىزلا تۇرالمىدۇ – دە.

– سەھەردىلا ماڭامسىز؟

– يول ماڭىدىغان ئادەمگە سەھەر ياخشى، – ئۇ شەنى ئالغان نوچىدەك

تەلەپپۇزدا، ئەرلىك ھۆكۈمرانلىقىنى نامايان قىلغۇچى ئاھاڭ بىلەن سۆزلەيتتى.

— ...

— بۇ يەرنىڭ ئىسمى نېمە؟

— كۆكتام.

ئايال قانداقتۇر ئىچكى ئازاپ بىلەن ئېغىر تىنىدى. ئۇنىڭ ئوتلۇق ئەھتىراسلىرى بەختسىزلىكنى ھېكايە قىلىۋاتقانداك ئىدى.

مۇھەممەتتۇرسۇن ئۇنىڭ بەختسىزلىكىنى چۈشۈنۈشنىمۇ خاھلىمايتتى، تەسەللى ئېيتىشىمۇ يادىغا كەلمەيتتى. ئۇ ئەمدى خاتىرىجەم ئويۇغۇغا كەتتى.

ئىككىنچى باب

1

قۇرئاننىڭ چۈشۈرۈلۈشى قىرئەت قىلىش ئۈچۈنلا ئەمەس، بەلكى ياخشى ئەخلاقنى بەرپا قىلىش ئۈچۈندۇر.

— شەيخ سەئىدى، «گۈلىستان»

ئۆستەڭ بويىدىكى قازىخانا ئالدىدا نۇرغۇن كىشىلەر توپلىشىۋالغان بولۇپ، ھويلىدىمۇ نۇرغۇن ئادەم بارىدى. ئۇلار گۇۋاھچىلار، دەۋاگەرلەر ۋە بىكارچى تاماشىبىنلار ئىدى. جامائەت ئارىسىدا نېمىگىدۇر قىزىقىش كەيپىياتى ھۆكۈم سۈرەتتى.

— ئابدۇقادىر داموللام — زە، خۇدا ئۆزى ئەۋەتكەن ئادەمكەن — دە ...
— بەك ئادىل، مېنىڭ ئىشىم بولسىمۇ بىكار بولۇپ قالساملا بۇ يەرگە كېلىپ داموللامنىڭ داۋا سورىغىنىنى كۆرىمەن، ھاردۇقۇم چىقىپ قالغاندەك بولۇپ قالمەن. مۇتھەملەردىن قورقۇپ قالمايدۇ، پۇلى بار دەپ يان باسمايدۇ، خۇدا ھەققى...

— خۇدا خاھلىسا ھېلى كۆرىسىلەر، ئۇ ئادەم داۋا ھەققى، موھۇر ھەققى دېگەنلەرگە كۆز قىرىنىمۇ سالمايدۇ، سۆزلىرىدىن دىلىڭ ئېرىپ كېتىدۇ.
— مەنمۇ ئاڭلىغان، ئۇ يەنە ھاممام ئالدىدا كۈلدە ياتىدىغان يېتىمەك دىۋانلەرنىڭ ھەممىسىنى كېيىندۈرۈپ، يېتىملار ئۆيى دەپ بىر يەرگە يىغىپتۇمۇش، يەنە تېخى ئوقۇتىدىكەن.

— پۇلى يوق يېتىملەرنى قانداق ئوقۇتىدىغاندۇ؟ ئىگىسىز يېتىملارنىڭ ئوقۇشى دېگەن تازىمۇ ئاڭلاپ باقمىغان بىر ئىش — تە! ...

— ۋەز ئېيتقىنىنى ئاڭلىساڭ ئاجايىپ، ھېچقانداق موللا دېمەيدىغان، دەپپاقمىغان، بىزمۇ ئاڭلاپ باقمىغان گەپلەرنى قىلىدۇ...

— ئاينا، قازاخۇنۇم كەلدى!

جامائەت تەرتىپسىز پادىدەك تەۋرەپ كەتتى. سالام بېرىشلەر، خوشامەت ئارىلاش ئېيتىلغان تەكەللۇپ سۆزلىرى، كۇسۇلدېشىشلار ئومۇمىي شاۋقۇنغا ئايلاندى. كوچىدىن ئۆتۈپ كېتىۋاتقان دىۋانلەرنىڭ مۇڭلۇق قوشاقلرى، سېتىقچىلارنىڭ چوقانلىرى بىردەملىك كۆمۈلۈپ قالدى. داموللا قازاخۇنۇم ئۆتۈپ كەتكەندىن كېيىن سىرتتىكىلەر ئىچكىرىگە بويۇندۇشۇپ بىر- بىرىنى قىستاشقا باشلىدى. بىردەملىك ئۆرە - تۆپىدىن ئاياقلاردىكى قاغجىراق يەرنىڭ توپىسى چېڭىپ كەتتى.

ئابدۇقادىر داموللا ئورنىغا بېرىپ ئولتۇردى. ياردەمچى قازىلار ۋە مىرزىلارمۇ ئورۇن ئېلىشتى.

داموللا ئاتىلارچە مۇلايىملىق بىلەن كۆپچىلىككە قاراپ چىقىپ، كۈلۈمسىرىگەن ھالدا:

— جامائەت، دەۋا بىلەن كەلگەنلەر، گۇۋاھچىلار بىر - بىرلەپ سۆزلىسۇن، باشقىلار بۇ يەردە تىقىلىشىپ تۇرغاندىن كۆرە، ئۆز تىرىكچىلىكىڭلار ئۈچۈن ھەرىكەت قىلساڭلار تېخىمۇ خەيرلىك بولماسىدى؟ چۈنكى قۇرئانى كەرىمدە (ئەستايىزبىللاھ): «بەندىنىڭ تىرىشچانلىقىغا يارىشا نەسۋە باردۇر» دېيىلگەن. تەرتىپسىزلىك ياخشى ئەمەس، ئىشقا تەسىر يەتكۈزىدۇ، - دېدى.

پۈتۈن ئەتراپ جىم بولۇپ كەتتى. چوڭ نەپەس ئېلىشىمۇ ئاڭلانغۇدەك جىمجىتلىق ھاسىل بولدى، ئەمما ھېچكىم بۇ يەردىن كېتەي دېمىدى. ئۇلارنىڭ داموللىغا بولغان كۈچلۈك قىزىقىشى ئۇلارنى شۇ يەرگە كۈچلۈك تارتىپ تۇراتتى.

— دات!... — دەۋاگەردىن بىرى پەريات كۆتۈرۈۋىدى، يەنە بىرى ئۇنى تۇرتىۋەتتى:

— مەن بالدۇر كەلگەن! نېرى ئۆت! ھارامدىن بولغان!

— نېمە دەيدۇ ما سەرالىق! — ئۈچىنچى بىرىمۇ تالاشقا قوشۇلدى.

— خەپ-شۈك! مۇسۇلمانلار، ئۇيات ئەمەسمۇ؟! — دېدى داموللا قازى يەنىلا شۇنداق مۇلايىملىق بىلەن. ئۇنىڭ ئاللىقانداق سېھرى كۈچكە ئىگە ئاھاڭى جىمجىتلىقنى ئەسلىگە كەلتۈردى، - ئەگەر سىلەرگە قويۇپ بەرسە بىر-بىرىڭلارغا يول بەرمەي كۈننى كەچ قىلىۋېتىشكە يارايىسىلەر، قېرىنداشلىرىم. بۇنىڭ نېمە پايدىسى؟! ئەدەپلىكراق بولساق، بىر-بىرىمىزگە ئادەملەرچە مۇئامىلىدە بولۇپ، ئۆزئارا يول قويۇشساق، ئىززەت قىلىشساق يامان بولارمىدى؟ ئىشنى چوڭلاردىن

باشلىساق قانداق دەيسىلەر؟

ئەمدى ھېچكىم ئاۋال سۆزلەشكە پېتىنالمىي بىر ھازا سۈكۈت قىلىشتى. پەقەت داموللا بىر بوۋايىنى سۆزلەشكە تەكلىپ قىلغاندىن كېيىنلا ئۇ تەسلىكتە گەپ باشلىدى...

دەۋالار بىر-بىرلەپ سورالدى، گۇۋاھچىلاردىن گۇۋاھلىق ئېلىنىپ، خۇلاسىە-يەكۈن چىقىرىلىشقا، تېگىشلىكلىرىگە خەت پۈتۈلۈشكە باشلىدى.

دەۋاگەرلەر ئازىيىپ، تاماشا كۆرىدىغانلارمۇ شالاڭلاپ قالغان بىر مەھەلدە كىشىلەر توپى يارىلانغان ئەجدەرهادەك ئېغىر-ئېغىر لۆمشۈپ، چايقىلىش بىلەن، سىرتتىن توپىنى يېرىپ بىرى كىرىپ كەلدى. ئۇنىڭ باش-كۆزى قان، تۇرقى ئۆمىسە بولۇپ، تېز-تېز نەپەس ئېلىپ، قايناپ سۆزلىگەچ كېلەتتى:

— جاھاندا ئادالەت بارمۇ-يوق، مەن بىر بىلەي! بولسا بولغىنىنى كۆردۈم، بولمىسا ئۇ گورىدىن توڭگۇز قويدىغاننىڭ قارىنى چۇۋۇپ، قېنىنى ئىچمەيدىغان بولسام! داموللا بولماي دوتەي بولسىمۇ جېنىمنى تىكتىم!

— ھېلى كۆرسەن، ھېلى كۆرسەن! ھەممە يەردە قازاننىڭ قۇلىقى تۆرت! سەندەك شۇمقۇشلارنىڭ ھېچبىر دەپ گەپ بولمايدۇ، — دەپ سۆزلەپ كېلەتتى ئارقىدىن بىر ياشانغان ئادەم، — مەن كىم، سەن كىم؟ مەن بىلەن دەۋالشىمەن دېگىنىڭ چۆچۈرىنى خام سانغانلىقىڭ!... ھۇ ئۆزىنى بىلمەيدىغان!...

— بەس، بەس! — دېدى داموللا جىمجىتلىقنى بۇزۇپ سوراقتا تەسىر يەتكۈزگەن يېڭى كەلگۈچىلەرنى ئاگاھلاندۇرۇپ، بېسىق ئاۋازدا.

— يا، دەيمىنا، موللا دېگەننىڭ مۇندىقىنى كۆرمەپتىكەنمەن، ئىنساپ دېگەننى بىلمەيدىكەنغۇ؟! مېڭىسىنىڭ قېتىقىدا ئۆتۈكۈمنى مايلىمىسام دەردىم چىقمايدۇ، ھۇ ئاناڭنى!...

— ئەدەپ! ئەدەپ! ئاچچىقلىرىغا ھاي بەرسىلە، ئىنىم، ئەدەپلىكراق بولۇپ، ئالدىرىمايراق سۆلسەكمۇ بىرگە ئۆتىدۇ. ئاچچىق دېگەن شەيتان، ئۇنىڭغا ھاي بەرگۈلۈك، ئادەم دېگەن قۇچقاچ ئەمەس، ئۇنى ئۆلتۈرۈش شۇنداق ئاسانمۇ؟ — داموللا ئۇنىڭ قانغا بويالغان يۈز-كۆزلىرىنى يۇيۇۋالسىلا، بالىلار يارىنى تېڭىپ قويسۇن، ئاندىن ئەھۋاللىرىنى ئاڭلاپ باقايلى، بولامدۇ؟ — دېدى مۇلايىملىق بىلەن ۋە شۇ يەردە بۇيرۇق كۈتۈپ تۇرغان خىزمەتچىلەرگە ئىشارە قىلدى.

ئۇنى ئىچكىرىسىگە ئەكىرىپ قانلىرىنى تازىلاپ، يارىسىنى تېڭىپ چىققۇچە،

دەۋەگەرلەرمۇ تۈگەپ قالغاندى.

داموللا ئۇنىڭغا قاراپ:

— خوش، ئەمدى سىلى بىلەن سۆزلەشسەك بولۇدۇ... — دەپ گەپ باشلىۋىدى،
ئۇنىڭ رەقىبى بولغان ياشانغان ئادەم گەپنى بۆلدى:

— بۇنداق ئابدالنىڭ گېپىنى ئاڭلاپ ئاۋارە بولاملا، تەقسىر، مەندىنلا سورىسلا!

— دېدى بىرخىل خوجايىنلىق كىبرى بىلەن.

— خەپ-شۈك! — دېدى داموللا ئۇنىڭ كۆرەڭلىكىنى يەرگە ئۇرۇپ، — سىلى

بىلەن سۆزلىشىشىڭمۇ ۋاقتىمىز يېتىدۇ، تەقسىز، — يەنە يىگىتكە قاراپ داۋام قىلدى،

— خوش، ئاتلىرى نېمىكىن، يىگىت؟

— ئېتىم مەمەتتۇسۇن.

— مۇھەممەتتۇرسۇناخۇن، ئەمدى سۆزلىسە، نېمە ئەھۋال بولدى؟ — ئەيپىكار

بوۋاينىڭ سەۋرىسىزلىك بىلەن ئېغىز ئۆمەللەشلىرىگە پىسەنت قىلماي، دەۋاگەرگە

رىغبەت بەردى.

— مەن ئەسلى بەش-ئالتە ژىل چەتتە سەرسان بولۇپ ژۇرۇپ، قازاندا ئازراق

ئوقۇپ قالغاندىم، شۇڭىزە ھەممە موللىنى تاتارنىڭ موللىسىدەك كۆڭلى يۇمشاق

بولۇدۇ دەپ قالدۇمۇ، بىلىمدىم، — دېدى ئۇ دۇدۇقلاپ، — موللىنىڭ خىزمىتىنى

قىلغاچ ئاز-پاز بىلىم ئالاي دەپتىكەنمەن، نەدىكىنى، بىر يىل ئىشلىدىم، ئىلىپنى

تاياق دەپ بىر ئېغىز بىر نېمە ئۈگۈتەي دېمەيدۇ، بىر نېمە ئۈگۈنمەن دېمىسەم

خەقنىڭ ھويلىسىدا غالىچلىقنى قىلغىچە مەدىكار ئىشلىسەممۇ، كۆترە ئىش

قىلساممۇ راۋىرۇس ئىككى ئەركەكنىڭ ئىشىنى قىلغۇچىلىكىم با ئەمەسم! — ئۇ

داموللىغا قاراپ سەل ئالدىرىدى. چۈنكى ئۇ تېخىچە مەخسەتكە يېقىنلاشماي،

كېرەكسىز سۆزلەرنى قىلىپ ئولتۇرغىنىدىن داموللىنى زېرىكىپ قالامدىكىن، تەنبەھ

بېرىپ، پەش قېقىپ كېتىپ قالامدىكىن دېگەن تەشۋىش بىلەن ھودۇقۇپ،

گەپنىڭ پوسكاللىسىنى تاپالماي، تېخىمۇ مۇناسىۋەتسىز سۆزلەرنى بىلجىرلاپ

بوغۇلۇپ كەتمەكتىدى. بۇنىڭ تېخىمۇ مۇھىم سەۋەبى ئەيپىكار موللا ئۇنىڭغا

سەندەكلەرنىڭ ھېچيەردە گېپى ئاقمايدۇ، دەپ ئىشەنچ بىلەن بىلدۈرگەچكە

شۇنداق بولۇپ چىقىش ئىھتىمالى ئۇنى ئۈمىدىسىزلىككە ئېرىشتۈردى،

— ھودۇقىمىسلا، ئىنىم، ئالدىرىمىسلا، نېمە بولسىمۇ ئاڭلايمەن، — دېدى

قازى داموللا ئۇنىڭ چەتنەپ كەتكەن سۆزلىرىنى «موما تۈۋى» گە كەلتۈرىشىگە

ياردەم قىلىپ، — خوش، شۇنداق قىلىپ، ئىلىم ئېلىش نىيەتلىرى بار، موللىغا ئىشلىدىلە، بىراق، بىر يىلغىچىمۇ بىر خەت ئۈگىتەي دېمىدى، ئاندىنچۇ؟
 مۇھەممەتتۇرسۇن ئەمدى خېلى دېدىللىشىپ قالغاندەك بولدى. كالىسىمۇ روشەنلىشىپ قالدى. كۆز ئالدىدىكى بۇ قازاخۇنۇم ھەممە ئادەم تەرىپىنى قىلىدىغان، ئۆزىمۇ قازاندىن تارتىپ يادلاپ كەلگەن ئابدۇقادىر داموللا بولغىمىدى!؟

— ئاندىن، ئاندىن، بىر شەيتىنم دېدىكى، بۇ يەردە ئىلىم ئالىمەن دېگىنىڭ سۇغا چىلاشتى، قاچانغىچە بىر گېلىڭغا ئىشلەپ يۈرۈۋېرسەن؟ موللىغا بىر كۈنى ئېپىنى تېپىپ باگەپنى دېگىن-دە، بەگىنىنى ئېلىپ خوش دېگىن، ئاندىن ئابدۇقادىر داموللىنى ئىزدەمسەن، يا بومىسا قۇتلۇق ھاجىم دېگەن ئادەمنى تاپامسەن، «توقام مەدرىسى» گە بارامسەن، ئىشقىلىپ بىلگىنىڭنى قىل. ئىشقىلىپ، بۇ يەردە ئۆمرۈڭنى زاي قىلىشىڭنى قوي! — مۇھەممەتتۇرسۇن بىردەم تىنىۋېلىپ، ئەتراپتىكىلەرگە ۋە سەۋرىسىزلىك بىلەن قوللىرىنى ئىشقىلاۋاتقان ئەپىكار موللىغا قاراپ قويدى-دە، ئالدى تەرەپكە قاراپ داۋام قىلدى (ئەمما ئۇ قازىنىڭ كۆزلىرىگە قارىيالمىدى، نېمىشقىدۇر بىرخىل ھۆرمەت ھىسسى ياكى قورقۇنچقا ئوخشىغان ھېيىقىش ئۇنىڭدا بۇنداق جۇرئەتنى قۇربىتۈۋەتكەندەك قىلاتتى. شۇڭا ئۇ داموللا تەرەپكە قارىغاندەك قىلىسىمۇ، ئۇنىڭ يارىشىملىق ساقلىغا، گاھ سەللىسىگە... قاراپ سۆزلەيتتى)، — شۇنىڭ بىلەن موللا بىر كۈنى ئۆيدە يالغۇز ئولتۇرۇپ كىتاپ كۆرۈۋاتقانكەن، بىر چەينەك چاي دەملەپ، بىر پىيالا بىلەن كۆتۈرگەچ قېشىغا چىدىم. چايدىن بىر پىيالا قۇيۇپ تەڭلىسەم قاراپ قويايمۇ دېمەيدا، توختا، قورققانغا قوش كۆرۈنۈۋەمسۇن، ئۇ بى ئەۋلىيا بومىغاندىكىن، دەيدىغىنىمنى دەي، دەپ ئۆزەمگە مەدەت بەدىم-دە، «موللىكا!» دېدىم. ھودۇقۇپ كەتكىنىمدىن ئاۋازىم پىچىلىغاندەك چىققانمۇ، موللام قاراي دېمىدى. گېلىمنى راس بىر قىرقىۋېتىپ، «تەقسىر!» دېدىم. ئاۋازىم بەك ئۆمسە چىققانمۇ، ئۇ بېشىنى ئىتتىك كۆتەردى.

— ھە، نېمە گەپ؟ نېمە بېزىرىپ تۇرسەن؟ — دېدى.

— مەن ئەمدى... مەن دەيمەن، ئەمدى، كەتسەممىكىن دەپ... —

— كېتىۋە، — موللام گېپىمنى چۈشەنمىگەندەك پەرۋايى پەلەك ھالدا شۇنداق دېدى-دە، يەنە ئۆز ئىشىغا بېرىلدى.

— مەن... ئەمدى كېتىپ باشقا بىر ئىش قىلساممىكىن دېگەنتىم، — بۇ

گېپىمنى يەنە چۈشەنگىلى ئۇنماي، ھويلىغا چىقىپ، باشقا بىر ئىش قىلىشقا رۇخسەت سوراۋاتقان ئوخشايدۇ دېگەن نىيەتتە ئالدىراپ تولۇقلۇدۇم، ياخشى بولسۇن، يامان بولسۇن بىر ئىش خىزمەتلىرىنى قىپتىمەن، ئەمدى كېتىپ تىرىكچىلىكنىڭ باشقا يوللىرىنى ئىزدەپ باقساممىكى، شۇڭا...

— نېمە؟! — ئۇ ئەمدىلا گېپىمنى چۈشەنگەندەك قىلدى، — كېتىمەن دەمسەن؟ بىزنىڭ ئۆيدىنما؟!

— ھە...

— قورسۇقۇڭ تويۇپتۇ-دە!؟

— ئەسلىدىمۇ ئاچ قېلىپ كەممىگەنتىم، تۆت ئەزايم ساق، ئۆزۈم ياش تۇرۇپ ئاچ قاساممۇ سەت تۇرا. سىلنىڭ خىزمەتلىرىنى قىلغۇچ، ئازراق ئىلىم ئالامەنمىكىن دەپتىكەنمەن...

— ھە، ئەمدى نېمە قورسۇقۇڭنى ئەستى؟

— ھازىرغىچە ئېلىپنى تاياق دېگەنلىرىنى ئاڭلاپ باقمىدىم، بۇنداق كېتىۋەرسەم ئاۋارە بولۇدۇغاندەك قىلىمەن،... سىلنى ئاۋارە قىلماي دەيمەن... — ھىم...، بولاپتا، كەتكىڭ بولسا كېتىۋە. باغلىغان ئىت ئوۋغا يارىمايدۇ، دەپ سېنى زورلاپ ئېلىپ قالامتىم، سەن ماڭا ئالتۇن چىچىپ بېرەمتىڭ، بىلگىنىڭنى قىل، — ئۇ يەنە ئۆز ئىشىغا كىرىشىپ، مېنى ئۇنتۇغىسى بار، قارىسام. شۇنىڭ بىلەن، بۇنىڭ موللام دەپ ئېتى بوغىنى بىلەن، ئىنساپنى بىلمەيدىغان بىر نېمە ئوخشايدۇ، بۇنىڭغا قەرزدا بوممىغاندىكىن نېمانچە خۇدۇكسىرەپ، تاتىنىپ كېتىمەن، دېدىم-دە:

تەقسىر، ماڭا قايلىسىلا، مەن مەيەدە بىر ئىشلىدىم، بىر ئىش. نېمىلا بوممىسۇن، مەن بى ئادەم، بېجىرىم بى ئە كىشى. بىر ئىشلىپ چاپنىمنى دولامغا سېلىپ چىكەتسەم سىلگە ياخشى بولاما؟

— ئوھ! نېمە دەيدۇ بۇ؟! — دېدى ئۇ چۆچۈپ بېشىنى كۆتۈرۈپ، — كۆتۈرۈپ ئاچىقىپ قويامتىم ئەمسە؟ يا بوممىسا خۇجۇن ئاتىپ قويامتىم؟ ئېلىشنىڭ باردەك گەپ قىلسەنغۇ؟

— ئېلىشنىڭ بادەك؟! نىمكا ئىشلىگەن ئادەممۇ بىر كۈن-يېرىم كۈنلۈك ئىش ھەققىگە بىر تەڭگە بولمىسىمۇ بىرەر ياماق ئېلىپ ماڭىدۇ، بىر ئىشلىدىم مەن، تەقسىر، بىر ئىش!

— ۋا! مەن سېنى مەدىكار بازىرىدىن سودىلىشىپ ئەكىلىپ، ئەمدىزە، ئىش ھەققىنى بامەۋەتتەنمەن-دە؟! ئۆزەڭ كەلدىڭ، ئېشىمنى يېدىڭ، يوتقىنىمنى توغرىلىرىڭ بىلەن مەينەت قىلىپ ياتتىڭ، ئەمدى كېتىمەن دەيسەن، يەنە نېمە گەپ؟ نېمە دېسەم بولتى؟ كەتسەڭ كېتىۋە دېمەي؟

— مانا شۇ. — دېدى مۇھەممەتتۇرسۇن، — بولغان گەپ شۇ، شۇنىڭ بىلەن غىجىرىشىپ قالدۇق، ئاغزىمىز بۇزۇلدى، بىز كەمدە ئىككى ئوغلى غەۋغانىڭ ئۈستىگە چىرىپ قېلىپ، نېمە گەپ، نېمە سۆز دېمەيلا كالىپاي ئۇرۇپلا كەتمەسما. باكالا ئىشلەپ ئايغىدا ئىش ھەققىم بۇ بولدى، مانا!

— ئىش ھەققىلىرىنى ئوبدان بېرىپتۇ، دەپ چاخچاق قىلدى بىرى. — ۋاي نىجىس توڭگۇز، مۇشۇنداق خۇمىسلىرىڭ چىشىنى تۆكۈپلاۋەتسە... — بۇنى دېگەن قاراساقال ئادەمگە ھەممە كىشى خەۋپسىزگەندەك، خۇددى قان ئىچەر جاللاتقا قارىغاندەك ئەيمىنىپ قاراپ قويۇشتى. ئارقىدىراق بىرىنىڭ: «كىمۇ؟» دېگەن سوئالغا يەنە بىرى تېخىمۇ ئىھتىياتلىق پىچىرلاش بىلەن: «ئارىپ كۆكەمە دېگەن شۇ» دەپ جاۋاب بەردى. سورۇندا داموللىنىڭ نوپۇزىدىن پەيدا بولغان جىم-جىتلىق جارى بولۇۋاتقاچقا، بۇ پىچىرلاشلارنى ھەممە ئاڭلىدى. شۇ قاتاردا ئارىپ «كۆكەمە» مۇ ئاڭلىغاچقا، — ھە، مەن كۆكەمە، ھەقىقىي دەپ كۆكۈرۈمەن! كىم بىلەن ناھەق ئۇرۇشۇپتەن، قېنى؟ — دەپ جاۋاب بېرىشتىن ئۆزىنى تۇتالمىدى.

— شۇنى دەيمەن، ھەققىمگە بېشىمنى يېرىپ بەدىمۇ دەيمەن... — دېدىق دەۋاگەر سەل ئېچىلىپ.

— ھە، شۇمۇ؟ — دېدى قازىئاخۇنۇم، — كۆڭۈللىرىڭگە كىرىپ چىقسام، ئەگەر ئازراق ئىلىم بەرگەن بولسا، ھەقىمۇ تەلەپ قىلمايتىم دەيدىكەنلا، شۇنداقمۇ؟

— بىللاھ! شۇنداغ قىلىتىم، ھەق ئالمايتىم، تېخىمۇ ئوبدان ئىشلەپ بېرىتىم. — مانا ياخشى نىيەت، ئۇلۇغ نىيەت، — دېدى داموللا ۋە ئۆز ئۆزىگە دەۋاتقانداك قوشۇپ قويدى، — كاشكى، ھەممە ياشلىرىمىز مۇشۇنداق روھتا بولغان بولسا... — ئەمدى نىيىتىم بۇزۇلدى، جەھلىم قاتتى، ئۇ سولامچىنى ئۆلتۈرۈۋەتمەي قويمايمەن!

— بەس! ئەدەپ، ئەدەپ، — دېدى داموللام يىگىتنى سەمىي ئەيىپلەپ، ئەمما ئۇنىڭ جۈرئىتىنى سۇندۇرماسلىق ئۈچۈن ئۈستىلەپ زەربە بېرىشنى خوپ كۆرمىي، ماۋزۇنى بۇرۇۋەتتى، — مەن سىلگە خالىس شۇنداق دەپ قوياي، سىلنى ئۈنچىلىك

جاسارتى يوق دەپ جەزىملەشتۈرەلمىسەممۇ، ئەمما سىلى ئۆزلىرىدەك بىرەر ئىگە - چاقىسىزنى ئەرزىمىگەن بىر ئىش ئۈچۈن ئۆلتۈرۈۋېتىشلىرى مۇمكىن، ئەمما خوجايىن دېگەن باشقا گەپ، ئۇنى ئۆلتۈرۈشكە جۈرئەتلىرى بولۇشى ناتايىن. بىز ھەممىمىزنىڭ قېنىدا مۇشۇنداق بىر ئالاھىدىلىك يوشۇرۇنغان. نېمىشقا دېسىلە، بۇنى پۇرسىتى كەلگەندە چۈشەندۈرۈپ قويارىمەن، ھازىر ئۆز ئىشىمىزغا كېلەيلى، ئەيىكار كەلدىمۇ؟ ھە تەقسىرنىڭ ئوغۇللىرى كەلمىگەن ئوخشايدۇ، كەلمىسە بولمايدۇ، دەۋاغا كېسىم قىلىشىمىز لىلا بولۇشى ئۈچۈن ئۇلارمۇ كەلسۇن. ئۆيلىرى قەيەردە تەقسىر؟ بالىلارنى چاقىرىپ كەلسۇن، - دېدى.

بۇ سوئالغا مۇھەممەتتۇرسۇن جاۋاب بېرىشكە ئالدىرىدى. ئۇ موللىنىڭ ئۆيىنى، دەرۋازىسىنىڭ بەلگىلىرىگىچە ئېيتىپ بەردى. قازى داموللا خىزمەتكارلاردىن بىرىنى جاۋاپكارنىڭ بالىلىرىنى باشلاپ كېلىشكە ئەۋەتتى. ئۇلار كەلگىچە بولغان ئارىلىقتىكى سۈكۈت دەۋاگەرنى قورۇندۇرماسلىقى ئۈچۈن داموللا ئۇنىڭ بىلەن چوڭقۇرراق ھاللىشىشقا باشلىدى.

- ئەجەبا، سىلى جاھان تۇتقىدەك ياشقا كەلگەندە ئىلىم ئالماقنى ئويلاپ قاپلىغۇ، ئىنىم؟

- مەن قازاندا بىر موللىنىڭ ئۆيىدە بىر نەچچە زامان تۇدۇم، ئۇ كىشى «شۇرا» دېگەن مەجمۇئەنى چىقىرىدىغانلاردىن بىرسىدى. ئۇ مېنى ئاز-پاز ئوقۇتقان، «شۇرا» نى ئەپلەپ ئوقۇيالىغۇدەك بولۇپ قاغانتىم. كېيىن ئانامنى كۆگۈم كېلىپ، قەشقەرنى سېغىنىپ قايتىپ كەلدىم. كەسەم، كۆگۈم كەگەن ئانام ئاللىقاچان رەھمەتلىك بوپ كېتىپتۇ. سېغىنغان قەشقىرىمنىڭ ئەھۋالىمۇ تايىنلىقكەن. يېنىپ كېلىشىمگە سەۋەپ بولغان يەنە بىر ئىش، مەن «شۇرا» دىن ئابدۇقادىر داموللا دېگەن كىشىنىڭ يازغانلىرىنى كۆرۈپ قالدۇم. مەن ئىشلەيدىغان ئۆيىدە ھەمىشە بىر توپ موللا سۆھبەتتە بولتتى، ئۇلارمۇ ھېلىقى قەشقەلىك موللىنىڭ تەرىپىنى قىلىشاتتى. شۇنىڭ بىلەن، ئۆزەمنىڭ ماكانىدا شۇنداق ئالىملىرىمىز تۇسا، نېمىشقا شۇلاردىن تەلىم ئالماي، سەرسان بولۇپ، كىشىنىڭ شەرىدە زۇرىمەن، دېدىم-دە، قايتتىم. بىراق، تىرىكچىلىكنىڭ غېمى ئارزۇيۇمغا ئارىلىشىپ كەلدى. تاغامنىڭ ئۆيىدە داۋاملىق تۇرىۋەگىم كەلمىدى. چوپ-چوڭ ئادەم بولۇپ تەيياتاپلىق قىلىسام سەت-تە! شۇڭا تاغامنى ئالدىرىتىپ بىرەر ئوبدانراق موللىغا تونۇشتۇرۇپ قوي، خىزمىتىنى قىلغۇچ تەلىم ئالاي، دېدىم. ئەمما ئۇنىڭ ماڭا تېپىپ بەرگەن موللىسى

مانا، — ئۇ ئەپكارغا بىلىنەر-بىلىنەس ئىما قىلدى، — ئايىغى ياخشى چۈشمىدى.
— نېمىشقا ھېلىقى «شۇرا» دا ئىسمى زىكرى قىلىنغان داموللىنى ئىزدەپ
باقمىلا؟ — دېدى داموللا كۈلۈمسىرەپ.

مۇھەممەتتۇرسۇن ئەمدى ئەتراپتىكىلەرنىڭ پىچىرلاشلىرىدىن ئالدىدا تۇرغان
ئادەمنىڭ كىملىكىنى سەل-پەل قىياس قىلىپ قالغانىدى. ئەمما ئۆزىنى
ئوڭايىسىزلىقتىن قۇتۇلدۇرۇش ئۈچۈن بىلمەس بولۇپ تۇرۇپ سۆھبەتنى داۋام
قىلدى.

— نەدىن بىلەي، كېلىپلا تاغامنىڭ ئۆيىدە تۇردۇم، لېكىن «تاغامدىن تاغا
ياخشى» دېگەن گەپ با ئەمەسمە، شۇڭا ئۇ يەردە تۇرۇۋەرگىلى بومىغاچقا بەكلا
ئالدىرىدىم، كىملا بولمىسۇن بىسىنىڭ ئۆيىدە پانالانسام، ھەم تەلىم ئاسام، كېيىنچە
ئابدۇقادىر داموللىغا يولۇقۇپ، ئۇنىڭ تەلىمىگە لايىقراق بولۇپ قالسام ئاندىن بىز
نېمە قىلامەن، دەپتىمەن. ئاڭغىچە ھايت-ھۇيت دېگىچىلا بىز ئىل ئۆتەپ كەتتى.
ئىشنىڭ تولىقىدىن جاھاندا نېمە بولماقتىن خەۋەرسىز ئۆتەۋەگەن گەپ.

— تازا ئەخمەق نېمىگەن-دە، قەشقەننىڭ قازىسى كىم، شۇنىمۇ بىلمەمدى؟
— شۇنى دەيمەن، ئابدۇقادىر داموللا دېسە پۈتۈن جاھان بىلىدىغان تۇسا.
— بۇ بىچارە راستىنلا قەپەستىكى قۇشتەك ئاشۇ موللىنىڭ ھويلىسىدىن
چىقامماي، كۈنى ئۆتكۈزۈپ زۇرۇپتۇ-دە، — ئەتراپتىكىلەر شۇنچىلىقتىن.
مۇھەممەتتۇرسۇن شۇندىلا قازاخونۇمنىڭ دەل ئۆزى ئىخلاس باغلاپ كەلگەن
داموللا ئىكەنلىكىنى رەسمىي بىلدى. ئۇ بۇ پەرىشتە سۈپەت كىشىنىڭ ئاياقلىرىغا
يىقلاي دەپ تۇرىشىغا، جاۋابكارنىڭ بالىلىرى ئېلىپ كېلىنىپ، يەنە بىر دەم
تەرتىپسىزلىك باشلاندى.

— ئەسسالامۇ ئەلەيكۇم، — دېدى ئابدۇقادىر داموللا ئاۋال سالام قىلىپ، — ھەر
بىرلىرىنى ئاۋارە قىلىشقا توغرا كەلدى، ئەيىپكە بۇيرۇشمىغا، بىراق، دەۋا
ئىككىلىرىڭمۇ ئالاقىدار بولغاچقا كەمىنلىرىنىڭ شۇنداق قىلماي ئىلاجى بولمىدى.
شۇنداق ئەمەسمۇ، داموللام؟ — ئۇ سۆزىنىڭ ئاخىرىدا ئۇلارنىڭ دادىسىغا، جاۋاپكارغا
ختاپ قىلدى.

— ھېچقىسى يوق، ھېچقىسى يوق، ... — جاۋاپكار شۇنداق دېگىنى بىلەن،
كۆزلىرى چاچراپ چىقىپ كەتكۈدەك بىر خىل تەرزىدە چىقناپ، غەزىپىنى يوشۇرالمىي
تۇراتتى. ئۇلار ئەسلىدىلا بىر بىرىنى بىلىشەتتى، ئابدۇقادىر داموللىنىڭ

تەرىقاتلىرى بۇ بىدئەت چېلىش موللىغا ياقمايتى. ئۇ خېلىدىن بېرى ئابدۇقادىر داموللىغا ئۆچمەنلىك ساقلاپ كېلىۋاتقان مۇتئەسسپلەر گورۇھىدىكى موللىلارنىڭ بىرىدى. ئەمدى ئۇلار خۇددى «رەقىپلەر تار يولدا ئۇچراشتى» دېگەندەك بۈگۈنكى ئەپسىز سورۇندا روبىرو بولۇپ قېلىشماقتىدى. قازاخۇنۇم ئۇنىڭ ئۆزىگە دۈشمەنلىك پوزىتسىيىسىدە ئىكەنلىكىنى بۇرۇندىن بىلگەچكە، ئۇنىڭ بۇ يەردە مەۋجۇدلۇقىغا ئانچە دىققەت قىلمىغاندەك، ھە دەپ مۇھەممەتتۇرسۇن بىلەن پاراڭلىشىپ، ئۇنى دىققەتكە ئاساسلىق بىلەن، سوراق ئالدىدىكى «پىسخىك يىمىرىش» تاكتىكىسى ئىشلەتكەندى. ئەمدى ئۇنىڭغا قاراپ گەپ باشلىدى.

— مۇھەممەتتۇرسۇن ئۇنىڭ دېيىشىچە ئۆيلىرىدە بىر يىل ئىشلەپتۇ، بۇ راستمۇ، تەقسىر؟

— راست...

— ئۇ ئەمدى چىقىپ كەتمەكچىكەن، بۇنى ئۆزلىرىگە ئېيتتىمۇ؟

— ھە، ئېيتتى.

— بىر يىل ئىشلىگىنى ئۈچۈن قانچىلىك ھەق بەردىلە؟

— بۇ... بۇ ئۆزى كەلدى، خىزمەتلىرىنى قىلماقچى دېدى، مەن چىللاپ

كەلمىدىم، يا سودىلىشىپ مەدىكار بازىرىدىن ئېلىپ كەلمىدىم. ئەمدى ئۆزى كەتمەكچى بولدى، يەنە بۇنىڭغىمۇ ماقۇل بولدۇم، «ئۆزى كەلگەن يارىبار، ئۆزى كەتكەن يارىبار»-دە!

— دېمەك، سىلى ئۆزى كەلگەندىكىن ھەق بەرمىسەممۇ بولۇدۇ، دەپ

قارايدىكەنلا-دە؟

— ئەمىسە... تاغىسى بۇنى ھەق تەلەپ قىلمايدۇ، دېگەندەك قىلىۋىدى...

— مۇھەممەتتۇرسۇن ئۇنىڭ، بۇ نېمە گەپ؟

— مەن بايا دېدىمغۇ، ئەگەر ماڭا ئازىراق بىر نېمە ئۈگەتكەن بولسا ھەق تەلەپ

قىلمايتتىم. ئەمما-زە، ئېلىپنى تاياق دەپ بىر ئېغىز دېگەن بولسا كىمنىڭ دەردى...

— ئابدۇللا داموللا، بىز ئاۋامنىڭ نەزىرىدە كۆپىنى بىلىدىغانلارمىز، ئاۋامغا

شۇنداق ئۈلگە بولامدۇق؟

— ئۇ مېنىڭكىدە يېدى، ئىچتى، پانالىق بەردىم، يېتىپ-قوپتى، ئەمدى-زە،

«ۋاپاغا جاپا بارمۇ؟ ئىزدىسە تېپىلار» بولۇدىكەن-دە!؟

— تەبىئىكى، ئۇ يېمىكىنى ئۆيىدە يەپ كېلىپ ئىشلەپ بەرمەيدۇ، پۈتۈنسۈرۈك

بىر ئەركىشى ئاران ئۆزىنىڭ گېلىغا چۈشلۈك ئىشلەمدۇ؟ ئويلاپ كۆرسىلە... —
ئابدۇقادىر داموللا ئۇنىڭ ئىنكاسىنى كۈتۈپ سەل تۇرغاندىن كېيىن، — سەھىھ
ھەدىسلەردە ئىشچىنىڭ ئىش ھەققى ئۇنىڭ ماڭلاي تەرى قۇرۇماستىن بېرىلىشى
بۇيرۇلغان ئەمەسمۇ، تەقسىر؟ بۇ سىلنىڭ ئىلىملىرى داخلىدىكى گەپ ئەمەسمۇ؟
سەئىدى شۇنداق دېگەن: «قۇرئاننىڭ چۈشۈرۈلۈشى قىرائەت قىلىش ئۈچۈنلا
ئەمەس، بەلكى ياخشى ئەخلاقنى بەرپا قىلىش ئۈچۈندۇر». ئويلاپ كۆرسىلە، بىز
قۇرئاننى نېمىشقا ئوقۇدۇق؟ قىرائەت قىلىش ئۈچۈنلەما؟

— ئەجەب كەلتۈردىيا! — ئەتراپتىكىلەر شۈبھىلىك كەتتى. ئۇلارنىڭ
چىرايىدىن خۇددى ئاللىقانداق قىساسلىرى ئېلىپ بېرىلگەندەك تەبەسسۇم جىلۋە
قىلاتتى.

ئابدۇقادىر داموللا دەۋاگەر بىلەن ئەيپىكار ئارىسىدا بولغان جىدەلنىمۇ تەسبىت
ئەتتى. موللىنىڭ ئىككى ئوغلىنى يولسىزلىق بىلەن ئادەم ئۇرغانلىقىغا ئىقرار
قىلدۇردى. ئۇلار بارلىق ئەيپىنى بويىغا ئېلىشتىن باش تارتالمىدى. ئەمدى
مۇھەممەتتۇرسۇننىڭ ھەققى مەسىلىسىدە توختۇلۇپ، ئەيپىكار موللىغا قاراپ:
— گەپ قىلسىلا، قانداق قىلساق ئادىل بولار؟ — دەپ سورىدى.

— مەن بەرمەيمەن دېمىدىم، تېخى نېمە گەپلىكىنى ئاڭقىرىپ بولغىچىلا تىل
سېلىنىپ كەتكەنتى... — ئەيپىكار خەلقى ئالەم ئالدىدا كاژلىق بىلەن تىرەجەپ
تۇرغانسىرى قازاخۇنۇمنىڭ مەنتىقىلىق سۆز ھۇجۇمىدىن مىجىقى چىقىپ، نوپۇزى
چۈشۈدۈغانلىقىنى، كىشىلىك پەزىلىتىنىڭ قانچىلىكلىكىلا ئەمەس، بىلىمىنىڭمۇ
قانچىلىك ئىكەنلىكى ئاشكارىلىنىدىغانلىقىنى پەمىلىدى. ئۇ ئازىراق بولسىمۇ
موللىلىق ھۆرمىتىنى ساقلاش، «چالا موللىكەن» دېگەن تونۇشنى پەيدا قىلماسلىق
ئۈچۈن، ھۆكۈملەرگە رازى بولۇپ، تېزىرەك بۇ سورۇندىن قۇتۇلۇشنى لايىق كۆردى.
— بوپتۇ، سىلى دېگەن ئوقۇمۇشلۇق داموللا، خۇدامۇ ئەپۇ قىلغۇچىلارنى دوست
تۇتۇدۇغۇ؟ ئوقۇمۇغان نادان بالىنى كەچۈرسىلە-دە، ئۇنىڭغا بىر يىللىق ھەققىنى
بېرىپ، رەھمەت ئېيتىپ ئۆزىتىپ قويسىلا، شۇنداق تۈگەشسەك بولارمۇ؟

— شەرىئەت قازىسىنىڭ ھۆكۈمى ۋاجىپ، بوپۇنتاۋلىق قىلمايمەن، مەنمۇ شۇ...
ئابدۇقادىر داموللا مىرزىلارغا بازاردا مەدىكارلارنىڭ كۈنلۈك ئىش ھەققى قانچە
پۇل ئىكەنلىكىگە قارىتا بىر يىللىق ئىش ھەققىنى ئەقىلگە مۇۋاپىق شەكىلدە
ھېساپ قىلىشقا، خەت پۈتۈشكە ئەمىر قىلدى. ئابدۇللا داموللا قىزىرىپ-تاتىرىپ،

قولتۇقنى بىر ھازا تىتكىلەپ، تەسلىكتە ھەمىيىنى چىقاردى. بۇ (بېرىش) بىر داموللا ئۈچۈن كەمدىن كەم بولۇدۇغان ئىش بولغاچقا بۇنىڭغا چىدىماقمۇ، كۆنمەكمۇ ئاسان ئەمەسدى. دەۋا خۇلاسىلىنىپ بولۇنغاندىن كېيىن، ئابدۇقادىر داموللا جاۋاپكارنىڭ دەسلەپ بۇ سورۇنغا كىرىۋاتقىچە دېگەن گەپلىرىگە جاۋاپ بېرىپ قويۇشنى ئۈنۈمدى. چۈنكى ئۇنىڭ ئادىل تەبىئىتىدە بۇنداق گەپلەرگە سۈكۈت قىلىش پىرىنسىپىزلىق بولاتتى:

— تەقسىر، سىلى بىر ئەھلى ئىلمى ئادەم تۇرۇپ، بايا «سەندەك شۇمقۇشنىڭ ھېچيەردە گېپىڭ ئۆتمەيدۇ، ھەممە يەردە قازاننىڭ قۇلقى تۆرت» دېگەندەك گەپلەرنى قىلغانىتلى، يېڭىلىشىمغان بولسام، ماڭمۇ خىتابەن، «بۇنداق ئابداللارنىڭ گېپىنى ئاڭلاپ ئاۋارە بولماي، مەندىنلا سورىسىلا» دېگەندەكمۇ قىلىدىلا، خاتا ئوقۇۋالمىغاندىمەن؟

— ...يا... دېمەكچىدىمكى،...

— ئىسلام، ئادالەت دېمەكتۇر، تەقسىر، ئىسلام، ئىنسانلار ئارىسىدا تەڭسىزلىكنى يوق قىلماق ئۈچۈن، ئادالەت بەرپا قىلماق ئۈچۈن چۈشۈرۈلگەن دىندۇر. ئىسلام ئىنسانلار ئارىسىدىكى دەرىجە پەرقىنى ئېتىراپ قىلمايدۇ! رەسۇلۇللاھ سەللەللاھۇئەلەيھى ۋەسەللەم بۇ ھەقتە نېمە دېگەن، خاتىرىلىرىگە ئالدىلىمۇ؟ «ئىنسانلار (بارابەرلىكتە) بىر تاغاقنىڭ چىشلىرىغا ئوخشايدۇ». ئىسلام يەنە بارابەرلىك مىزانلىرىغا ئەمەل قىلماقنى شۇنداق مىساللار ئارقىلىق تەكىتلەيدۇكى، «شۈبھىسىزكى، ئاللاھ سىلەرنى ئامانەتلەرنى ئېگىسىگە قايتۇرۇشقا، كىشىلەر ئارىسىدا ھۆكۈم قىلغاندا ئادىل ھۆكۈم قىلىشقا بۇيرۇيدۇ...»*. «ئى مۆمىنلەر! خۇدالىق ئۈچۈن گۇۋاھلىق بېرىشتە، ئۆزۈڭلارنىڭ ياكى ئاتا-ئاناڭلارنىڭ ياكى تۇغقانلىرىڭلارنىڭ زېيىنىغا (گۇۋاھلىق بېرىشكە) توغرا كەلگەن تەقدىردىمۇ، ئادالەتنى بەرپا قىلىشقا تىرىشىڭلار، (گۇۋاھلىق بېرىلگۈچى) باي بولسا (ئۇنىڭغا رىئايە قىلماستىن) ياكى پېقىر بولسا (ئۇنىڭغا ئىچ ئاغرىتماستىن) ھامان ئادىل گۇۋاھ بولۇڭلار...»*. ھەتتا بىزگىمۇ بۇيرۇلغان ئادىللىق شۇ دەرىجىدىكى، ئاللاھ بۇنى شۇنداق بۇيرۇيدۇ: «...ئادىللىق بىلەن گۇۋاھلىق بېرىڭلار، بىرەر قەۋمگە بولغان ئۆچمەنلىكىڭلار (ئۇلارغا) ئادىل بولماسلىقىڭلارغا سەۋەپ بولۇپ قالمىسۇن، (دۈشمىنىڭلارغا) ئادىل بولۇڭلار، بۇنى (يەنى ئۇلارغا ئۆچمەن تۇرۇپ ئادىل بولۇشۇڭلار) تەقۋادارلىققا ئەڭ يېقىندۇر...»*. سىلى دېگەن داموللا، شەھرىمىزنىڭ

بۈيۈك ئادەملەردىن بىرى، ئىلمىلىرى چوڭقۇر، كەمىنلىرىنىڭ تەپسىرىگە ئىھتىياجلىرى يوق، ئەلۋەتتە. يەنە كېلىپ، ئايەتتە بۇيرۇلغىنىمۇ ئۇ قەدەر ئوچۇق، چۈشىنىشلىك. شۇنداق ئەمەسمۇ تەقسىر؟
— شۇنداق، شۇنداق...

— ھېلىقىدەك سۆزلەردىن ساقلاماق سىلىگە تېخىمۇ يارىشىدۇ. ئىشلىرى بولسا كۆپ مالال قىلماي، ئەمىسە، مەرھەمەت قىلسىلا.
پېشىندىن سەل بۇرۇن ھەممە ئىش تۈگەپ، قازى ئورنىدىن تۇردى. جامەئەت ئۇنىڭ ئارقىسىدىن ئەگىشىپ ھېيتگاھ تەرەپكە مېڭىشتى.
مۇھەممەتتۇرسۇن داموللىغا ياندىشىپ كېلەتتى. ئۇ ئەمدى ئىزدىگەن ئادىمىنى تاپقان بولۇپ، ئۇنىڭ پېشىگە مەھكەم ئېسىلىش نىيىتىگە كەلگەندى.
— ئەمدى نېمە قىلاي دەيلا، ئىنىم؟ دەپ سورىدى داموللا مەھربانلىق بىلەن.
— ئەمدى ئۆزلىرىنىڭ شاگىرتى بولساممىكىن دەيمەن، — دېدى ئۇ قورۇنۇپ تۇرۇپ، — ئەگەر سىلىگە مالال كەلمىسە...

— نېمىشقا مالال كەلگۈدەك؟ مېنىڭ سىلىدەك بالىلىرىم نۇرغۇن، يېتىملار ئۆيىدىكى بالىلارنى دەيمەن، — دېدى داموللا كۈلۈمسىرەپ.
— مېنىڭ سىلىگە دەيدىغان نۇرغۇن-نۇرغۇن گەپلىرىم باردەك، ئەمما ھېچ تاپالمايۋاتىمەن...

— بوپتۇ، ئويلانغاچ تۇرسىلا، ناماز پېشىندىن كېيىن پاراڭلىشىمىز.
مۇھەممەتتۇرسۇن شۇنچە سۆزلەشكۈسى بولسىمۇ، ئەمدى نېمە دېيىشنى ئاڭقىرماي، سۈكۈتتە ماڭدى. ئۇلار ھېيتگاھ جامەسىنىڭ ئالدىغا كەلگەندە، بۇ يەردە ۋائىزلار، راۋاپ چېلىپ قوشاق قوشىدىغان دىۋانلەر، ساپايى چېلىپ ھۆكەمەت ئېيتىدىغان سوپى-ئىشانلار توپ-توپ جامائەتنى ئەتراپىغا ئولاشتۇرۇۋالغانىدى.
ۋائىزلار ھەزرىتى ئەلىنىڭ غالىپ جەڭلىرى ھەققىدە جەڭنامىلەرنى سۆزلەيتتى. بىر نەچچە ھەمىشپىرىكى دوس تارتىشىپ بېرەتتى. تاماشابىنلارنىڭ ھاياجىنىنى باسالماي قالغانلىرى ئۇلارغا قوشۇلۇپ چوقان سېلىپ كېتەتتى. بەزىلىرى تەسىرلىنىپ كۆز يېشى قىلىشاتتى.

— مەنئۇي قاششاقلىق!... دېدى داموللا پەس ئاۋازدا، ئۇنىڭ چىرايى ئازاپلىق تۈس ئالغانىدى. ئۇنىڭ ئۇھ تارتىپ تۇرۇپ دېگەن بۇ گېپىنىڭ مەنىسىنى مۇھەممەتتۇرسۇن چۈشەنمىدى، — جەڭنامىلەردىن تەسىرلەنگەندەك كۆز يېشى

قىلىشىدۇ، بىراق ئۇلارنىڭ تەسىراتى ئادەت كۈچىدىن، خالاس! توغرا تەسىرلىنىش ئەمەس، جەڭنامىلەر نېمىنى سۆزلەۋاتىدۇ؟ نېمىنى تەرغىپ قىلىۋاتىدۇ؟ بۇلارنى بىلمەيدۇ!

سەن-سەن دۇنيا، سەن دۇنيا،
كىمگە ۋاپا قىلدىڭسەن؟
مەن-مەن دېگەن يارەننى
يەر قوينغا ئالدىڭسەن.

ئومۇمىي شاۋقۇن ئىچىدە بىر پالەچ ئايال دىۋانىنىڭ زىل ئۈنىمۇ ئىشتىلەتتى:

پاتىمەنىڭ كۆپىنەكى،
يەتمىش يەردە ياماقى...

2

كېرەكسىز، مۇستەھەپ ئىشلار ئۈچۈن جاننى پىدا قىلدۇق،
ۋە لېكىن ھەجگە باج ئالسا توزۇپ قاچقانمىز باردۇر.

— ئابدۇخالىق ئۇيغۇر.

— بايا سىلى قازان، «شۇرا» ھەققىدە گەپ قىلغاندەك قىلىۋىدىلە، — دېدى
ئابدۇقادىر داموللا مۇھەممەتتۇرسۇنغا ئۆزىنىڭ يېقىن مەسلەكداشلىرىغا
سۆزلەۋەتقاندەك تەكەللۇپ بىلەن مۇئامىلە قىلىپ، پىيالىسىگە چاي لىقلىغاچ (ئۇلار
داموللىنىڭ مېھمانخانىسىدا ئولتۇرۇشاتتى)، — مالال كەلمىسە كەچمىشلىرىنى تولۇق
سۆزلەپ بەرسىلە، مەنمۇ شۇنىڭ ئىچىدىن ئۆزۈمگە تونۇش بىرەرسىگە
ئېرىشىدىغاندەكلا قىلىپ تۇرىمەن.

مۇھەممەتتۇرسۇن ساھىپخاننىڭ شۇنچىلا ئىلتىپاتىدىن ئۇنىڭغا قانداق
خىزمەت كۆرسۈتۈشنى ئويلاپ تۇرۇۋاتاتتى. شۇڭا ئۇ بۇ كەچمىشلەرنى ئاڭلاش

ساھىپخاننى خوشال قىلىدىغانلىقىنى بىلگەندىن كېيىن، قەشقەردىن سودا كارۋىنى بىلەن بىللە كەتكىنىدىن باشلاپ، تاكى قەشقەرگە قايتىپ كېلىش سەپىرىدە ئاتۇش بازىرىدىن ئۆتكىچە راسا يۈزى كۆكەرگىچە تاياق يىگەنلىكىنىمۇ قالدۇرمىدى. پەقەت كۆكتامدا ئايجامال بىلەن بىللە ئۆتكۈزگەن كېچە ھەققىدىلا ھېچنېمە دېمىدى. بۇ ئىش ئېسىگە كېلىشى بىلەن ئۇلۇغ ئادەملەر قىزىقىپ ئاڭلايدىغان كەچمىشىگە ئاشۇنداق بىر ئىشنىڭ ئارىلىشىپ قالغانلىقىدىن ئىزا تارتتى. شۇتاپ ئۇ ئەشۇ ھەيۋەتلىك تۆگە تاغنىڭ روبروسىدىكى ئوندەك تۈتۈنلۈك كىچىك يېزىدا بولۇپ ئۆتكەن تۈزكۈرلۈقنى ساھىپخان بىلىپ قېلىۋاتقاندا كۆدۈكسىرەپ ساراسمىگە چۈشكەندى. ئۇنىڭغا ھېلىلا «كۆكتامدا بولغان ئىشنى دېمەمسەن؟» سەپ سوئال بېرىلىدىغاندا كۆزلىرىنى ئۇياق-بۇياققا ئېلىپ قاچاتتى. بىراق داموللا ئۇنداق سوئال قويمىدى. پەقەت قازاندىكى تونۇشلىرىنىڭ ئۇچۇرىغا ئېرىشكىنىدىن مىننەتدار بولدى. «شۇرا» ھەققىدىمۇ كۆپ نەرسىلەرنى سورىدى. ئاخىرىدا بىرخىل ئالجاناپ خىجىللىق بىلەن:

— شۇنداق قىلىپ ئاتۇشقا كېلىپلا تاياق يېدىم دېسە، دېدى ئۇ، — بىلەملا، سىلنى ئۇرغانلار مىنىڭ يۇرتلۇقلۇرۇم بولۇدۇ. ئۇلار شۇكۈنى قايسى بىر شەنى ئالغاندا خۇشال بولغان بولۇشى مۇمكىن. چۈنكى ئۇلار جېدەلسىز ياشىيالمايدۇ. ئۆزىگە ئوخشاش ھوقۇقسىز، تىلى ۋە دىنى ئوخشاش كىشىلەرنى ئۇرۇشتىن نومۇس ھىس قىلمىغاندىن تاشقىرى بۇنى «نوپچىلىق» دەپ ئويلاپ پەخىرلىنىدۇ، — داموللامنىڭ چىرايىنى ئەلەملىك ئېچىنىش چۇلغاپ ئالغاندى، — ھېلىمۇ ياخشى ئۆلتۈرۈۋەتمەپتۇ، شۇنىڭدىمۇ سورىغى بولمايتى. بىلەملىكىن ھۆكۈمەت دەل ئاشۇنداق نادان نوپچىلاردىن پايدىلىنىپ بىزنىڭ ئارىمىزغا ئاداۋەت ئۇرۇقى چېچىش، ئىتتىپاقىمىزنى بۇزۇش مەقسىدىگە يېتىدۇ. شۇڭلاشقا ھۆكۈمەت ئۈچۈن مۇشۇنداق مۇھىم ۋەزىپىنى ئاڭلىق ياكى ئاڭسىز يوسۇندا ئورۇنداپ بېرىۋاتقان قاپاق نوپچىلارغا سوت يوق. ھەقىلىق يوسۇندا ئېيتالايمىزكى، ئۇلار ھۆكۈمەت بېقىۋاتقان لالما ئىتلار!

مۇھەممەتتۇرسۇن نېمىشقىدۇر خىجىل بولۇپ قالدى. داموللامنىڭ يۇرتلۇقلىرىدىن تاياق يىگەنلىكىنى دېيىش بىلەن ئۇ كىشىنى ئوڭايىسىزلاندۇرۇپ قويدۇمىكىن دەپ پۇشايمان قىلدى. شۇڭا گەپنى بۇراش ئۈچۈن:

— بايا سىلى ماڭا بىر نېمىنى پۇرسىتى كەلگەندە چۈشەندۈرۈپ قويمەن

دېۋىدە... دېدى.

— نېمە دېگەن بولغىتىم؟ قايسى گەپ ئارىلىقىدا بولغانىدى؟

— بايا سوراق ئۈستىدە. مەن ھېلىقى ئابدۇللا داموللىنى ئۆتتۈرمەن دېگەندەك گەپلەرنى قىلغاندا...

— ھە، — دېدى داموللا پىشانىسىغا شاپىلاقلاپ قويۇپ، — ئېسىمگە كەلدى. مەن ئەسلىدە بىرەر ئەپ پۇرسەتتە، جانلىق مىسال ئۈستىدە چۈشەندۈرۈپ قويارمەن دېۋىدىم. نىمىشكە دېسە، بۇنداق مىساللار بىزدە ئاز بولمايدۇ، ئانچە ھايالدىمىز ھەم نېرىغا بارمايمىز. بىراق، ئۆزلىرى سوراپ قالسا، چۈشەنچەمنى ئېيتاي ئەمسە، — داموللا چايدىن ئازراق ئوتلاپ قويۇپ سەل-پەل تۇرۇۋالدى، — مەن سىلگە ئۆزلىرىدەك يالاڭتۆشتىن بىرەرنى ئۆلتۈرۈشكە قۇربىلىرى يېتىدۇ، ئەمە خوجايىنلارغا نىسبەتەن بۇنداق جۈرئەت سىلىدە بولۇشىغا ئىشىنىلمەيمەن دېگەنمىدىم؟ شۇنداق. بىز ئويلىمايمىزكى، بىر ئىگىسىز دېۋاننى ئۆلتۈرسەكمۇ قاتىل بولۇمىز، يەنە ئادەم خۇنى. ئەمما زۇلۇم سالغۇچىنى ئۆلتۈرۈشكە ئالدىراپ جۈرئەت قىلالمايمىز، كېلىشتۈرگىلى بولۇدىغان زىددىيەت ئۈچۈن، پايدا-زىيان توقۇنۇشى بولمىغان بىر بىچارىنى ئاسانلا ئۆلتۈرۈپ قويۇمىز. ئەمدى مەن سىلگە بۇ سۆزلىرىمنى ئىسپاتلايدىغان بىر ھېكايە سۆزلەپ بېرى، سىلى داستانغا باققاچ تۇرسىلا، — داموللا چايدىن يەنە بىر ئوتلاپ قويۇپ ھېكايىسىنى باشلىدى.

— ئانچە ئۇزۇن بولمىدى، قەشقەردە ھۆكۈمەت «خەلىڭ غەزىپىنى بېسىش ئۈچۈن» تۆرت ئادەمنى ئاتتى. بۇنداق دېسەم ئۇلار ھۆكۈمەتكە قارشى ئىنقىلاپچىلارمىكىن دەپ قالمىسىلا، ئۇلار تولىمۇ ئەرزىمەس ئىش ئۈچۈن قاتىللىق قىلغانلار، ئاندىن شۇ جىنايىتى ئۈچۈن ئېتىلغانلار. ئىشنىڭ باشلىنىشى مۇنداق: ئىككى ئاتۇشلۇق يىگىت قەشقەرگە ئويىنغىلى كەپتىكەن، ئۇلار خۇددى «يەرنىكەشم، ئاسماننى بۆكۈم» دەيدىغان مەغرۇرلۇق بىلەن قاڭقىپ يۈرۈپتۇ. كېيىن بىر تار كوچىدا يالغۇز كېتىۋاتقان جۇۋانغا ئۇچراپ قاپتۇ، شۇنىڭ بىلەن بۇ بەگباشلارنىڭ بۇغرىسى تۇتۇپ، ئۇنىڭ پەرەنچىسىنى قايرىماقچى بوپتۇ. ناشايان چاقچاقلارنى قىپتۇ. ئايال ئۆزىنى ئۇيان ئېپىچىپتۇ، بۇيان ئېپىچىپتۇ، بولماپتۇ. يالۋۇرۇپتۇ، ئۆيەم مۇشۇ كوچىدا، ئۆيدىكىلەر چىقىپ قالسا ھەممىمىزگە ياخشى ئەمەس، ھەر بىرلىرىنىڭمۇ ئاياللىرى، ئاچا-سىڭىللىرى باردۇ، ئۇنداق قىلىشىمىسىلا دەپ نەسىھەت قىلىشىمۇ بولماپتۇ. بىچارە ئايال بولالماي جار سالغانىكەن، نىر

نەچچە يىلەن ئۆيلىرىدىن چىقىپ، نېمە گەپ دەپ يۈگۈرۈپ كەپتۇ. ئايال بولغان ئەھۋالدىن داتلاپتۇ. شۇنىڭ بىلەن تۆرت ئەركىشى سەن-پەن دېيىشىپ قاپتۇ.

— ئاچاڭ يوقمۇ ھە قاسىڭنىڭ!؟

— بۇ سىنىڭ ئاچاڭمىنى، ئۇقماپتۇق.

— زاڭلىق قىلىۋاتىدۇ ما ئاتۇشلۇق! — ئۇلار گەپنىڭ تەلەپپۇزىدىنلا

ئاتۇشلۇقلارنى تونىۋاپتۇ.

شۇنىڭ بىلەن مۇشتلاش، قىيا-چىيا باشلىنىپتۇ. ئاڭغىچە ئادەملەرمۇ كۆپىيىپتۇ. ھېلىقى ئايالنىڭ ئېرىمۇ چىقىپتۇ. ئۇ ئەھۋالنى ئۇقۇپ ئۆزىنى زادىلا تۇتۇۋالماپتۇ. غورۇرى ئىسيان ئېتىپتۇ. بىز خەق ئۆزىمىزمۇ باشقا ئىشتا مەست كالىدەك يۈرۈپ، غورۇرنىڭ نىمىلىكىنى بىلمىگەن بىلەن ئايال ئارىلاش ئىشلاردا غورۇرمىز ئويغاق تۇرىدىغان، قەھرىمانلىقىمىز تۇتۇپ كېتىدىغان خەق ئەمەسمۇ، — داموللا بىر ئېغىز مەسخىرە ئارىلاشتۇرۇپ، ئىستىھزالىق كۈلۈمسىرەپ قويۇپ گېپىنى داۋام قىلدى، — شۇنداق قىلىپ ھېلىقى ئەر بولغۇچى قولغا پىچاق ئاپتۇ. ئاتۇشلۇقلا ئىم، بولمىدى، دەپتۇ-دە، بىر تەرەپتىن مۇھاسىرىنى يېرىپ بازار بولۇدىغان كوچىلار تەرەپكە قېچىشقا ئۇرۇنغاچ، بىر تەرەپتىن جان-جەھلى بىلەن ۋارقىراپتۇ:

— ئادەم ئۆلدى! ئاتۇشلۇق بولساڭ كەل!...

بۇ يەر بازار بولۇدىغان كوچىلارغا ئانچە يىراقمۇ ئەمەسكەن، شۇڭا بىردەمدىلا بازار بۇ يەرگە كۆچكەندەك قايناپ كېتىپتۇ. كەلگەنلەرنىڭ ئىچىدە باشقا ئاتۇشلۇقلارمۇ بارىكەن، شۇنداق بولسىمۇ كۈچ سېلىشتۇرمىسى جەھەتتە يەنىلا قەشقەرلىكلەر كۆپ ئىكەن. شۇڭا ئاتۇشلۇقلارنىڭ ھەممىسى پىچاقلىرىنى ئېلىپ، ئوڭمۇ-تەتۈر شىلتىغاچ قاچىدىغاننىڭ ئېپىنى ئىزدەپتۇ. پىچاق بەزىلەرنىڭ يۈزىنى تىلىپتۇ، بەزىلەرنىڭ قارىنى يېرىپتۇ. ئۇلارنىڭمۇ ساق يېرىنىڭ تايىنى قالماپتۇ. سۈرۈلۈپ-سۈرۈلۈپ چوڭ كوچىغا چىققاندا ھۆكۈمەت چېرىكلىرى يېتىپ كېلىپ جېدەلنى بېسىقتۇرۇپتۇ. ھەر ئىككى تەرەپنىڭ ئەيىكارلىرىنى تۇتۇپ زىندانغا تاشلاپتۇ. شۇ مەيدان ئون بەش ئادەم يارىلىنىپ، ئۈچ ئادەمنىڭ ئۆلگەنلىكىنى كېيىن مەلۇم بولۇپتۇ. ئۆلگەنلەرنىڭ ئىچىدە ھېلىقى ئايالنىڭ ئېرى، ئۇنىڭ قوشنىسى، كېيىن يېتىپ بارغان مۇناسىۋەتسىز بىرىمۇ بارىكەن. ئۇ جېدەلنىڭ باش-ئايىغىنى سۈرۈشتۈرۈپ ئولتۇرمايلا «ئاتۇشلۇق بىلەن قەشقەرلىق ئۇرۇشۇۋاتىدۇ»

دېگەننى ئاڭلاپلا يۇرتتازلىق «غورۇرى» ئويغۇنۇپ كېتىپ كەلگەنلەردىن ئىكەن. ئويۇننىڭ قىزىقى ئارقىدا تېخى. ئۆلگەن ۋە يارىدار بولغانلارنىڭ دوست-بۇرادەرلىرى، ئۇرۇق-تۇققانلىرى، تۇققانلىرىنىڭ تۇققانلىرى «قانغا-قان ئالىمىز، جانغا-جان ئالىمىز» دېگەن ئۇلۇغۇر شۇئار بىلەن، قەھرىمانلارچە ئىلگىرىلەپ، يامۇلىنى، تۈرمىنى ئۇرۇپ چاقماقچى بولۇپ غەۋغا كۆتۈرۈپتۇ. نۇرغۇن چېرىكلەر زادىلا توسىۋالماپتۇ. چېرىكلەر ئوق چىقارسىمۇ پىسەنت قىلماپتۇ. يەنە چېرىك كېلىۋاتىدۇ دېسە، گۇناھى بولمىسىمۇ سىيىۋىتىدىغان بۇ خەق ئەمدى شۇنداق قەھرىمانغا ئايلىنىپتۇكى، بۇ قوشۇننىڭ ھەيۋىتىدىن شەھەرنى تۈپ-تۈز قىلىۋىتىدىغاندەك كۆرۈنەرمىش. ئاخىرى ھۆكۈمەتنىڭ بۇ قەھرىمان قوشۇنىنى ئېتىپمۇ توسالمايدىغانلىقىغا كۆزى يېتىپ، قايسى بىر دانانىڭ مەسلىھەتى بىلەن موللا-ئۆلىمالارنى ياردەمگە چاقىرىپتۇ. موللار يېگەن نېنىغا يارىشا (ھۆكۈمەتنىڭ تۈزىنى ئاقلاپ) پەتىۋالارنى توقۇپتۇ-دە، ئۇلارنى مىڭ تەستە پەسكارغا چۈشۈرۈپتۇ. ئەمدى ئويۇن ئىككى سەھنىدە باشلىنىپتۇ. بىرى سىرتتىكەن: قولغا ئېلىنغانلارنىڭ ئۇرۇق-جەمەتلىرى تاپقان-تەرگىنىنى يامۇلىدىكىلەرگە سوۋغات قىلىپ، بىرىگە-بىرى ئۇچراشماي كىرىشىپ خۇشامەت قىلىپ، ئۆز تۇققانلىرىنى قويۇۋېتىش، قارشى تەرەپنى قاتتىق جازالاش تەلپى بىلەن، «دارىن» لارنىڭ چۆنتىكىنى توشقۇزغىلى تۇرۇپتۇ. يەنە بىر ئويۇن تۈرمىنىڭ ئىچىدە ئىكەن: تۈرمىدە بۇ كۆرەش قەھرىمانلارچە داۋاملىشىپتۇ. ئۇ يەردىمۇ ھەر ئىككى تەرەپنىڭ كۈچ-قۇۋۋىتى پەر كەپتۇ. ئۇلار خىلاغا چىققان پۇرسەتنىمۇ، شامالداشقا چىققان پۇرسەتنىمۇ چىڭ تۇتۇپتۇ. ھەر قايسى سولاقخاندىكىلەر خۇددى مەخپىي خىزمەت دائىرىسىدە تەربىيەلەنگەن كىشىلەردەك ئىنتايىن پۇختا، ئىدىتلىق ئىشلىشىپتۇ، ئالاقىلەر يۈرۈشۈپ تۇرۇپتۇ. بىرەر تايىنى بار ھەرىكەت بىلەن قولغا ئېلىنسا دەرھال يىلى چىقىپ «دارىن» لارنىڭ ئايىقىغا يىقىلىدىغان بۇ بىچارە مىللەت، مانا شۇنداق ئەرزىمەس ئىشلاردا قەھرىمانانە جاسارىتىنى راسا نامايان قىپتۇ.

سىرتتىكىلەر خۇشامەت ئۈچۈن «دارىن» لارنىڭ بوسۇغىسىدىن ئەگىپ كېتەلمەي، داستىخان كۆتۈرۈپ يۈرگەن يوللىرىدا قارشى تەرەپنىڭ ئادەملىرى بىلەنمۇ دوقۇرۇشۇپ قالىدىكەن، بۇنداق چاغلاردا قىسقا كۆرەشلەر، ئوتتۇرىھال جاراھەتلەر پەيدا بولۇپمۇ تۇرىدىكەن.

تۈرمىدىكىلەر بولسا بىردەم بىرىنىڭ بېشىنى يارىدىكەن، ئۇنىڭ ئادەملىرى

ئاۋۇلاردىن بىرىنى خالادىكى نىجاسەتكە بېشىچە پاتۇرۇپ قويدىكەن. ئەتسى يەنە بىر تەرەپنىڭ ئادەملىرى ھىسابىنى بالانس قىلىش ئۈچۈن يەنە بىرىنىڭ قۇلىقىنى ئۈزۈۋالدىكەن، ئۆگۈنى ئۆزلىرىمۇ بۇرىدىن ئايرىلىدىكەن. بۇ تىز پۈكمەس قەھرىمانلارنىڭ كۆرىشى تاكى سىرتتىكى تۇققانلىرىنىڭ يامۇلغا توشۇغىدەك بىر نىمىسى قالمىغۇچە داۋاملىشىپتۇ. شۇندىلا ئەمدى «دارىن» كەينىگە تارتىمۇ بىر نىمە كەلمەيدىغانلىغىنى پەملەپ، تۈرمىدىكىلەرنىڭ تۆرتىگە ئۆلۈم جازاسى بېرىپتۇ. قالغانلىرىغا ئۆمۈرلۈك زىندان ھۆكۈم قىلىنىپتۇ.

مانا قەھرىمانلىق! بۇ مىللەت قەھرىمانلىقىنى ئۆز ئىچىدە ئوبدان جارى قىلىدۇ. شۇنداق قىلىپ ئۆزىمىز ئۆلتۈرىمىز تۆرتىنى، تۆرت نوپۇسىمىزغا زىيان. ھۆكۈمەت بىزگە «ئىگە» بولۇپ، ئادىللىق بىلەن ئوتتۇرىغا چىقىپ تۆرتىنى ئاتىدۇ، جەمئىي سەككىز نوپۇسقا زىيان. يەنە تېخى بىر مۇنچە ئەرزىن ئەمگەك كۈچى بىلەن ھۆكۈمەتنى تەمىنلەيمىز.

ئاياللار خۇسۇسىدىن قەھرىمانلىقى قوزغۇلىدىغان بۇ مىللەت ماتىتەينىڭ كۈن بويى نىمە قىلىدىغانلىقىنى بىلمەيدۇ؟ ئۇنىڭغا نازارەت قىلغۇدەك جۈرئىتىمىز نېمە قىلسۇن؟ بىز پەقەت بىر-بىرىمىزگە ھېزى بولساقلا بولىدۇ. ماتىتەي ۋە ئۇنىڭ قول چۇماقچىلىرى ئۆزىمىزدىن بولغان شوۋىچىلارنىڭ تونۇشتۇرۇشى بىلەن قانچىلىغان قىز-جۇۋانلىرىمىزنى بۇلغاپ بولدى؟ مانا، مېنىڭ سىلىگە دېمەكچى بولغانلىرىم. مۇھەممەتتۇرسۇن خۇددى ئۇزۇندىن بۇيان تېڭىپ قويۇلغان كۆزى بىردىنلا ئېچىلىپ، بىردىنلا يورۇقلۇققا چىققاندا كىلا بولۇپ قالدى. ئۇ نېمە دەرنى بىلەي قالغاندىكى بىرخىل روھى ھالەت بىلەن داموللىنىڭ پەرىشتىدەك چىرايىغا قاراپ كۈلۈمسىرەپ قويدى. ئۇنىڭ ئېسىگە ئانىسى كېلىۋالغانىدى...

— ھەممىدىن ئېچىنىشلىقى شۇكى، — دېدى داموللا بىر ھازا سۈكۈتتىن كېيىن، — نادان خەلقنىڭ ئاغرىغىلى بولمايتى، بىراق ئوقۇمۇشلۇقلىرىمىزنىڭ تومۇرلىرىدىمۇ ئەنە شۇنداق مەزھەپچىلىكنىڭ قۇرۇتلىرى قىمىلداپ، قۇتراپ تۇرۇدۇ، ئەسەبىيلىك قوزغاپ تۇرۇدۇ. بەزى ئوقۇمۇشلۇقلىرىمىز ئەقىل كۈچى بىلەن بۇ زىيانلىق قۇتراتقۇ قاننى بېسىپ تۇرىدۇ. ئەمما بەزى پەيتلەرگە كەلگەندە نەسلىدىن-نەسلىگە يۇقۇپ كېلىۋاتقان ھېلىقى ئەسەبىي قان ئۇلارنىڭمۇ ئەقىلگە مىنىۋالىدۇ. ئاشۇ ئىسكەنجىدىن قۇتۇلالمايدۇ.

ئۇلار ئەمدى پاراڭلىرىنىڭ تېمىسىنى ئۆزىگەرتىپ بىردەم قەشقەرنىڭ ھازىرقى

ئەھۋالى، ئوقۇ-ئوقۇتۇش ئىشلىرى ھەققىدە پاراڭلاشتى. ئاندىن ئابدۇقادىر داموللا مۇھەممەت تۇرسۇننى قانداق بۇر تەرەپ قىلىش ھەققىدە ئويلىشىدىغان ۋاقتى كەلگەنلىكىنى ئېسىگە ئالدى.

— خوش، ئىنىم، ئەمدى سىلنىڭ ئىشلىرى ھەققىدە مەسلىھەتلىشىپ باقايلىمۇ؟ — دەپ سورىدى ۋە ئاتىلارچە مېھرىۋانلىق بىلەن. (مۇھەممەتتۇرسۇن ئاتا مېھرى كۆرمەي ئۆسكەن يېتىم بولغاچقا، بۇنداق مېھرىۋانلىق ئالدىدا بوشىشىپ، كۆز چاناقلىرى ئېچىشىپ، ئىچ-ئىچىدىن يىغا يامشىپ كەتتى)، — ئەگەر سىلنىڭ بىلىم ئېلىش قىزغىنلىقلىرى تېخى سوۋىمىغان بولسا،...

— ياق سوۋىمىدى! — دېدى مۇھەممەتتۇرسۇن خۇددى بىلمەي گەپنى بۆلۈپ، — مەن بالدۇرقىغا قارىغاندا تېخىمۇ قىزىپ كېتىۋاتىمەن.

— ياخشى. ئۇنداق بولسا، يېتىملەر ئۆيىدە يېتىپ قوپسىلا، ھازىرچە «توقام» مەدرىسىدە تەلىم ئالسىلا، قانداق؟

— ...«توقام» مەدرىسىدە؟ ئۇ يەردە كىمدىن تەلىم ئالىمەن؟ مەن سىلنىڭ ئۆزلىرىگە شاگىرت بولۇشنى ئارزۇ قىلىتتىم...

— «توقام» مەدرىسىدە مەنمۇ دەرس بېرىمەن، شەۋقى ھاجىمۇ بار. كۆپرەك شۇ كىشى سىلەرگە ئىگە بولىدۇ.

— سىلىچۇ؟ مەن سىلىگە...

— ئىنىم، شەۋقى ھەزرىتىمنى ماڭا ئوخشاشلا كۆرسىلە. ئۇنىڭ تەلىمىنى ئالغان بىرىنچى كۈندىن كېيىن مەن سىلنى ئۆزۈمگە قارىتالماي قالارمەنمىكىن؟ — دەپ چاقچاق قىلدى داموللا.

بۇ گەپ بىلەن مۇھەممەتتۇرسۇن سەل كۆڭۈل تىندۇردى. ئەمما ئۇ ئويلاشمىسا بولمايدىغان يەنە بىر ئىش بارلىقىنى ئېسىگە ئالدى.

— موللا دادا — دېدى ئۇ ئۆزىمۇ سەزمىگەن ھالدا، ئاۋازىنى تىترىتىپ، — مەن يېتىملەر ئۆيىدىكى باشقا بالىلارغا ئوخشۇمايمەن. نىمىشقا دېگەندە، مەن دېگەن ساقال چىققىلى تۇرغان ئادەم، نەزىرە-نۇزىرە، خەير-ئەھساننى يەپ ئوقۇيمەن سەپ يۈرسەم سەت بولۇدۇ. شۇڭا مەن ھەم ئوقۇسام، ھەم نېنىمغا چۈشلۈك ئىشلىسەم دەيمەن. سىلى ماڭا توغرا كېلىدىغان ئىش تېپىپ بەسىلە، شۇنداق قىلساممىكىن...

— ياخشى گەپ، بۇ گەپتىن مەلۇمكىم سىلى تەييارغا ھەييار بولۇپ كۈن ئۆتكۈزىدىغان جان باقارلاردىن بولۇشنى خاھلىمايدىغانلىقىڭىزنى ئېنىق. مانا بۇ بىر

ئىنساندا بولۇشقا تېگىشلىك تەبىئەت. مەن ئىش تېپىپ بېرىمەن، ئەلۋەتتە.
مۇھەممەتتۇرسۇن دەرھال رەھمەت ئېيتىدىغانغا گەپ تاپالمىغاچقا،
ئوڭايسىزغىنا كۈلۈمسىرەپ قويدى.
— ئەمىسە مەن بىلەن يۈرسىلە، يېڭى ھەمراھلىرى بىلەن ئۇچراشتۇرۇپ،
تۇرالغۇلىرىنى كۆرسۈتۈپ كېلەي.

ئۈچىنچى باب

1

— قالتىس ئادەملەر كەن، — دېدى مۇھەممەتتۇرسۇن. ئۇ تاغسىنىڭ ئۆيىدە ئۆزىگە ھامىلىق قىلغۇچىلارنى، ئۇستازلىرىنى ماختاپ ئولتۇراتتى. ئۇ ھەپتىدە ئىككى ئاخشام تاغسىنى يوقلاپ تۇراتتى. ھېلىقى ئابدۇللا داموللا تاغسىنىڭ ئۆيىگە يېقىن يەردە ئولتۇرىدىغان بولغاچقا بەزىدە ئۇنىڭغا دوقۇرۇشۇپمۇ قالاتتى. ئابدۇللا داموللا ئۇنىڭغا قەھرىلىك نەزەردە قاراپ قوياتتى. ئۇ بولسا غالىپلاردا بولىدىغان كەڭ قورساقلىق بىلەن «موللىكا، قاين يۈردىلە؟» دېگەندەك گەپلەر بىلەن سالام قىلىپ قوياتتى. داموللا بولسا جاۋابەن دىمىقىنى قېقىپ قوياتتى. ئۇ ھەر قېتىم تاغسىنىڭ ئۆيىگە كەلسە مەزمۇنغا تولغان ھاياتىدىن نۇرغۇن ھېكايىلەرنى سۆزلەپ بېرەتتى. مەدرىس ھەققىدە، ئابدۇقادىر داموللا، قۇتلۇق شەۋقى ھەققىدە ئىپتىخارلىنىپ سۆزلەپ بېرەتتى. ئۇلار يالقۇنلۇق نۇقتىلاردىكى ئۆزىنى تەسىرلەندۈرگەن جايلارنى زوق-شوقى بىلەن سۆزلەيتتى، — شۇنداق قىلىپ خۇدا خالىسا خېلى كۆزۈم ئېچىلىپ قېلىۋاتىدۇ. بەزىدە ئۇلارمېنى ئىلىم ئاشىقى دەپ ئەكىلىتىدۇ، شۇڭا بىسىنىڭ ئۆيىدە سۆھبەت قىلىدىغان بولۇپ قالسىلا مېنى ئىش-كۈشلەرگە قارشىپ بېرىشكە قىچقىرىۋالىدۇ. مەن ئىش-پىش قىلغاچ گەپلىرىگە قۇلاق سالمەن. بەزىدە دەپ كېتىمەن: خۇدا موللىلىرىمىزنىڭ ھەممىسى، ھېچ بولمىغاندا يېرىمى ئاشۇلاردەك بولسا جاھان بۇنچىمۇ بولۇپ كەتمەستى. راس ئەمەسمۇ...

— ئۇكام، — دېدى تاغسى رەڭگىنى تاتارتىپ، سەن قۇرۇق گەپ بىلەن بولۇپ، جاھان تۇتۇشۇڭنى ئويلىماۋاتىسەن، كېيىن پۇشايمان قىلىپ قالارسەنمىكىن؟ پۇل تاپماي، ئاشۇنداق ئاقىمىغان گەپلەرنىڭ كەينىدىن ژۇرۇۋەسەڭ، كېيىن نېمە بولا؟ يەنە كېلىپ ھازىر قەشقەننىڭ كۆپچۈلۈك موللىلىرىنىڭ ئېيتىشىچە، ئابدۇقادىر داموللا دېگىنىڭ ۋاھابىمىش، دىندىن چىققان بىزنىمىلەن ئۆگەتكۈدەكمىش، ساپلا ئىسيانغا قۇترىتىدىغان بىزنىمىلەن.

ھۆكۈمەتمۇ ئۇ كىشىگە ئانچە ۋاي دەپ كەتمەيدۇ، چوڭ بايلارنىڭ، كونسۇل جانابىلارنىڭمۇ ئانچە خۇشى يوق، شۇڭا مەن سەندىن ئەنسىرەپ قېلىۋاتمەن.

— تاغا، گەپلىرى تازا چەك باسمايدىغان گەپ بولدى. ئۇ دىندىن چىققان بولسا ئەجنەبى جانابىلارنىڭ دىتىغا ياقمامتى؟ ئەمەلىيەتتە دىندىن چىققانلا ھېلىقىدەك، ئابدۇللا داموللىدەك، ئۆمەر بايدەك. شۇڭا ئۇلا غەيرى مۇسۇلمانلىقنىڭ پىشىدە ناماز ئوقۇيدۇ.

— مانا، مانا، دېمىدىمۇ، ھېلىتىنلا تىلىڭ ئۇزراپتۇ، «ئېغىز يۈگرىكى باشقا» دەپ بېشىڭغا چىقىمساڭلا مەيلىتىغۇ.

— توغرا ئىش ئۈچۈن بېشىمغا چىقسام چىقىپتىمەن، ھەقىچان بىز ئۆلۈدىغان ئىشقا. سىلى تەرىپىنى ئېلىۋاتقان موللىلا قۇرئاننى توغرا تەپسىر قىلمايدۇ، ئۆزىنىڭ نەپسى، ئىت جېنىنى قوغداپ قېلىش ئۈچۈن بۇرمۇلاپ مەنا چىقىرىدۇ. ئابدۇقادىر داموللام بىزگە بىز ئاياتنى يېشىپ بەردى، بۇنى ھازىرغىچە ھېچقانداق موللىدىن ئاڭلاپ باقمىغان. شۇنىڭغا قاراپ باشقا موللىلاردىن كۆڭلۈم قالدى. بىز دىنىمىزنىڭ شۇنداق ئۇلۇغكەن، قۇرئاندا شۇنداق بەلەن گەپلەر بارىكەن، خەلقنىڭ مەنپەئەتىگە كېرەكلىك يەرلىرىنى نېمىشقا يوشۇرۇدۇ؟ يا بوممىسا ئۇلار ئۆزىگە پايدىسى با يېرىنلا ئوقۇغانمىدۇ؟

— نىمە ئايەتكەن ئۇ؟ شۇنچە جىق پايدا چىقىدىغان بولسا مەنمۇ ئاڭلاپ باقاي. قۇرئان كېرىمدە شۇنداق دېيىلىپتۇكى: «... ئۇچرىغان زۇلۇمغا قارشى تۇرالايدىغانغا ئاللاھنىڭ ھوزۇرىدىكى ساۋاپ تېخىمۇ كاتتىدۇر، تېخىمۇ باقىدۇر». قېنى ئەمدى سىلى ئېيتىپ باقسىلا، ئىلگىرى قايسى موللا بۇنى تەپسىر قىغان؟ سىلى ئاڭلاپ باققانما؟

— بۇنىڭ نىمىسى سىنى شۇنچە ئېسەنگىرتىۋەتتى؟ باشقا موللىلا دېگەن بولسا، دېمىگەن بولسا نىمە بولماق؟

— ئۇلار بىزنى زامان قاسساپلىرىغا يۇۋاشلىق بىلەن يېتىپ بېرىشكە ئۈندەيدىغان پەتىۋالانى چىقىرىشنى بىلىدىلا. زۇلۇمغا ئۇچرىغانلارنىڭ زۇلۇمغا قارشى كۆرەش قىلىشى لازىملىقىنى، كۆرەش قىلغاننىڭ ساۋابى بارلىقىنى، زۇلۇمغا قۇللارچە تىز پۈكۈشنىڭ ئاسىيلىق بولۇدىغانلىقىنى چۈشەندۈرمىسە، بۇنىڭ كارىيىتى بولمامدىكەن؟

— مانا، مانا! خەتەر! خەتەر! ئابدۇقادىر داموللا ھەقاسىڭدەك يېتىمەكلەنى

يىغىۋېلىپ ئىسيانغا قۇرتىتىۋېتىپتۇ-دە!

— قۇرئان كېرىمنىڭ ھۆكۈمىگە نېمە دەيسەن؟

— مەنغۇ قارا تۈرۈك، ئەمما ئىشەنگۈم كەلمەيدۇ. قۇرئاندا راستىنلا شۇنداق گەپ بامۇ-يوق، بۇنىسى قاراڭغۇ. ئۇكام، بۇ گەپلىرىڭدىن مەن ئەنسىرەپ قېلىۋاتىمەن. ھەر ھالدا مەن سەندىن بىر-نەچچە ئىشتاننى ئارتۇق زىتقاندىكىن، مىنىڭ گېپىمنى ئاڭلاپ قويساڭ بولتتى. راست دەپتىكەن دەيسەن، ئىشەنگەن ئادەملىرىڭنىڭ ئۆمرى كۆتە(كوتا)، زامان-زاماندىن كېلىۋاتقان رەسىمنى بىر نەچچە موللاڭ ئۆزگەرتىۋېتەلمەيتى؟

— ئۇلار بىزنى تەربىيەلەيدۇ، بىز ئەلۋەتتە ئۇلاردىن نەچچە ھەسسە كۆپ، بىز تېخىمۇ كۆپ ئادەمنى تەربىيەلەيمىز، شۇنداق قىلىپ...

— شۇنداق قىلىپ نېمە قىلماقچى؟ ھۆكۈمەتنى ئۆرۈمىسىلە؟ دارىنلاغا تەڭ كېلەلمىسىلە؟ بىر نەچچە يېتىم ئوغلاق؟

— پۈتۈ خەلق، جاپا چېكىۋاتقان ئاۋام بىز تەرەپتە.

— ئۆزەڭنىڭ ئىشىنى بىلگىنىڭ ياخشى بولامىكىن! «ئاكاڭ كىمنى ئالسا يەڭگەڭ شۇ» دېگەن گەپ باغۇ؟ زۇلۇمنىمۇ بىكادىنلا سالمايدۇ-دە، خوجايىن نىمە دېسە خوش دەپ تۇرساڭ بېھۇدە ئۇرامدۇ سىنى؟

— مەن ئادەم، قۇل بولغۇم يوق! خەلقنىڭ كۈچى چەكسىز، كۆپىنىڭ تىلىكى ئىجابەت. ئاللاھمۇ كۆۈنى قوللايدۇ.

— خەلق؟ كۆپچۈلۈك؟ بىر توپ يالاڭ تۆشما؟ دارىننىڭ بىر چېرىڭنى كۆرسە «چىچا يېرى سامانلىق» بولۇدا.

مۇھەممەتتۇرسۇن تاغىسىغا ھەيران قالدى. ئۇ ئىلگىرى تاغىسىنى خېلى ئوبدان ئادەم دەپ ئويلايتى. ئەمدىلىكتە ئۇنىڭ بىلەن پىكىر ئىختىلاپى كېلىپ چىققاندىلا تاغىسى بىلەن كېلىشەلمەيدىغانلىغىنى ھىس قىلدى. شۇڭا ئۇ چوڭ ئادەم بىلەن تاكالىشىپ نېمە قىلاي دەپ ئويلاپ، قايتىپ كېتىش ئۈچۈن ئورنىدىن تۇردى.

ئۇ كېتىۋېتىپ ئابدۇللا داموللىنىڭ دەرۋازىسىغا يېقىن قالغاندا ئۇ يەردە بىر نەچچە يىلەننىڭ تۇرغانلىقىنى كۆرۈپ قالدى. ئارىلىق ئانچە يىراق بولمىغاچقا ئۇلارنىڭ قىلىشقان سۆزلىرىمۇ ئاڭلىناتتى. شۇنىڭدەك ئابدۇللا داموللىنىڭ ئاللىقانداق مېھمانلارنى ئۇزۇتۇپ چىققانلىقىنى بىلگىلى بولاتتى. سۆز ئارىسىدا بىر

نەچچە «دارىن» نىڭ، ئۆمەر باينىڭ ۋە ئاللىقانداق ئەجنەبى ئەپەندىلەرنىڭ ئىسمى تىلغا ئېلىندى.

مۇھەممەتتۇرسۇن يېتىپ بارغىچە مېھمانلار خوشلىشىپ ماڭدى. ئۇ ئالدىدىكى ئۈچ ئادەمنىڭ كىملىكىنى بىلگۈسى كېلىپ قەدىمنى تېزلەتتى، تار كوچىدىن ئۆستەڭبويى كوچىسىغا چىققاندا بىر دۇكاننىڭ شام يورۇقىدا ئۇلارنى غىل-پال كۆرۈپ قالدى. بۇ قىياپەتلەرنى تونۇغاندەك بولدى. ئۇلارنىڭ بىرى ئۆمەر باينىڭ ئۆيىدىكى غوجدارمۇ، ئەيتاۋۇر بىر نىمە ئىدى. يەنە بىرى چىنۋاغ* تەرەپتە كۆرۈنۈپ تۇرىدىغان، ئۆزىمۇ ئەجنەبچە كېيىنىۋالدىغان بىرەيلەن بولۇپ، يەنە بىرى ھۆكۈمەت ئادىمىدەك قىلاتتى.

«بۇ ئادەتتىكى مېھماندارچىلىقىمدۇ؟ ياكى سۇيقەست ئۈچۈن تىل بېرىكتۈرۈشمىدۇ؟» دېگەنلەرنى ئويلاپ سەل-پەل تەشۋىشلىنىپ قالدى. «بۇ جاھاندا ئەزەلدىن ياخشى ئىشقا پۇتلاش تولا» خۇدايىم ياخشى بەندىسىنى بالدۇر ئېلىپ كېتەرمىش...

مۇھەممەتتۇرسۇن «يېتىملار ئۆيى» گە قايتىپ بېرىپ، ھەمراھلىرىنىڭ تۈن نىسپىگىچە داۋاملىشىدىغان مۇنازىرە، مۇتالىئەلىرىگىمۇ ئارىلاشماي يېتىۋالدى. بىراق. زادىلا ئۇخلىيالمىدى. ئۇ گاھ چەتئەلدە ئۆتكەن كۈنلىرىنى ئەسلىسە، گاھ كەلگۈسى مەنزىرىنى — ئۇستازلىرى سىزىپ كۆرسەتكەن پارلاق كېلەچەكنى تەسەۋۋۇر قىلاتتى. گاھ نوۋەتتە ئۇنى ۋە ئۇلارنى نىمىلەر كۈتۈپ تۇرغانلىقىنى تەشۋىش بىلەن ئەسلىسە، گاھ كۆكتامدا ئۆتكۈزگەن بىر كېچە، ئايجامالنىڭ ئۆزىگە خاس تىنىقى ۋە پۇرىقى كېچەتتى. شۇ دەۋرگە نىسبەتەن ئاللىقاچان ئۆيلىنىش يېشىغا يەتكەن بولسىمۇ، ئۇنىڭدا بىر ئائىلە بەرپا قىلغۇدەك قۇدرەت يوقىدى. بۇ ھال ئۇنى يەنە باشقا خىياللار سەھراسىغا باشلاپ كېتەتتى. بىر كېچىدىلا باي بولۇپ كەتكۈسى كېلەتتى. ئاندىن ھەشەمەتلىك قورا-جايلىرىنى سېلىپ راھەت تۇرمۇش كەچۈرۈشنى، ئىگىسىز يېتىملارغا كۆپرەك خەيرى-ئىھسان بېرىشنى ئويلايتتى. تۇرۇپلا ئانىسىنى ۋە بالىلىقى يادىغا يېتىپ قالاتتى. ئانىسىنىڭ «ئامبالغا يارىغۇدەك» ھالى بار تۇرۇپ، ئاددى كاسىپقا ياتلىق بولۇپ قالغىنى، ئەنە شۇ تۈپەيلى ئۆزىنىڭ تەقدىرى مانا مۇشۇنداق بولۇپ قالغىنى ئۇنى ئازاپلايتتى. زەردارلارنى ئويلىسا ئۇلارغا ئۆچلۈكى كېلەتتى ھەم ھەۋسى كېلەتتى. ئۆچلۈكى كەلگەندە ئۇلارنى ئۆلتۈرۈۋېتىپ، دەردىنى ئالماقچى ياكى بىرەر چېرىكىنى ئۆلتۈرۈپ، ئۇنىڭ قوراللىنى

ئېلىۋېلىپ، شۇ قورال ئارقىلىق (كېچىسى بايلارنىڭكىگە نىقابلىنىپ كىرىپ) بايلارنى قورقۇتۇپ بايلىقلاردىن بەھرىمەن بولغۇسى كېلەتتى. بىراق، چېرىكىنى ئۆلتۈرۈشنى ئويلىسا يۈرىكى شۈركۈنۈپ، قورقۇنۇپ يېسىپ كېتەتتى. ئۇ ئابدۇقادىر داموللىنىڭ سۆزلىرىنى ئەلەم بىلەن ئەسلەپ، بۇ رەھىمسىز رىئاللىقنى غەزەپ ۋە خىجالەت ئىچىدە ئىتراپ قىلدى. نىمىشكىدۇر ئۇمۇ باشقا قېرىنداشلىرىغا ئوخشاشلا كۈچىدا بىرەر سەھرايلىقنىڭ پېشى تېگىپ كەتسە ئۆلتۈرۈۋەتكۈدەك ئاچچىغى كېلەتتى-يۇ، بىرەر چېرىكىنىڭ ياكى باشقا ھۆكۈمەت خادىملىرى، «دارىن» لارنىڭ خورلۇقىغا ئۇچرىسا تۆۋەنچىلىك بىلەن جاۋاب قايتۇرۇپ كېتىپ قالاتتى. بۇ نىمىدۇ؟ رۇھتىكى ئاجىزلىقىمىدۇ؟ «ئۆز ئىچىمىزدە بەكمۇ قەھرىمانمىز»، راست ئىكەن. داموللا بىزنىڭ ئەجەللىك ئاجىزلىقىمىزنى نەقەدەر چۈشۈنگەن-ھە!

2

قىزىلكۆزلۈك، كۆرەلمەسلىك ۋە يا ئۆزى قىلالماسلىق،
قىلاي دەپ بەل باغلىغانلارغا تۈمەن بوھتانىمىز باردۇر.

— ئا. ئۇيغۇر

ئۆمەر باينىڭ ئۆيىدە «يۇرت چوڭلىرى»، «دارىن» لار ۋە كونسۇلخانا خادىملىرىدىن بىر نەچچىسى مول داستىخاننى چۆرىدەپ ئولتۇرۇشقانىدى. ئۆمەر باينىڭ كىبرىسى ھەققىدە شۇنداق ئاجايىپ يۇمۇرلۇق ھىكايىلەر توقۇلغىنىغا قارىماي، «دارىن» ۋە ئەجنەبىلەرگە كۆرسۈتۈۋاتقان مۇئامىلىسىدىكى خۇلۇقلىرى ئۇنى تامامەن باشقا ئادەمگە ئايلاندۇرۇپ قويغاندەك قىلاتتى. بىراق ئۇ ئاشۇسورۇندىلا ئىككىنچى خىل خاراكتېرىنىمۇ ئىپادىلەپ تۇراتتى. بۇنىڭ ئوبىكتلىرى باشقا-موللا ئۆلىمالار، تۆۋەنراق تەبىقىدىكى مېھمانلاردى. بۇلارنىڭ ئىچىدە ئابدۇللا داموللا ھەم ئۇنىڭ قوشنىسى — باش قەھرىمانىمىزنىڭ تاغىسى ھۆسىناخۇنىمۇ بارىدى.

— دارىن جانايلىرى، سىلى ئىشەنمەيلا، ئۆزلىرى ئاڭلاپ باقسىلا، — دېدى

ئۆمەرباي تۆۋەنچىلىك بىلەن قۇللۇق بىلدۈرۈپ، — لايىقلىرىدا بولمىسىمۇ، غورنىگۈل داستىخان راستلاپ، ئۆزلىرىنى ئاتاين ئاۋارە قىلىشتىن مەخسەت شۇتى، مانا بۇ كىشى ئابدۇللا داموللا، جەدىتلەرنىڭ بىۋاسىتە زىيانكەشلىكىگە ئۇچرىغان، مۇنۇسى ئۇنىڭ قوشنىسى ھۆسىيىناخۇن، بۇ كىشى ھەممە ئىشنىڭ گۇۋاھچىسى، بىزگە كېرەكلىك خەۋەرلەرنى تەمىن ئېتىپ تۇرالايدۇ. چۈنكى ئۇنىڭ جىيەن ئوغلى «توقام» مەدرىسىدە «جەدىت» تەلىملىرىنى ئاڭلاپ، «يېتىملار ئۆيى» دەپ پىتنە-پاسات سېتىپ ياتىدىغانلاردىن بىرى.

— ھېچقىسى يوق، بىكار ئاۋارە بولۇپسىلەر، — دېدى «دارىن» ئۆزىگە خاس كىيىم بىلەن، — بۇ ئىشلارنىڭ قورقۇپ كەتكۈدەك نىمىسى بار؟ چۈمۈللىلەر دەرەخنى لىڭشىتالامتى؟

— ئۇنداق دېگەنلىرى بىلەن، بىزنىڭ يۈز-ئابرۇيىمىز قالمىدى، — دەپ داتلىدى موللىلاردىن بىرى،

— ھۆكۈمەتنىڭ ئۇلۇغلىقىغا شەك كەلتۈرگىنىمىز ئەمەس، «دارىن» لىرىمىز نىڭخۇ مويىنىمۇ تەۋرىتەلمەيدۇ، ئەمما-زە، بىزگە ئاتا بولۇپ، بىز ئۈچۈن بولسىمۇ... — بىر ئاتۇشلۇق كەگىندى، قەسقەرگە پۇت سىغدۇرۇۋېلىپلا، بېشىمىزدا ياڭاق چاقىلى تۇرسا چىدىغىلى بولمايدىكەن، دارىن!...

— خوش، نېمە يېڭىلىقلار بار؟

— يېڭىلىقلار بار ئەلۋەتتە، دارىنغىمۇ، ھۆكۈمىتىمىزگىمۇ، چەتئەللىك دوستلىرىمىزغىمۇ ئالاقىدار يېڭىلىقلار بار، — دەپ ئالدىراپ چۈشەندۈردى ئۆمەرباي ئەۋرىشىم ھەرىكەتلىرى بىلەن «دارىن» تەرەپكە ئىگىلىپ تۇرۇپ. ئارقىدىن ھۆسىيىناخۇنغا بۇرلىۋىدى، بايقىق ئەۋرىشىملىكىدىن ئەسەرمۇ قالماي، ھۆكۈمرانلارغا خاس مەغرۇرلۇق، كۆز-قاپاقلرىدىن يېغىپ تۇرغىنى بىلىندى، — ئەزمەڭنى ئەزمەي سۆزلە، — دېدى ئۇ پىچىرلاپ قوشۇپ قويدى، — بەزى نەرسىلەرنى قوشۇۋەتسەڭ مەيلى، ئېلىپ قالما!

ھۆسىيىناخۇن بۇ ھەشەمەتلىك داستىخان ئالدىدا، قەشقەرنىڭ تەقدىرىنى ئۆز قولىدا تۇتۇپ تۇرغان «چوڭ»لارنىڭ كۆز ئالدىدا ھودۇقماي تۇرالمىتى. بۇ يەتمىگەندەك ئۆمەرباينىڭ كىيىمىگە تولغان مۇز چىرايى، قەھرىلىك پىچىرلاشلىرى ئۇنى تېخىمۇ سىقىپ قويغانىدى. شۇنداق بولسىمۇ ئۇ سۆزلىمەي قۇتۇلالمايتى.

— بىزنىڭ ئىنى...، — دېدى ئۇ. ھە دېگەندىلا قاملاشمىغان يەردىن

باشلىۋالغىنى مەلۇم بولدى-دە، دۇدۇقلاپ كەتتى، — ئاڭلىساق،... — نېمە ئاڭلىساق؟ — دەپ ھۈرپەيدى ئۆمەرباي كايىپ ئۆز قۇلۇقۇڭ بىلەن نېمىنى ئاڭلىغان بولساڭ شۇنى دە!

— ئۇلار ھازىر... — يەنە ئەپلەشمىگىلى تۇرۇۋىدى، بىراق، ئۇ ئۆمەرباي نىڭ نەشتەردەك كۆزلىرىگە دۇچ كېلىشتىن قېچىپ، يەرگە قارىغىنىچە سۆزىنى داۋام قىلدى. ئۇ بۇ ئارىدا قىلىۋاتقان بۇ ئىشنىڭ پايدا زىيىنى ھەققىدە ئويلىنىۋېلىشقا ئۈلگۈرمىدى، ئۇنىڭ رەزىللىك ياكى شەرەپلىك خىزمەت ئىكەنلىكىنى تېخىمۇ چۈشەنمەيتتى. ئۇنىڭ بىلىدىغىنى، دارىنلار، يۇرت چوڭلىرى لازىم تاپتىمۇ، دېمەك، سۆزلەش كېرەك، دېگەندىن ئىبارەتتى. ئۇ مۇھەممەتتۇرسۇن چىتىلىپ قالارمۇ، ئۇنىڭغىمۇ گۇناھ كېلەرمۇ دېگەنلەرنى غىل-پال ئويلىدى-يۇ، ئەمما جاۋاب تېپىشقا ئۈلگۈرمەيلا سۆزىنى باشلاپ كەتتى. ھەر كىم قىلسا ئۆزىگە قىلىدۇ، دېگەندەك ئاددىي تەسەللى بىلەن ئۆز كۆڭلىنى ياساپ، ئۆمەرباي نىڭ ۋە باشقا موللىلارنىڭ كۆڭلىگە يارىشا بەزى نەرسىلەرنى ئۆزى قوشۇپ، ئەدەتتە سۆزلىدى. ئۇنىڭسىزمۇ ئابدۇللا داموللا ئۇنى راسا بىلەپ ئىتتىكىلىتىپ كەلگەنىدى. بۇندىن باشقا مۇشۇ ئاخبارات تۈپەيلىدىنلا ئۆمەرباي نىڭ ھەيۋەتلىك چوڭ دەۋازىسىدىن ئاتلاش ئۇنىڭغا نېسىپ بولغانىدى. مانا بۇ شان-شەرەپكە، ئابروۋىغا ئۇ شۇ سەۋەبتىنلا ئىرىشىپ ئولتۇرغىنىنى ئەلۋەتتە چۈشەنمەيتتى. ئۆزىنى ئابروۋىلۇق كىشىلەر بىلەن بىللە ئولتۇرۇش شەرىپىگە مۇشەرىپ قىلغان «كوزىر» نى چىقارمىسا، ئۇ نىمىتى؟ ئۇنى لالما ئىتتى قوغلاپ چىقارغاندەكلا قوغلاپ چىقىرىدۇ-دە!

— ئەلچى جانابىلارغىمۇ ھەمىشە تىل تەككۈزىدۇ، — دەپ داۋام قىلدى ئۇ، — قىممەتلىك بايلىقلىرىمىزنى ئالداپ ئېلىپ كېتىدىغان ئالدامچىلار! دەپ ھاقارەتلەيدۇ. يەنە تېخى ئەجنەبى جانابىلارنى قوغلاپ چىقىرىمىز دەيدىغان پىلانلىرىمۇ بار. پات-يېقىندا بىر ئىش بولۇدىغاندەكلا تۇرىدۇ.

— ھېلىقى ئايەتنىڭ گېپىنى دە، — دەپ پىچىرلىدى ئابدۇللا داموللا، — «دارىن» لارغا قارشى خەلقنى ئىسيانغا قۇترىتىدىغان ھېلىقى گەپنى.

— زۇلۇم قىلغانلارغا قارشى ئىسيان كۆتۈرگەن ساۋاپ دېگەندەك بىر ئايەتنى تېپىپتۇ. بىزغۇ قارا تۈرۈك، بىلمەيمىز، موللىلىرىمىز ئولتۇرۇپتۇ. راست شۇنداق گەپ بارمۇ-يوق، ... ئىشقىلىپ... — ھۆسىيىناخۇن مۇھەممەتتۇرسۇن ئېيتىپ بەرگەن ئايەتنىڭ تەپسىرىنى ئەينەن دېيەلمەي بەكمۇ ھودۇقتى.

— مانا، دېمىدىمۇ، — دەپ ئېچىتتى ئابدۇللا داموللا، — دىننى بۇرمىلاپ، ئىسلام دىنىمىزنىڭ پاكلىقىنى بۇزغىنى ئاز كېلىپ، يەنە تېخى بىزنى ئىھتىياجىغا قاراپ پەتۋا توقۇيدۇ دەپ ھاقارەتلەپتۇ.

— كونسۇلخاندىكىلەرنى ھاقارەت قىلىپ، ئوغرى-قاراقچى دېگەندىن باشقا، مۇسۇلمانلارنى دىندىن چىقىرىۋاتىدۇ، بۇنىڭغا چىداپ تۇرغىلى بولمايدۇ، دېگۈدەكمىش.

— ياق دەيمىنا، دارىنلىرىمىزنىڭ ئۆمرىگە دۇئا قىلىپ، نامىزنى ئوقۇماي، خەقنى ئىسيانغا قۇتراتقىنى نىمىسى؟ مۇشۇ كۈنلەرگە شۈكرە قىلمىغان ئادەمنى-زە...

— بىر بولسا ئۇ پالشيۋىكلارنىڭ جاسۇسى!

— شۇ! ئۇلۇغ بۇخارايسى شىرىپىنى ۋەيران قىلغان ئۇرۇسلار بىلەن ئۇنىڭ قىلىۋاتقىنى ئوخشىشىپ كېتىۋاتامدۇ، قانداق؟

— ئۇنىڭ مەدرىسىدە سۆزلەيدىغىنىمۇ غەلىتلا، ۋاھابچىلىق، ئۆزىنىڭ تېپىۋالغان نەرسىلىرىنى مۇقەددەس كىتابلارنىڭ ئورنىغا دەسسەتىپ، ئەۋلەتلىرىمىزنى بۇزماقتا!

— خەپ-شۈك! — دېدى ئۆمەرباي، ئۇ «دارىن»لارنىڭ بۇ شىۋىر-شىۋىردىن بېشى ئايلىنىپ، زېرىكىپ قالمىغىدى دەپ ئەنسىرەپ، خۇشامەت بىلەن قوشۇپ قويدى، — كىچىك بالدەك چوڭۇلدىشىپلا كەتتىڭلار، بۇ يەردە يۇرت ئاتىسى ئولتۇرغىنىنى ئەستىن چىقارمايلى!

«دارىن» مەسخىرە قىلغاندەك مېقىندا كۈلۈمسىرەپ ئۈنچىقمىدى. بەلكىم ئۇ بۇ نەپىس ئاۋازلىرىنىڭ ئازراقلا شەخسىي مەنپەئەتى ئۈچۈن ئۆز قېرىنداشلىرىنى سېتىۋاتقىنىغا كۈلۈۋاتقاندۇر. ئۇنىڭ كۆڭلىدە نېمە ئويلارنىڭ بارلىقىنى ئۆزى ۋە ئاللاھتىن باشقا ھېچكىم بىلمەيتى.

— بىنىڭ ئەنسىرەپ كەتكۈدەك نىمىسى بار؟ — دېدى «دارىن» ئۇلۇغلۇق بىلەن كېرىلىپ، ئۇ يالاقچىلىرىنىڭ ۋەسۋەسى ئىچىدە ئۆزىنى يوقۇتۇپ قويماسلىقى ئۈچۈنلا ئەنە شۇنداق تەسەللى ئېيتقىنى بىلەن، ئۇنىڭ كۆڭلىگىمۇ دىشۋار چۈشكەندى، ئۇ بۇ ھايۋانلارچە ئورۇندىكى خەلقنىڭ ئىچىدە بىر يېڭىلمەس كۈچنىڭ ئۇرغۇپ چىقىۋاتقانلىقىنى، بۇ مۇقەررەر تارىخنىڭ ئېقىمى ئىكەنلىكىنى غۇۋا ھىس قىلىپ، شۈركۈنۈپ كەتتى. بىراق بۇ بىخىلارنى يۇمران ھالىتىدە

يوقۇتۇپتىش ئارقىلىق، تۇغۇلغۇسى بوراننى كېچىكتۈرۈشكە بولىدۇ دەپ ئويلىدى.
قانداق ئامال بىلەن يوقۇتۇش كېرەك؟ ئەلۋەتتە كونا ئۇسۇل ئارقىلىق! بۇ «ئۆز
گۆشىنى ئۆزىنىڭ يېغدا قورۇش» دەپ ئاتىلىدۇ!

تۆتىنچى باب

1

ئىلىم تەلەپ قىلغۇچىلارنىڭ سانى كۆپەيگەنلىكى دەۋرنىڭ مۇقەررەر تەلپى، ئۆز زامانىسىنىڭ ئوقۇمۇشلۇق كىشىلىرىنىڭ ئالدىغا سورۇننى كېڭەيتىش ۋەزىپىسىنى قويدى. شۇنىڭ بىلەن بىر ۋاقىتتا ئىقتىسادىي مەسىلىمۇ بىر زىددىيەت بولۇپ ئۇلارنىڭ بېشىنى قاتۇردى. ئابدۇقادىر داموللا، قۇتلۇق شەۋقى قاتارلىق كىشىلەر مەسىلە تلىشىپ، تاشلىنىپ قالغان لايىھە شتاق مەدرىسىنى رېمونت قىلىپ، ئۇ يەردىمۇ يېڭى مائارىپنىڭ يولغا قويماقچى بولۇشتى. ئۇلار بۇ مەسىلەنى ئابدۇقادىر داموللىنىڭ ئازادە كىتابخانىسىدا قىلىشتى. ئۆيدە پىكىرداشلاردىن ئالتەيلەن جەم بولۇشقان بولۇپ، مۇھەممەتتۇرسۇن ئۇلارنىڭ خىزمىتىدە بولغاچ، پەگادا پاكار كوسىدا ئولتۇراتتى.

— ئەجەبىيلەر خەلقىمىزنىڭ نادان ۋە نامراتلىقىدىن پايدىلىنىپ، ئۇلارغا خىرىستىيان دىنىنى تېڭىۋاتىدۇ. تۇرمۇشتا قىيىنلىقلار جان بېقىش ئۈچۈنلا ئۇلارنىڭ ئارقىسىدىن ئەگىشىۋاتىدۇ، — دېدى شەۋقى ھەسرەت بىلەن، — بىزنىڭ ئاللاھ ئالدىدا، مىللەت ئالدىدا ئۇلارنى تۇيۇق يولدىن توسۇش، توغرا يولغا باشلاش مەجبۇرىيىتىمىز بار، ئەلۋەتتە.

— شۇنداق. — دەپ تەستىقلىدى ئابدۇقادىر داموللا چوڭقۇر ئۇھ تارتىپ، — مىللىتىمىزدىكى گاداىلىق ئۇلارنى ھەرقانداق يامان يولغا مېڭىشقا مەجبۇر قىلىۋاتىدۇ. ھەدىستە دېيىلگەن: «يوقسۇزلۇق كۆپىنچە يېقىن» دېگەننىڭ بىر مىسالى بۇ. بۇ گاداىلىق — ھەم ماددىي گاداىلىق، ھەم مەنىۋى گاداىلىق. بۇنداق قوش گاداىلىق كېلىماتى ئادەمنى ئەنە شۇنداق پاسسىپ كەيپىياتقا — قارشىلىق كۆرسىتىش كۈچىدىن مەھرۇم كەيپىياتقا چۈشۈرۈپ قويدۇ. ماددىي ۋە مەنىۋى جەھەتتىكى گاداىلىق ياكى بايلىق بىر-بىرىنى ئىلگىرى سۈرىدۇ، بىر بىرىنى تولۇقلايدۇ. مېنىڭچە بۇ ئىككىسىدىن مەنىۋى جەھەتتىكى بايلىق مۇھىمراق تۇر. ئىنسان مەنىۋى گاداىلىق قۇچىقىدا ئاسانلا زالالەتكە ياتىدۇ، ئىنساپ، دىيانىتىنى يوقۇتىدۇ؛ ئىمان-ئېتىقادى سۇسلايدۇ. ۋەھالەنكى ئىمان-ئېتىقا تولمۇ مۇھىم نەرسە!

ئىمان-ئېتىقادى بولمىغان ياكى مۇستەھكەم بولمىغان مىللەت شەقى ۋە بەختسىز مىللەتتۇر. چۈنكى ئېتىقاد بىر مىللەتنى ياكى بىر دۆلەتنى بىر گەۋدە قىلىپ، ئىتتىپاقلاشتۇرىدىغان بىر مۇما. ئىمان-ئېتىقادتىن ئايرىلغان خەلق تەبىئەت، بىر مەقسەت بولمايدۇ، تېرىقتەك چېچىلىپ كېتىدۇ. شەخسىيەتچىلىك، قورقۇنچاقلىق ئەۋج ئالىدۇ. شۇنىڭ بىلەن بىر-بىرلەپ يەم بولۇشقا — مۇنقەرزلىككە يۈز تۇتىدۇ. تاش قاتتىق نەرسە بولسىمۇ، ئۇنىڭ ئۇششاق ھالىتى بولغان قۇم يۇمشاقتۇر. — بىراق، ماددى جەھەت بۇنىڭ ئاساسىمىكىن دېگىم كېلىدۇ، — دېدى يەنە بىر داموللا.

— ئەلۋەتتە. مەدەنىيەت ۋە پاراۋانلىقنى مېۋە دېسەك، بۇ مېۋىنىڭ تەييار بولۇشى ئۈچۈن يەر، سۇ ھاۋا، كۈن نۇرى ئوخشاشلا زۆرۈر. — شۇنداق بولغاندا بىزنىڭ قوللىرىمىزدىن نېمە كېلىدۇ؟ — «ئۈمىدىسىز شەيتان» دېگەن گەپ بار، ئۈمىدىسىز بولمايلى، داموللام، — دېدى شەۋقى.

— ئەلۋەتتە. بىزدە رەۋشەن مەقسەت بولسۇن. ئاندىن نېمىنى ئەۋۋەل قىلالساق شۇنىڭغا كىرىشەيلى. مەسەلەن: بىز كىشىلەرنى مەنئەۋىي جەھەتتىن تەربىيەلەشنى قىلالايمىز، مەكتەبلەرنى ئىمكانىيەتنىڭ بارىچە كېڭەيتەيلى، ئاندىن مۇشۇ سورۇنلاردىن پايدىلىنىپ تەلەپلەرنىڭ دىلىغا مۇستەھكەم ئېتىقاد ئورنۇتايلى، ئۇنىڭ كۆزى ئېچىلغاندىن كېيىن، مەنزىلگە قاراپ ئۆزى مېڭىۋېرىدۇ. ئىقتىسادى جەھەتتىن مالىيە يوللىرىنى تاپالايدۇ. كىشىلەردە بىر-بىرىگە بولغان مۇھەببەت ئويغانسا، ياخشى ئەخلاق ۋۇجۇدقا چىقىپ، بىر-بىرىگە كۆيۈنىدىغان، ياردەم قىلىدىغان كەيپىيات پەيدا بولسا ماددى جەھەتتىكى قاششاقلىقمۇ تەدرىجى تۈگەيدۇ.

— مۇددەرسلىك مۇنبىرىمىز بىزگە ياخشى بىر جەڭگاھ! — دېدى داموللا، — بىز بۇ جەڭگاھتىن ياخشى پايدىلىنمايلى، مىللىي روھىمىزدىكى مەرەزلىكلەرگە جەڭ ئېلان قىلايلى. مىللىي روھنى تازىلاش، مىللىي غورۇرنى ئەسلىگە كەلتۈرۈش ئاممىۋى دولقۇنى قوزغاشتا بىرىنچى قەدەم خوجىلار دەۋرىنىڭ جىنايەتلىرىنى كەڭ كۆلەمدە ئاشكارىلاشتۇر. ئاممىۋى تەنقىد، جەمئىيەتلەشكەن توقى-لەنەت ئاستىغا ئېلىشتۇر. چۈنكى، بۈگۈنكى جىمى مىللىي ئاجىزلىقلىرىمىز شۇ دەۋرنىڭ مەھسۇلى، ھەزرىتى ئابا قىزىنىڭ كەشپىياتىدۇر. شۇ باھىس بىلەن تۇرمۇشىمىزدا يىلتىز تارتىپ،

دىن ئېتى بىلەن مەۋجۇت بولغان بارلىق بىدئەتلەرنى خەلققە كۆرسۈتۈپ بېرىش كېرەك! دىن نېمە؟ ئۆرق-ئادەت نېمە؟ ئارىلىشىپ داشقايناق بولۇپ كەتتى، بۇنى ئايرىماق، روشەنلەشتۈرمەك، خەلققە توغرا دىنىي ئېتىقادنى كۆرسۈتۈپ بەرمەك بىزلەرنىڭ بۇرچىمىزدۇر! ئەمما بۇنى ھازىر ئورۇنداشقا ئىمكانىمىز يوق، چۈنكى، قۇلمىز. خوجايىن قۇلنىڭ دۆت بولۇشىنى، ئىللەتكە پاتقان بولۇشىنى، روھى پاسىق بولۇشىنى ئۈمىد قىلىدۇ. قاچانكى ھاكىمىيەت خەق قولىغا ئۆتسە ئىشنى قانداقتۇر باشقا دەبدەبىلىك ماددىي قۇرۇلۇشلاردىن ئەمەس مانا مۇشۇ مەنەۋىيەتتىن — مەپكۈرە تازىلاشتىن باشلىماق كېرەك!

— دېمەك، بىز ئىككىلەنمەي لايىھەشەتاق مەدرىسىنى ياسايمىز. بىزنىڭ يەنە بىر پائالىيەت سورۇنىمىز، ئاندىن دېگىنىمىز بىلەن قىلغىنىمىز بىردەك بولسا، ئاۋامغا ياخشى ئۈلگە بولساق، ئۇلار كىمگە ئىشىنىش كېرەكلىكىنى ئوبدان بىلىدۇ.

— مەدرىسىنى قانداق ياسايمىز؟ مېنىڭ دېگىنىم ئىقتىسادىي جەھەتتە...

— ئىئانە توپلايمىز. پۇلى يوقلارنى ئەمگەككە سەپەرۋەر قىلىمىز. تالىپلاردىن باشلىساق، قالغىنىنى دىلدا ئىنساپ بار پۇخرالار قاراپ تۇرماسلىقى مۇمكىن.

— بۇ ئىش شۇنداق بولسۇن. ئەمدى پەرەزلىرىمىزنىڭ مەنەۋىي تاجاۋۇزىغا قانداق تاقابىل تۇرۇش كېرەك؟

— ئۇلارنى دۇمبالاش كېرەك!
— تالىپلارنى ئىشقا سالايلى.

— مېنىڭچە، بۇ ئىشقا قوپال ۋە ئاددىي ئۇسۇل بىلەنلا بىر تەرەپ قىلغىلى بولمايدۇ. شۇڭا، مۇنداق قىلساقمىكىن، دەيمەن: بىرى، بىز مۇددەرسلىك مۇنبىرىدىن پايدىلىنىپ، قارشى تەشۋىقات بىلەن مەنئىي ئاساس يارىتايلى، ئاندىن ئىككىنچى قەدەمدە، جامائەت پىكرى مەلۇم يېتىلىش باسقۇچىغا بارغاندىن كېيىن ئاممىۋى نامايىش ئۇيۇشتۇرايلى. پەرەزلىرىمىز مەدەنىي كۆرەش شەكىللىرىنى بىلىدىغانلىقىمىزنى كۆرۈپ قويسۇن.

— نامايىش؟! يائىلا!...

— بۇ... بۇ ئىش چاتاقنى تېرىپ قويماستىن؟ دېمەكچىمەنكى، ھۆكۈمەتكە تېگىپ كەتمەسمىكىن؟! چاتاققا قالدۇرغان ئىش بولۇپ قالمىسۇن دەيمەن-دە...
— ئوق ئاتقان كىشى ئەلۋەتتە نىشانغا تەگسۇن دەپ ئاتىدۇ-دە. چاتاققا كەلسەك، چاتاقنى قورقساق ئەڭ ياخشىسى، تاپساق يەپ جىملا يېتىش. ئەمما

ئۇنىڭدىنمۇ چاتاق چىقىدۇ» بەل تالىدۇ! — دېدى شەۋقى ھەزىل قىلىپ.
— مېنىڭچە، چىقىدىغان چاتاقلارنى ئالدىن مۆلچەرلەپ قويغىنىمىز خوپراق بولار، — دېدى ئابدۇقادىر داموللا تەمكىنلىك بىلەن، — «ئوۋنىڭ ئوۋچىنى تونۇپ قويغىنىنىڭ زىيىنى يوق» دېگەندەك، چاتاقنىڭ قەيەردىن، قايسى تەقلىتتە، كىملىك تەرىپىدىن، قانچىلىك چىقىدىغانلىقىنى مۆلچەرلەپ كۆڭۈلدە سان بولۇپ قالغىنى پايدىلىق.

— مانا بۇ ئەمەلىي گەپ. چىقىدىغان چاتاقلارغا تەييارلىنىپ قويغىنىمىز ياخشى.

— چاتاقنىڭ بىرى پەرەڭلەرنىڭ ئۆزى، ئەلۋەتتە. ئۇلار ھۆكۈمەتكە نارازىلىق خېتى تاپشۇرۇپ، ھۆكۈمەتنى بىزگە جازا بېرىشكە قىستىشى مۇمكىن. شۇنىڭ بىلەن ئىككىنچى چاتاق چىقىدۇ. بىراق، بىز بۇ ئىككى چاتاقنى قورقۇپ كەتمىسەكمۇ بولىدۇ. چۈنكى، خەلق ھۆكۈمەتنىڭ قانداقلىقىنى بىلىدۇ. شۇڭا ھۆكۈمەت خاپا بولغانلا ئىشنى ياخشى ئىش دەپ قارايدۇ. بىزنىڭ ئاممىۋى ئاساسىمىز تەۋرىمەيدۇ. يەنە ئۈچىنچى چاتاق بار، بۇنىسى چەتئەللىكلەرنىڭ جۇۋىسىدا تەرلەپ، دارىنلارنىڭ يالىقىدا يۇندا ئىچىپ، پايدا ئېلىپ كېلىۋاتقانلارنىڭ چاتىقى. ئۇلار ئىقتىسادىي مەنپەئەتنى قوغداپ قېلىش ئۈچۈن ھەرقانداق شەرمەندىلىكنى قىلىدۇ. ئۇلار ئىقتىسادىي جەھەتتىكى ئۈستۈنلۈكىدىن پايدىلىنىپ، بەزىبىر ۋىجدانسىزلارنى سېتىۋالىدۇ، قارشى كۈچ ئويۇشتۇرالايدۇ. ئىغۋا تېرىپ، بىزنى مەنئىي جەھەتتىن يېڭىشكە تىرىشىدۇ. بىز مانا شۇ چىققۇسۇ ئىغۋالارغا ئالدىن جاۋاب بېرىشىمىز، خەلقنى ئۇنىڭغا ئىشەنمەس ھالغا كەلتۈرۈشىمىز كېرەك.

ئۇلار ھەرىكەتنى ئاللىبۇرۇن باشلىدى، — دېدى مۇھەممەتتۇرسۇن ئىختىيارسىز لوقما سېلىپ.

— مانا، مانا! خوش، ئوغلۇم، نىمىشكە بۇنداق دەيسەن؟
— كونسۇلخاندىكى ئەجنەبىلەرنىڭ قۇيرۇقلىرى، دارىنلارنىڭ يالاقچىلىرى ھەم مۇتەئەسسپ موللىلارنىڭ ھەمتاۋاق بولۇپ يۈرگەنلىكىنى سېزىپ قالدىم.
— سۆزلە، نېمىلەرنى بىلىدىڭ؟

مۇھەممەتتۇرسۇن بىلگەن-ئاڭلىغانلىرىنى سۆزلەپ بەردى.
ئارقىدىن باشقىلارمۇ بەزى ئۇچۇرلارنى، شۇنىڭغا مۇناسىپ پەرەزلىرىنى ئوتتۇرىغا قويۇشقا باشلىدى.

— داموللام ھەققىدە ھەرخىل ئۆسەكلەر، قۇتراتقۇ گەپلەر بىزنىڭ ھەم قۇلقىمىزغا كىرىپ قالدى، — دېدى بولۇڭ تەرەپتىكى بىرەيلەن، — ئاتۇشلۇق قەشقەرلىكنىڭ شىللىسىگە مىنىۋالدى دېگەندەك تۇتامسىز گەپلەر... — ئۇنىڭ بۇ پەسكەش گەپلەرنى دېگۈسى كەلمىدى.

— بۇ ئارقىلىق ئۇلار قەشقەرلىقلەرنىڭ يۇرتتۇزلىق ھېسىياتىنى قوزغىماقچى، — دېدى شەۋقى زەردىسى بىلەن، — بىز شۇنداق ھاماقەت خەلقىمىزكى، بۇنداق قۇتراتقۇلۇققا ئاسانلا ۋە ئىختىيارسىزلا ئەگىشىپ كېتىمىز. چۈنكى بىزنىڭ تومۇرىمىزدا ئاشۇنداق يىرىڭلار بار.

— ئويلمايمىزكى، — دېدى ئاچچىق كۈلۈمسىرەپ ئابدۇقادىر داموللا، — قەشقەرلىكنىڭ شىللىسىدىكى، ئاتۇشلۇقنىڭ شىللىسىدىكى، ھەممىمىزنىڭ شىللىسىدىكى كىم؟ بىزنىڭ بۇنداق يۇرتتۇزلىقىمىز پەقەت ئۆز ئىچىمىزگىلا قارىتىلغا بولۇپ، ھەقىقىي شىللىمىزغا چىقىۋالغانلارنى «قەيەرلىكسەن» دېيەلمەيمىز!

— دېمەك، بۇ ئىپلاس سۆزلەرگە قارىتا ھەر بىر مۇددەرس بازاغاندەك سۆزلەرنى تەييارلاپ قويۇشى، ئالدىن رەددىيە بېرىشى، مىللەتنىڭ بەدىنىدىكى مۇشۇنداق مەرەز-ئىللەتلەرنى ئېچىپ، ھەر بىر ئادەمگە چۈشەندۈرۈشى كېرەك، — دېدى شەۋقى. ئۇنىڭ ئورۇق يۈزى ۋە ئۇچلۇق ساقىلى تىترەپ، كۆزلىرى ئۇچقۇن چېچىۋاتقاندا بولدى.

— يەنە داموللامنىڭ ئەشئارلىرىغا ھاقارەت كەلتۈرۈپ، «ئاتۇشلۇق چالا موللا ئۆزىنىڭ پەلەپەتلىك كىتاپلىرىنى مۇقەددەس كىتاپلار ئورنىغا دەسسەتپ، تالىپلارغا ئۆزىنى كۆرسەتكىلى تۇردى. بۇنىڭ بىلەن «قەشقەردە مەنلا بار، باشقا موللىلار ھېچنىمىگە ئەرزىمەيدۇ» دېگەننى خالايدىغان ئېزىپ ئىچۈرمەكچى» دېگەندەك گەپلەر بارىكەن، بۇ گەپلەر خېلى رول ئوينىغانلىقى مەلۇم. نۇرغۇن موللىلاردا ھەسەت ئوتىنى تۇتاشتۇرۇپ، ئۇلار ئابدۇقادىر داموللا تونۇلۇپ كېتىپ، بىز قالامدىغان دەيدىغانراق كەيپىياتتا قىتغۇرلارغا ھەمتاۋاق بولۇپ يۈرگەندەك.

— دېمەك، بىز ئاز ۋە ئاجىز ئورۇندا تۇرۇۋاتىمىز، — دېدى ئابدۇقادىر داموللا، — ئۇلار كۆپ بولغاننىڭ ئۈستىگە كۈچلۈك ئارقا تېرەككە ئىگە. بۇنداق ئەھۋالدا بىز ئەمەلىي ھەرىكىتىمىز بىلەن ئاۋامنى تەسىرلەندۈرۈشىمىز كېرەك. ئۇلار بىزنىڭ ھەرىكىتىمىزدىن قۇسۇر تاپالمىسۇن، شۇندىلا خەلقنىڭ راينى ئۇتالايمىز.

— سىلى ھۆكۈمەت چوقۇم ئاشۇلار تەرەپتە تۇرىدۇ، بىزگە ھىسداشلىق قىلمايدۇ

دەپ ئويلاڭمۇ؟

— بۇنىسى ناھايىتى ئېنىق ۋە ئەقەللى ساۋات! چۈنكى ھەرقانداق بىر ئەقىللىق قۇل خوجايىن ئۈچۈن باز ئاغرىقى. خوجايىنغا كېرىكى ئاڭسىز بويسۇنغۇچىلار، نېمە ئۈچۈن؟ دەپ سورىمايدىغانلار. ئۇنداقكەن، بىزلەردەك قۇلغا ئەقىل ئۆگىتىپ كۆزىنى ئاچمەن دەيدىغانلارغا «خوجايىن» ئۆچ بولماي، ھەشقاللا ئېيتاتتىمۇ؟

— ھەممىدىن ئېچىنىشلىقى: ھازىر بىزنىڭ بۈيۈك دىنىمىز ھۆكۈمرانلار ئۈچۈن خىزمەت قىلماقتا. ئۇلار ئاۋامنىڭ قارۇغۇلۇقى، دىندارلاردىكى ئېتىقادنىڭ ساختىلىقىدىن پايدىلىنىپ، دىنىمىزنى ئۆزلىرىنىڭ قورالى قىلىۋالدى. بۇ ئارقىلىق پۇخرالارنى «شۈكرى» قىلىشقا، «يۇۋاش» بولۇشقا، ئىتائەت قىلىشقا، ھەتتا ھېلىقى سېخى «خوجايىن»غا رەھمەت ئېيتىشقا ئۈندەيدۇ. مۇناپىق بولۇپ كەتكەن دىندارلارچۇ؟ ئۇلار ھۆكۈمرانلارنىڭ ياللىقىنى يالاش ئۈچۈن ئىماننى سېتىپ بولۇشقان. ھەتتا ھۆكۈمرانلار ئۇلارغا ئۆزلىرىنىڭ مەلۇم مەقسىدىگە يېتىش ئۈچۈن «مۇنداق-مۇنداق پەتىۋا بەرگەن بولسىلا» دېسە، ھۆكۈمەتنىڭ سىياسى غەرىزى ئۈچۈن قۇرئاننى بۇرمىلاپ پەتىۋا توقۇشقىمۇ تەييار تۇرىدۇ. ئاۋامنىڭ دۆتلۈكى شۇ يەردىكى ئەنە شۇنداق ئادەملەرنىمۇ يەنىلا ھۈرمەت قىلىپ، گېپىگە قۇلاق سالىدۇ. ھېچكىم ئۆز-ئۆزىگە ئۇ خەلققە زادى نېمە ئىش قىلىپ بەردى؟ دېگەن سوئالنى قويۇپ باقمايدۇ.

— نامازدا ئىمام بولۇپ بەردى دېگەن جاۋاب چىقىدىغۇ؟ — دېدى بىرى ھەزىل قىلىپ.

— دېمىسىمۇ ئۇلارنىڭ خەلققە قىلىپ بېرىۋاتقىنى شۇلا.

— خوش، ئەمدى ئۆز مەسلىھەتتىمىزگە كېلەيلى، — دېدى ئابدۇقادىر داموللا،

— لايىھەشتاق مەدرىسىنى ياساش ئىشىدا قايسىمىز قايسى ئىشنى قىلىمىز، شۇنى دېيىشىۋالايلى.

باشقىلارنى ياخشى ئىش قىلىشقا دالالەت قىلغۇچى
شۇ ئىشنى قىلغۇچىغا ئوخشاش ئەجىرگە ئىگە بولىدۇ.

— ھەدىس («تارىخى ئەمىنىيە» دە كەلتۈرۈلگەن نەقىل)

لايىھەشتاق مەدرىسىدە داغدۇغۇلۇق ئىش باشلاندى. ئاۋال تالىپلار ئاساسىي ئەمگەك كۈچى بولسا، ئارقىدىن بىر ئاممىۋى دولقۇنغا ئايلىنىپ كەتتى. شەھەر پۇخرالىرى، بازارغا كەلگەن دېھقانلار، ھۈنەرۋەنلەر خالسانە ئەمگەككە قاتنىشىپ كەتتى. بۇنى مەسچىتلەردە ئېلىپ بېرىلغان جەدىت موللىلارنىڭ تەشۋىقاتىدىن ئايرىپ قارىغىلى بولمايتتى، ئەلۋەتتە. بىراق بۇ تەرغىباتلار بىر كۈچلۈك يالقۇننىڭ يېقىلغۇسىنى تەييارلىغان بولسا، شۇ كۈنى نەق مەيداندا خالسى جارىچىلارنىڭ ئۈندەشلىرى سەرەڭگە رولىنى ئوينىغانىدى.

ئارىپ «كۆكەمە» ئەنە شۇ خالسى جارىچىلارنىڭ بىرى ئىدى. بۇ 45 ياشلار چامىسىدىكى قويۇق، قارا ساقاللىق كىشى بولۇپ، بەستلىك، جىسمىدىن كۈچ-قۇۋۋەت ئۇرغۇپ تۇرغان، مەجەزى ئىتتىك، ھەممە ئىشقا قايناپ، سۆزلەپلا تۇرىدىغان كىشى ئىدى. ئۇ ئىش ئورنىدا ئوبدان ئىككى ئادەمنىڭ ئىشىنى قىلغاندىن باشقا قولى بوشسىلا يول بويىدا تۇرىۋېلىپ جارىچىلىق قىلاتتى. ئۇ ھەق-ناھەق ئىشلىرىدا ھەق تەرەپ مەيلى تۆۋەن تەبىقە، «ئەرزىمەس» ئادەملەر بولسىمۇ يان بېسىپ گەپ قىلىدىغان، ھەرقانداق سورۇندا كۆكرەك كېرىپ ئوتتۇرىغا چىقىپ، ھەقنى قوغدايدىغان، مۇنازىرىگە ئامراق، بەزى موللا-ئۆلىمالارغا لوقما سېلىپ تېرىكتۈرۈپ تۇرىدىغان كىشى بولغاچقا، كىشىلەر ئۇنىڭغا «كۆكەمە» دېگەن لەقەمنى قويۇپ قويۇشقانىدى.

— ۋىجدانى بار مۇسۇلمانلار كېلىڭلار، ئاللاھ يولىدا ساۋابلىق ئىش ئۈچۈن ئازراق كۈچ چىقىرىپ قويۇڭلار، — دەيتى ئۇ، — بۇ مېنىڭ چوڭ دادامنىڭ ئىشى ئەمەس، يا بوممىسا مېنىڭ قەسىرىم ئەمەس، كۆپچۈلۈك ئۈچۈن، مۇسۇلمان باللىرى ئۈچۈن ئىشلەپ قويغاننىڭ زىيىنى يوق. ئىشلەۋاتقانلارمۇ سىلەردەك ئادەملەر، بىكارغا ئىشلەيدىغان ساراڭ بولۇپ قالغانلارمىكىن دەپ قالماڭلار!

— ناماز ئوقۇپ، رۇزى تۇتسىلا ساۋاب بولمايدۇ، مانا مۇشۇنداق خالسانە ئىشلەپ، كۆپچۈلۈكنىڭ ئىشى ئۈچۈن كۈچ چىقارغاننىڭ ساۋابى تېخىمۇ چوڭ... نامزىڭلار ھەسەنەت بولسا، مانا بۇنداق ئىشلار سالىھ ئەمەل بولۇدۇ...

ئۇنىڭ بۇنداق پىدائىيلارچە روھى كۆپ ئادەملەرنى تەسىرلەندۈردى. ئىش ئۈستىدە يېتەكچىلىك قىلىۋاتقان قۇتلۇقھاجىم ئارىپ «كۆكەمە» گە دىققەت قىلىپ

قالدى. ئارىلىقتا ئۇنىڭ بۇ كىشى بىلەن سىردىشىپ باققۇسى كەلدى.
— ئەسسالامۇ ئەلەيكۇم، قېرىنداش، — دېدى ئۇ ئارىپنىڭ قانداق قوللىرىنى
قىسىپ تۇرۇپ، ئىللىق كۈلۈمسىرىگىنىچە ئۇنىڭ قارايدىغان ساقاللىق يۈزىگە
تىكىلىپ، — تونۇشۇپ قالايلى.

— مەن ئۆزلىرىنى تونۇيمەن، پاراڭلاشقۇمۇ بارىتى، ئەمما-زە... مەندەك ھەربىر
سولتەك سىلى بىلەن ئارىلاشقىلى تۇرسا...

— نېمە دېگەنلىرى بۇ؟ مەنمۇ سىلىدەك ئادەملەر بىلەن ئارىلىشىشقا ھېرىس.
— مېنىڭ ئېتىم شورلۇق، ئارىپ كۆكەمە، دېسە قەشقەردە بىلمەيدىغانلار ئاز.
«كۆكەمە» دېگەن «ئۇرۇشقا» دېگەن گەپ تۇرسا، بۇنى ئاڭلىغانلار مەندىن
قاچماي قالامتى، دەيمەن-دە.

— مەن بىلدىم، سىلىگە قويۇلغان بۇ لەقەم قىزغىن مېجەزلىرىگە قارىتىپ
قويۇلغان.

— ھى ھى... ئوقۇمۇشلۇقلار-زە، گەپنى سىلغايتىپ، شۇنچە يامان گەپنىمۇ
چىرايلىق قىلىۋېتىدۇ-دە، — ئارىپ شەۋقىنىڭ ئۆز لەقىمىگە بەرگەن تەپسىرىگە
قارىتا ئۆز ئۆزى مەسخىرە قىلىش ئاھاڭىدا ھىجىيىپ قويدى.

— ئۇرۇشقا بولسىلىمۇ سەۋەبسىز ئۇرۇشمايدىغانلىقلىرىغا كۆزۈم يەتتى. مەنمۇ
شۇنداق «ئۇرۇشقاقلار» نى ئاغىنە تۇتۇشقا ئامراق، — قۇتلۇقھاجىم ئاخىرى ئۇنى
قورۇنۇشتىن ئازاد قىلىش ئۈچۈن چاقچاق ئارىلاشتۇرۇپ، ئارىدىكى «سىرلىق» لىقنى
كۆتۈرۈۋەتتى. ئارىپ بولسا شەۋقىنىڭ سۆز ئاھاڭىدىكى سەمىيەتنى،
سۆھبەتدېشىنى ئۆزى بىلەن ئوخشاش كۆرۈش تۇيغۇسىنى ھىس قىلىپ ئېرىپلا
كەتتى. ئۇ ئەسلىدىمۇ ئوچۇق مېجەزلىك ئادەم بولغاچقا قارشى تەرەپنىڭ ئۆزى
ئويلىغاندەك پەزىلەتلىك، ئاددىي ھەم ئۇلۇغ ئادەملىكىنى جەزمەلەشتۈرگىنىدە
كۆڭلى يايىرىغان ھالدا چاقچاق بىلەن جاۋاب بەردى:

— گەپكە كەلگەندە سىلىنىمۇ ئاياپ قويمىمەن، ئۇرۇشۇپرىمەن، جۇما!
— مانا، مانا، ھەقىقىي دوست! — دېدى شەۋقى چىن دىلىدىن كۈلۈپ، — ئادەم
بەزىدە ئۆزى سەزمەي خاتا قىلىپ قويۇدۇ، بۇنداق چاغدا مانا شۇنداق تىزگىن
تارتىپ تۇرىدىغان قاتتىق قول دوستلار تازىمۇ كېرەك-تە.

ئۇلار سۆزلىشىپ تۇرغاننىڭ ئۈستىگە ئابدۇقادىر داموللا كېلىپ قالدى. ئۇنىڭ
ئارقىسىدا مۇھەممەتتۇرسۇنمۇ بارىدى. داموللىنىڭ تەرىپىنى ئاڭلاپ كۆرەلمەي

يۈرگەن بىر نەچچە ئىخلاسمەنمۇ ئۇلارنىڭ توپىغا يېقىنلىشىپ پاراڭغا قۇلاق سېلىشتى.

— ھاجىم بۇ يەردە نېمە مەجلىس؟ دەپ سورىدى داموللا دوستانە ئاھاڭدا.
— تونۇشۇپ قويسىلا داموللام، بۇ ياق قېرىندىشىمىز ئارپاخۇن، بۈگۈن قالتىس كۈچ چىقاردى. ئىككى كىشىلىك ئەمگەك قىلغاننىڭ تاشايىنىدا خالىس چارچىلىق قىلىپ، بىرمۇنچە ئەمگەك كۈچى تەشكىللەپ بەردى، — شەۋقى ئارپى «كۆكەمە» نى قىزغىن تونۇشتۇرۇپ كەتتى.

— رەھمەت، ئىنىم، — دېدى ئابدۇقادىر داموللا مۇلايىملىق بىلەن، — ئايەتتە شۇنداق كەلگەن: «كىمكى زەررىچىلىك ياخشى ئىش قىلىدىكەن ئۇنىڭ مۇكاپاتىنى كۆرىدۇ، كىمكى زەررىچىلىك يامان ئىش قىلىدىكەن ئۇنىڭ جازاسىنى تارتىدۇ».*

ھاياجانلىنىپ كەتكەن ئارپى زادىلا گەپ قىلالماي قىزىرىپ، ئېسىلىپلا كەتتى.
— نېمە، ئىككىڭلار خۇشال-خۇرام چاقچاقلىشىپ تۇرۇپتىكەنسىلەر، مەن كەلسەملا گەپ قىلغىڭلار كەلمەي قالدىغۇ؟ — دېدى ئۇ ئارپىقا ئىلھام بەرگەندەك قاراپ.

ئارپى ئەمدى سەل-پەل ئېسىگە كېلىپ ئابدۇقادىر داموللانىڭ ھەققىدە ئاڭلىغان تەرىپلەرگە كۆرە ئۇنىڭدىن قورۇنۇپ ئولتۇرمىسىمۇ بولىدىغانلىقىنى، ئۇنىڭ خەلقپەرۋەر، كىچىك پېئىل كىشى ئىكەنلىكىنى خىيالىدىن ئۆتكۈزدى-دە، ئۆزىنىڭ تارتىنماس خاراكتېرىغا قايتىپ:

— ھاجىم ئاكىمىز بىلەن ئەمدىلا ئەسرالىشىپ، تارىنىشتىن قۇتۇلۇپ تۇرسام سىلى كەلدىلە، ئېچىلىشىپ قېلىشىمىزغا يەنە بىردەم ۋاخ كېتىدىغان بولدى-دە، — دېدى كۈلۈپ تۇرۇپ.

مۇھەممەتتۇرسۇن ئارپى كۆكەمنى دەرھال تونۇۋالدى. ئۇ داموللىغا دەۋاغا بارغان كۈنىسى ئۇنى شۇ سورۇندا كۆرگەن، بۇ ھەجەپ ھەر ئىشقا چېپىلىپلا تۇرۇدۇغان ئادەمكەن، دېگەنلەرنى ئويلىغان ئىدى.

— مانا، مانا، ئېچىلىشتۇق دېگەن مۇشۇ ئەمەسمۇ؟ — دېدى داموللا خوشال كۈلۈپ. ئاندىن ئۇ ئارپىنىڭ شۇنچە قىزغىن بولۇشىنىڭ سەۋەپلىرىنى بىلىپ باقماقچى بولغاندەك، — سىلنىڭ ئوقۇيدىغان بالىلىرى بارمۇ ياكى ئۆزلىرىنىڭ تالىپ بولۇش نىيەتلىرى بارمۇ؟ — دەپ سورىدى چاقچاق ئارىلاش.

ئانچە-مۇنچە قۇلاق موللىسى بولۇپ ئاق-قارنى پەرق ئېتىپ قالغان ئارىپقا بۇ گەپ ئېغىر كەلدى.

— ياخشى ئىش قىلغۇچىنىڭ ھەممىسى بىرەر تامادا قىلامدا؟ مۇشۇ كۆچتىنى قويغان ئادەممۇ ئۆزىلا يېيىش ئۈچۈن قويمايدىغۇ، داموللام؟ — دېدى ئارىپ ئۆزىنى كۆرسەتكۈسى كېلىپ، — مەن بۇ يېشىمدا تالىپ بولۇپ نېمە قىلارمەن، باللىرىمنىڭ چوڭلىرى ھۈنەرۋەن، قالغىنى كىچىك.

— تاماسىز ياخشىلىق! بۇنىڭ ساۋابى بەھەد، ئەلۋەتتە. بىراق، ئىلىم ئالماقنىڭ پەسلى، مەزگىلى بولمايدۇ. ساقال ئوقۇشقا پۇتلاشمايدۇ.

— ئەمما مەن بالىلارنى باقمىسام بولماس، — ئارىپ ئۆتمۈشنى ئەسلىپ ئېچىنىش بىلەن قوشۇپ قويدى، — مەن دېمىسىلمۇ ئىلىمگە ئاجايىپلا ئىشتىياقم بار ئادەمدىم، كىچىكىمدە ئازراق ئوقۇغان. بىراق يېتىم قېلىپ ئاخىرىغىچە ئوقۇيالمىغان ئارىمىم بار. شۇڭىزە، بۈگۈنكىدەك ئوبدان ئىشنى كۆرۈپ تۇرالمىي قالدۇم. ھەربىرلىرى ئىگىسىز يېتىملارغا ئاتا بولۇپ، ھەم نان بېرىپ، ھەم ئىلىم بېرىشۋاتىلا، بۇنى كۆرۈپ ۋىجدانى بار مۇسۇلمان تەسىرلەنمەمدى؟! —

— دوست بولۇپ قالايلى، كەچلىرى بىكار بولۇپ قالسىلا كەپمىزگە كەلسىلە، سۆھبەتتە بولايلى، — دېدى داموللا چىن دىلى بىلەن.

— ھەشقاللا، ھەشقاللا... — ئارىپ كۆكەمە ئۆزىنى يوقۇتۇپلا قويدى. چۈنكى ئۇنىڭدەك بىر «كۆكەمە»گە شۇ زامان مۇھىتىدا بۇنداق نامدار بى ئادەم ئەمەس، ئادەتتىكى موللىلارمۇ بۇ يوسۇندا ئىلتىپاتلىق مۇئامىلە قىلىشى مۇمكىن ئەمەس ئىدى. ئۆزىدەك بىر ئادەمگە بۇنداق دوستانە، بۇنداق سەمىمىي پوزىتسىيىدە مۇئامىلە قىلىشى ئۇنى شۇنداق ھاياجانلاندىردىكى، كۆڭلىدىن «بۇ ئادەملەرنىڭ ئارقىسىدىن مېڭىپ، جان بېرىدىغان ئىش بولسىمۇ يانمىساڭ ئەرزىيدۇ!» دېگەنلەر كەچتى. بۇ ئەينى ۋاقىتتا يەنە ئۇنىڭ ئۆز ئۆزىگە قىلغان ۋەدىسى ئىدى.

— ھەشقاللا ئېيتىش كەتمەيدۇ. مېنىڭ دېگىنىم ھەرگىزمۇ قۇرۇق تەكەللۇپ ئەمەس، چىن كۆڭلۈمدىن ئېيتىۋاتىمەن.

— بولۇدۇ، بولۇدۇ... — ئارىپ بەكمۇ تەسىرلەندى. پۈتۈن قەشقەر دىيارىنىڭ ئەڭ ھۈرمەتلىك ئالىمى ئۇنىڭ بىلەن دوست بولماقچى! — ھەر بىرلىرىنى ئاۋارە قىلدىم، ئەمدى قۇرۇق گەپ قىلىۋەرمەي ئازراق ئىش قىلار، قىش تاشلاۋاتاتتىم، مەن باراي.

— ئارىپكا، سىلى تەرغىباتلىرىنى قىلىۋەرسىلە، سىلىنىڭ ئورۇنلىرىدا مەن قىش تاشلاي، — دېدى باياتىدىن بېرى ئۇلارنىڭ ئارقىسىدا گەپكە قۇلاق سېلىپ تۇرغان سەھرالىق بىر يىگىت.

— سىلىنى نەدىن سورايمىز، ئىنىم؟ — دەپ سورىدى شەۋقى يىگىتكە قول ئۇزىتىپ.

— مەن پەيزىۋاتتىن. شەگە ئازراق سودا بىلەن كەلگەن،... — ئۇ شۇنداق دېدى. دە، ئىش مەيدانىغا كەتتى.

— ھەر ھالدا دوستلار تېخى كۆپ تېپىلىدىكەن، مىللەتنى بەك بۇزۇلۇپ كەتتى، دېگىلى بولمايدىكەن، — دېدى شەۋقى تەسرىلىنىپ.

— بالام، — دېدى داموللا مۇھەممەتتۇرسۇنغا، — سىلى ئۇ يىگىت بىلەن بىللە ئىشلىگەچ، دوستلىشىۋالسىلا. ئۇنىڭ دەردى بارمۇ، يىتىمۇ، ئوقۇش ئارزۇسى بارمۇ، بىلسىلە. شۇنداق بولۇپ قالسا قورۇنۇپ يۈرمىسۇن، بىز تەرەپكە باشلىسالا.

— ماقۇل، مەن بۇنى تېزلا ئورۇندايمەن، ئىنشائاللاھ، — مۇھەممەتتۇرسۇن دەرھال ئىش قاينىمغا كىرىپ كەتتى.

ئۇ كۈنكى ئەمگەك تولىمۇ ئۈنۈملۈك بولدى. ئارىپنىڭ چاقىرىقى بىلەن يېڭى-يېڭى كۈچلەر خالىسانە ئەمگەككە كېلىپلا تۇردى.

كەچتە ئابدۇقادىر داموللا خالىسانە ئەمگەككە قاتناشقان جامائەتكە رەھمەت ئېيتىش پۇرسىتىدە يېڭى مائارىپنى، دۇنيانىڭ ھازىرقى تەرەققىيات ئەھۋالى ۋە بىزنىڭ قالاقلقتا قايسى دەرىجىگە چۈشۈپ قالغانلىقىمىزنى ئاددىي سۆزلەر، جانلىق مىساللار بىلەن سۆزلىدى ۋە بۇنى قۇرئان كەرىمنىڭ مۇناسىۋەتلىك ئايەتلىرىنى تەپسىر قىلىپ، تېخىمۇ تەسىرلىك ھالغا كەلتۈرۈپ، ئاجايىپ مۇۋەپپىقىيەتلىك تەشۋىقات ئۈنۈمىگە ئېرىشتى. ئىنسانلارنىڭ جىمى مەخلۇقاتتىن ئەزىزلىكىنى سۆزلەش بىلەن بىللە مۇشۇ «ئەزىزلىك» سۈپىتىگە لايىق مۇسۇلمان بولۇش تامامەن ئۆز تىرىشچانلىقىمىز ئارقىلىق بولىدىغانلىقى، ئاللاھ بۇنى ئەجىر-ئەمەلسىزلا تاشلاپ بەرمەيدىغانلىقىنى، ئاللاھ بېرىدىغان رىزىقنىڭ مەلۇم بەدەل تەلەپ قىلىدىغانلىقىنى، ئاللاھ بېرىدىغان رىزىقنىڭ مەلۇم بەدەل تەلەپ قىلىدىغانلىقىنى قۇرئان كەرىمدىكى مەرىپەم قىسسىسى ئارقىلىق دەلىللەپ، «ئاللاھ مەرىپەمدەك بىر ئەزىز بەندىسى ئىسادەك بىر پەيغەمبەرنى تەۋەللۇد قىلىۋاتقان ئاشۇنداق بىر پەيتىمۇ، مەرىپەم ئۈچۈن تەييارمۇ-تەييار رىزىق تاشلاپ بەرمەستىن، ئۇنىڭغا خورما

دەرىخىگە سۆيۈنۈپ، ئېغىتتىشىنى، ئاندىن شۇ سەۋەبىيەت بىلەن ئۇنىڭغا خورما چۈشۈرۈپ بېرىدىغانلىقىنى بىشارەت قىلغان، مانا بۇ سەۋەبىنى قىلماستىن تەييار ھېچنېمە بولمايدىغانلىقىنى چۈشەندۈرىدۇ» دېدى... بۇ تاسادىپىي شەكىللەنگەن سورۇندا قىلىنغان تەرغىبات كىشىلەرنى راسا ھاياجانلاندۇردى. ئۇلار ئىلگىرى بۇنداق سۆزلەرنى ئاڭلاپ باقمىغاچقا، بۇ سورۇندىن كەتكۈسى كەلمىگەن بولسىمۇ، لېكىن داموللا سۆزىنى قىسقىلا سۆزلەپ، ئۇلارغا ئاللاھتىن رەھمەت ۋە مەرھەمەت تىلەپ، ئىشنى يىغىشقا ئىجازەت بەردى.

بۇ كەمگىچە مۇھەممەتتۇرسۇن ھېلىقى پەيزاۋاتلىق يىگىت بىلەن تونۇشتى. ئۇنىڭ ئىسمى ئەخەت قارى ئىكەن، ئوقۇش ئارزۇسى كۈچلۈك ئىكەن. يەنە كېلىپ قەشقەردە، ئابدۇقادىر داموللامنىڭ قولىدا ئوقۇشنى ئارزۇ قىلىدىكەن. بىراق، دادىسى بالدۇر ئۆيلەپ قويغاچقا ئۆيگە باغلىنىپ قاپتۇ.

مۇھەممەتتۇرسۇن ئۇنى قونۇپ ئەتە كېتىشكە كۆندۈرۈپ، ئۆزىنىڭ تۇرالغۇسىغا ئېلىپ كەتتى. ئەخەت قارى قايتىپ بېرىپ ئاتا-ئانىسىدىن رۇخسەت ئېلىپ يەنە كېلىشكە، بىر-ئىككى ھەپتە تۇرۇشقا، ھەم كېيىمۇ پات-پات كېلىپ سىرتتىن ئوقۇشقا نىيەت قىلغانلىقىنى يېڭى دوستىغا سۆزلەپ بەردى.

ئىككى يىل بىر كېچە مۇڭدېشىپ چىقتى. مۇھەممەتتۇرسۇن ئۇنىڭغا چەتئەلدە كۆرگەنلىرىدىن تارتىپ، ئابدۇقادىر داموللامدىن ئاڭلىغان، ئۆگەنگەنلىرىگىچە سۆزلەپ بەردى ھەم ئەخەت قارىنىڭ قەلبىدە تۇنجى قېتىم ھۆرلۈكنىڭ ئۇلۇغلىقى، كۆرەش قىلىش لازىملىقى، بۇلار ئۈچۈن ئالدى بىلەن ئاڭنى ئۆستۈرمەي بولمايدىغانلىقى ھەققىدە غۇۋا بىر چۈشەنچە ئويغاتتى. بۇ ئوت يۈرەك يىگىت بولسا ھېلىلا بىر غايىۋى جەننەتكە ئۇچىدىغاندەك، ئۇنى ئاجايىپ پارلاق ئىستىقبال كۈتۈپ تۇرغاندەك يۈرىكى تىپچەكلەپ، ئاجايىپ تاتلىق خىياللارغا غەرق بولدى.

بەشىنچى باپ

1

ئېزىلگەن مىللەتلەرنىڭ مىللىي ئازادلىق ھەرىكىتى ۋە مىللىي ئازادلىق ئۇرۇشلىرى مۇقەررەر ئىلغار ۋە ئىنقىلابىدۇر. ئاممىنىڭ فىئودال غەپلىتىدىن ئويغىنىپ، خەلق ۋە مىللەتنىڭ ئۆزىگە ئۆزى خوجا بولۇشى ئۈچۈن ھەرقانداق مىللىي زۇلۇمغا قارشى كۆرسى ئىلغار دۇر. — ۋ. ئى. لېنىن

ئىنسانىيەت مەڭگۈلۈك كۆرەش ئىچىدە راۋاج تاپىدۇ، مەڭگۈلۈك تېنچلىق ئىچىدە ھالەك بولىدۇ... — ئادولفى گىتلېر: «مېنىڭ كۆرەشلىرىم» («3- ئىمپېرىيىنىڭ گۈللىنىشى ۋە ھالەكتى» دا كەلتۈرۈلگەن نەقىل)

چەتئەل مىسسىئونېرلىرىنىڭ قىلمىشلىرى چېكىدىن ئېشىشقا باشلىدى. چەتئەل سودىگەرلىرىگە سېتىلغان ياكى باغلانغان يەرلىك بايلار خەلقنىڭ قان - تەرنى شورا، يىلىكلىرىنى قۇرۇتماقتىدى. قىممەت باھالىق چارۋا مەھسۇلاتلىرى، قىممەتلىك مەدەنىلەر ھەقىقىي بايلىق ئىگىلىرىنىڭ قولىدىن ناھايىتى ئەرزانلا يەرلىك دەللەلارنىڭ قولىغا، ئاندىن بايلارنىڭ قولىغا، ئاندىن چەتئەللىكلەرنىڭ قولىغا ئۆتۈپ، تۆگە كارۋانلىرىغا ئارتىلىپ چەتئەلگە ئاقاتتى. ئانا زېمىن گويى ئىگىسىز يېتىمىدەك تومۇرلىرىدىكى قانلىرىنى پارازىتلارغا ئۇنسۇز ئاققۇزۇپ بېرىۋاتقاندا، بارغانسېرى مىسكىنلىك، روھسىزلىق، گادايلىق قۇچىقىدا ئىگرىماقتىدى.

ئەمدى بۇ ئىشلارغا ئاشكارە ئېتىراز بىلدۈرۈشنىڭ پەيتى كەلگەن بولۇپ، داۋاملىق قول قوشتۇرۇپ تۇرۇش چىن ئىنسانلارنىڭ ۋىجدانىغا مۇناسىپ كەلمەيدىغان ئىش بولاتتى.

ئابدىقادىر داموللا توقام مەدرىسىدە، خانلىق مەدرىسىدە، لايپەشتاق مەدرىستە يالقۇنلۇق نۇتۇقلىرىنى سۆزلىدى. ھەر دايم ئۇ بارلىق تالىپلارغا مەدرىس سەيناسىدا تۇرۇپ ئەمرى - مەرۇف قىلغاندا قوشنا - خۇلۇملار، قۇلىقى ئاڭلاپلا قالغان سودىگەر، كاسىپ... جىمكى شەھەر خەلقى مەدرىسكە تىنقىلىپ كېتەتتى. مەدرىسنىڭ ھوجرا، دەرسخانا، پىشايۋانلىرى، ئۆگزە، تام تورۇسلىرىمۇ ئادەمگە تولاتتى. شەۋقى قاتارلىقلارمۇ قۇرئاندىن تەپسىرلەر قىلىپ، خەلققە ئىسلام دىنىنىڭ ھەققانىيىتى، بۇرمىلىنىپ كەتكەن جايلارنىڭ ئەسلى ھۆكۈمى، ئىلغار دۇنيا قارىشى ھەققىدە سۆزلەيتتى ۋە ئاڭلىغۇچىلارنىڭ سوئاللىرىغا جاۋاب بېرەتتى. مۇشۇنداق بىر مەزگىل داۋام قىلغان ئويغىتىش ھەرىكىتى قەشقەردە شۇنداق جۇشقۇن بىر ۋەزىيەت ياراتتىكى، ئەيىۋەنناس! ئابدىقادىر داموللا ۋە ئۇ باشلىغان ئىسلاھات ھەرىكىتىنىڭ داڭقى يىراق - يىراقلارغا كەتتى...

ئەنە شۇنداق ئەمرى - مەرۇف قىلىنغان بىر كۈنى چەتئەل مىسسىيونېرلىرى، سودىگەرلىرى ۋە ئۇلارنىڭ يالاقچىلىرى خەلقنى قايسى تەقلىتتە، قانداق ئۇسۇلدا قارغۇلۇققا، قاششاقلىققا باشلاۋاتقانلىقى توغرىسىدا ئوچۇق توختۇلۇپ، ئۇلارنىڭ جىنايىتى شۇمۇلۇقلىرى ئېچىپ تاشلاندى. خەلق كۆرەشكە قوزغىتىلدى... شۇنداق قىلىپ، تالىپلار ئۇستازلىرىنىڭ باشلىشى بىلەن كوچىغا دەۋرەپ چىقتى. ئەتراپتىكى ئاھالىمۇ ئۇلارغا قوشۇلدى. ئۇلار شىۋىد دوختۇرخانىسىغا، كونسۇلخانىسىغا قاراپ ئاتلاندى.

ئارىپ «كۆكەمە» تەبىئىكى بۇ سەپتە بار ئىدى. ئۇ ئاسان ھاياجانلىنىدىغان مەجەزىگە كۆرە يەنىلا سەپنىڭ ئالدىدا بار ئاۋازى بىلەن سۆزلەپ، كىشىلەرنى توغرا يولغا ئۈندەپ، ھىدايەتكە دەۋەت قىلىپ باراتتى. ئۇ كېيىنكى ۋاقتلاردا ئابدىقادىر داموللىنىڭ ئۆلپەتلىرىدىن بولۇپ قالغاققا، بىر قانچە ئىلمىي مۇتالىئە، مۇھاكىمىلەرگە قاتنىشىپ خېلى كۆپ نەرسە بىلىۋالغانىدى. ئۇ ئاڭلىغىنىنى بەكمۇ ئاسان ئەستە قالدۇرۇۋالاتتى. شۇنىڭ ئۈچۈنمۇ تۈرلۈك سورۇنلاردا ئوخشىمىغان ئۆلىمالاردىن ئاڭلىغان تەپسىر، پەتىۋالارنى يادىدا مەھكەم تۇتۇپ، باشقا جايلاردا ئاڭلىغىنى بىلەن سېلىشتۇرۇپ، پۈتۈننى تېپىپ «پاچاقچى»لىق قىلىپ تۇراتتى. خېلى ئىلمى بار ھىساپلىنىدىغان موللارمۇ ئۇ بولغان سورۇنلاردا سەل ھېيىقىدىغان بولۇپ قېلىشقانىدى. ئۇ سوئالنى كۆپ سورايتتى. ئۇنىڭغا مۇنداقلا سىپاپ جاۋاب بېرىش بىلەن قۇتۇلغىلى بولمايتتى. كۆپ ھاللاردا تەپسىرلەر، پەتىۋالار

بىر بىرىگە رەپ يېمەيتى. ھەتتا بىر موللا بىر نەچچە سورۇندا بىر بىرىگە زىت بىرنەچچە خىل گەپلەرنى قىلاتتى. بۇنداق گەپلەرگە ئارىپ بەك دىققەت قىلىپ، ھېچكىم دىققەت قىلمىغان بۇنداق داڭقان پۇتى گەپلەرگە ئېسىلىپلاۋالاتتى - دە، جان باقار موللىلارنى ئوسال قىلاتتى. شۇنىڭ ئۈچۈنمۇ كۆز بويامچى كازاپلار ئۇنىڭدىن قورقىدىغان بولۇپ قېلىشقانىدى.

ئەمما ئارىپتا بىر خىل ساددە ۋە پاك ئېتىقاد بارىدىكى، ئۇ ھەرگىزمۇ يامان نىيەت بىلەن موللىلارنى قەستەنگە ئوسال قىلىش نىيىتىدە بولمايتتى. بەلكى ھەممە كىشىدىنمۇ بەكرەك دىنىي زاتلارنى ھۆرمەت قىلاتتى. ئۇ پەقەت ئاڭلىغانلىرىنىڭ قايسى راستلىقىنى ئايرىۋېلىشقا ئۇرۇناتتى. ئۆزى ئىشەنچ قىلالىغان ئەھۋالدا باشقىلارنىڭ خاتاسىنى تۈزىتىشكە ئۇرۇناتتى، خالاس. موللىلار ئۇنىڭغا نىسبەتەن سىرلىق، بەھەيۋەت، ئاللىقانداق غايىپ كۈچكە ئىگىدەك كۆرىنەتتى.

— ئاڭلىمىدىم دېمە، قەشقەلىق، ئەجنەبىلەر پاك ئېتىقادىمىزنى بۇلغاپ ياش بالىنى ئازدۇرۇۋاتىدا. ناسارا دىنىنى تېڭىۋاتىدۇ... زۇلۇمغا ئۇچرىغان خالايق ئاڭلا، زۇلۇمغا ئۇچرىغانلارنىڭ ئۆچ ئېلىشى ھالال ئىشتۇر! قۇرئان كەرىمدە: «زۇلۇمغا ئۇچرىغۇچى ئادەم ئىنتىقامىنى ئالسا ئۇنى ئەيىپلەشكە بولمايدۇ»، دېيىلگەن. ئىمانى كامىل مۇسۇلمان بولسا ئارقىمىزدىن ماڭسۇن...

ئۇلارنىڭ ئارىسىدا مۇھەممەتتۇرسۇننىڭ يېڭى دوستى ئەخەت قارىمۇ بارىدى. ئۇ مۇھەممەتتۇرسۇننىڭ يېنىدا قېنى قاينىغان ھالدا كېلەتتى. ئومۇمەن بۇ ئالامان قۇتىرىغان يولۋاسلار توپىدەك تەرتىپسىز، ئۇچرىغاننى يالماپ يۇتىدىغان، ئۇرۇپ چاقىدىغاندەك سۈر - ھەيۋىلىك كۆرىنەتتى. نامايىشچىلار قوشۇنى چۇۋاللىشىپ ئۆتكەن كۆچىلاردىن توپا - چاڭ تۈزۈپ، خۇددى جاڭگالدىن پادا يانغان چاغدىكى مەنزىرىنى ئەسلىتەتتى. بولۇپمۇ ئۈستى يېپىق تار كۆچىلاردا چاڭ - تۈزەڭ دەستىدىن نەپەس ئالماقۇمۇ مۈشكۈل بولۇپ كېتەتتى. قالايمىقان ۋارقىراشلار، ئەسكى سۆزلەر بىلەن تىللاشلار تەرغىباتچىلارنىڭ كۆچا نۇتۇقلىرىنى پات - پات بېسىپ كېتەتتى. يولدىكى ئۆتكۈنچىلەر، سودا سېتىقچىلارنىڭ بىر قىسمى يايىملىرىنى يىغىشتۇرۇپ تويقا قوشۇلۇپ تۇراتتى. تويقا قوشۇلۇشتىن قورققان، ئەمما كۆڭلىدە ھىسسىداشلىق قىلغۇچىلار ھۆرمەت بىلەن چەتتە تۇرۇپ:

— ئامىن!

— ئاللاھ نۇسرەت ئاتا قىلغاي، ئامىن! — دەپ قول كۆتۈرۈشەتتى.

باللار، قېرىلار ياكى ئاياللار سىرەج تاملاردىن ئېچىلغان كىچىك پەنجىرە - رۇجەكلەردىن قىزىقسىنىپ قارىشاتتى ۋە «ئامىن!» دېگەن ئومۇمىي چوقاننى ئاڭلىغان ھامان ئىختىيارسىز قوللىرىنى كۆتۈرىشەتتى.

ئالامان ئەنە شۇنداق تەرتىپسىز، ئەمما بىر خىل ئۈستۈن غورۇر بىلەن شىۋىد دوختۇرخانىسىغا بارغانلىرىدا بۇ يەردە ئەجنەبىيلەرنىڭ قارىسىمۇ كۆرۈنمەيتتى. ئۇلار ئاللىقاچان ئەنگىلىيە كونسۇلخانىسىغا ۋە باشقا چەتئەل مۇئەسسەسەلىرىگە قېچىپ ئۆلگۈرۈشكەندى. بىر نەچچە مىللىي مۇناپىق يالاقچىلىرىمۇ قېچىشقان، بىر قىسمى ئەمدىلا قولغا چۈشكەن بىر نەرسە بولسا مۇشۇ باھانە بىلەن چۆنتەككە تىقىش كويىدا تىمسىقلاپ، قېچىش تەرەددۇتىدا تۇرۇشقاندى.

غەزەپكە تولغان كىشىلەر ئۇرۇپ چېقىشنى باشلىدى. بەزىلەر ھېلىقى تۆۋەن دەرىجىلىك يالاقچىلارغا لەنەت ياغدۇرۇۋاتاتتى. بۇنداق سورۇنلاردا سۆزلەشنى قولدىن بەرمەيدىغان ئارىپ «كۆكەمە» ھېلىقىلارنىڭ ئېڭەكلىرىنى «ئەركىلەتكىلى» تۇرغاندى:

— نومۇس قىلمىدىڭمۇ؟ ئۆزەڭ كىمەن؟ مۇسۇلمان بالىسىمۇ؟ مۇسۇلماننىڭ سۈيۈدۈكىدىن بولۇپ، ئەمدى ناسارا بولدۇڭمۇ؟ ئاچ نەپسىڭنى دەپ شۇنداق قىلغانسەن؟ دوزاقتا سەندەكلەرگە ئوتتىن تائام راسلانغان، ئەمدى شۇنى يەپ توپارسەن! ھۇ خاۋارىچ!

— قۇرۇق گەپنى قىلمىغىناۋاي، ئاغىنە! دۇمبالغىلى قويساڭچۇ، بۇ ھارامدىن بولغاننى! مۇنداق نېمىلەرنىڭ دىلىغا قۇلۇپ سېلىنىپ كەتكەن، بەربىر ھىدايەت تاپمايدۇ. ئۇندىن كۆرە ئىتتى دۇمبالغاندەك دۇمبالغان ياخشى! دەردىڭ چىقىدۇ! ئۆرە، خالايق!

— مەن ئادەم بولاي! باشقىلەتن ئىمان ئېيتاي! ۋايىجان! ۋاي مېنى ئۆلتۈرمەڭلا! خۇدا ھەققى!...

— بېشىغا كۈن چۈشكەندە خۇدانى تىلغا ئالدىغۇ ماۋۇ، زۇۋانىڭ تۇتۇلغۇ!

— ئۆرە! دەسسە!...

— ئاۋايلىسىلا، غوجام! مەن مۇناپىق ئەمەس، مېنى ئۇرغىلى تۇردىلىغۇ...

— خاپا بولمىسىلا، ئادەم تولا يەردە شو...

بۇ قالايمىقانچىلىقتا جىنايەتكار كىشى ئوڭايلا پايدا ئالدى، ئالاماننىڭ ئاياقلىرى ئاستىدا ئۆمۈلەپ، چاتراقلىرىدىن قاچتى. ئەمما بۇ تەرتىپسىز توپ ئۆز

قوشۇندىكىلەردىن بىر نەچچىسىنىڭ باش - كۆزىنى يېرىپ قويۇشتى. شۇنداق بولۇشىغا قارىماي ئومۇمى غەزەپ، ئورتاق نەپرەت ئۇلارغا بۇ ئىشلارنىڭ ھىسابىنى قىلىشقا ئىمكان بەرمەيتى.

مۇشۇ مەزگىل ئىچىدە بىر توپى قولغا چۈشكەن ئىنجىللارنى كۆيدۈرۈشكە، بىر توپى مەتبەئە ماشىنىلىرىنى ئۇرۇپ چىقىشقا، ئىشك - دەرىزىلەرنى سۇندۇرۇشقا، كۆرۈنگەنلا نەرسىنى ئۆرۈپ - چۆرۈشكە باشلاشتى. ئەپلەپ پۇلغا يارىغۇدەك بىر نېمە بارمىكىن دەپ تىمسىقلاپ يۈرگەنلەر مۇ يوق ئەمەس ئىدى. خەلق ئىنقىلابى غايەت زور قىيانغا ئوخشايتتى. بۇنداق قىياندا نېمىلەر ئاقمايدۇ، دەيسىز؟ ئىشقىلىپ ھەممە نەرسە، غەلدە - غەشت، پاسكىنا نەرسىلەر مۇ ئاقاتتى. ئەمما بۇنداق مۇرەككەپ تەركىپلىك كۈچ، چوڭ نىشاندىن ئېيتقاندا يەنىلا تارىخىي ۋەزىپىسىنى ئورۇندايتتى. مۇھەممەتتۇرسۇن بىلەن ئەخەت قارى ئىنجىل كۆيدۈرۈپ، مەتبەلەرنى چىقىپ ھەممە يېرى كۈل توزانلىرى، مەتبە مېيىدىن بۇلغىنىپ تونۇغۇسىز بولۇپ كەتكەن بولسىمۇ، غالىپلارچە جۇشقۇنلۇق، غەلبە شادلىقى كۆزلىرىدىن چىچىلىپ تۇراتتى. مۇھەممەتتۇرسۇن ئەنە شۇ ئالامان ئىچىدە تاغىسىنى غىل - پال كۆرگەندەك قىلدى - يۇ، يەنە دەرھال يۈتتۈرۈپ قويدى. ئۇ تاغام توغرا يولغا ماڭغان ئوخشىمامدۇ، دەپ ئويلاپ قالدى. ئەمما دەرھال بىر كۆڭۈلسىز گۇمان بۇ ئويلىرى ئۈستىگە سايە سالدى. «جاسۇسلارمۇ ئارىمىزدا بارمۇ، نېمە؟». بىراق، يەنە تاغىسىدىن گۇمانلىنىشنى توغرا كۆرمىدى.

... نامايىشچىلار ئۆز خىياللىرى بويىچە پارلاق غەلبىلەرنى قولغا كەلتۈرۈپ، يەنە شۇنداق تەرتىپسىز چۇۋالشىپ قايتىشتى. بۇ چاغدا ئۇلارنىڭ قولىدا نە پىلاكات، نە شۇئار، نە بايراقچىلار يوق ئىدى. بايا قىزىشىپ كەتكەندە ئۇلار ھەممىنى ئۇنتۇشقان بولۇپ، سانسىز ئاياقلاردا ھەممە چەيلىنىپ كەتكەندى... مۇھەممەتتۇرسۇننىڭ ئالامان ئىچىدە تاغىسىنى كۆرگىنى خىيال ئەمەس ئىدى. ئۆمەر بايلار، «دارىن»لار، پەرەڭلەر، «جەدىتتىزىم»غا قارشى موللىلار بىكار ياتىغانىدى، ئەلۋەتتە. ئۇلار ئۆزلىرىنىڭ چاپارمەنلىرى، خىزمەتكارلىرى ۋە ياكى باشقا ئەرزان باھالىق قۇلاقلىرىنى نامايىشچىلار سېپىگە قوشۇۋەتكەندى. شۇ كۈنى ئاخشىمىلا ئۇلارنىڭ ھەر قايسىسى ئۆز سىستېمىلىرى بويىچە مەلۇماتلارنى رەتلەپ، خەتەرلىك ئۇنسۇرلارنىڭ رويخېتىنى تۈزۈپ چىقىشتى. ھۆكۈمەت تەرەپىنىڭ خەتەرلىك دەپ تىزىملاپ چىققان ئادەملىرى — بايلارنىڭ، موللىلارنىڭ،

ئەجنەبىيلەرنىڭ ئۆزئارا ئوخشىمايتتى. شۇنداق بولسىمۇ ھەممىسىنىڭ تىزىملىكىدە بىر نەچچە ئىسىم ئوخشاش چېلىقاتتى. ئۆز ئۆزىدىن مەلۇمكى، بۇلار ئابدۇقادىر داموللا ۋە ئۇنىڭ سەبداشلىرى — مۇددەرسلەر، داموللېلار، تالىپلار ئىچىدىن مۇھەممەتتۇرسۇن قاتارلىق بىر قانچەيلەن، باشقا ئاممىدىن ئارىپ «كۆكەمە»، ئەخەت قارىلار بارىدى.

موللېلارنىڭ ئۆچمەنلىكى ھەسەتتىن بولغاچقا ئۇلار پەقەت «جەدىت» موللېلارنىلا يوقۇتۇشنى ئويلايتتى. شۇندىمۇ باشلامچىلىرىدىن بىر ئىككىنى ئۆلتۈرۈپ چۆچۈتۈپ قوبۇشلا كىپايە دەپ قارايتتى. بايلارمۇ شۇنداق قاراشتا ئىدى. ئۇلار ئارتۇقچە تەكەببۇر بولغاچقا باشقا ئاكتىپ ئىشتىراكچىلارنى كۆزىگە ئېلىپمۇ قويمىتتى. ھۆكۈمەت ئاڭلىق قاتناشقۇچىلارنىڭ ھەممىسىنى خەتەرلىك دەپ ھىساپلايتتى. ئۇلارنىڭ قارشىچە ئىسياننىڭ ئەڭ كىچىك بىخىنىمۇ رەھىمسىز يوقىتىش كېرەك ئىدى. شۇڭا ئۇلارنىڭ توپىلغان ئاخباراتى بىر قەدەر تەپسىلىي، ئىنچىكە، «خەتەرلىك ئۇنسۇر»لارنىڭ سانىمۇ ئەڭ كۆپ ئىدى. ھۆكۈمەت ئەمدى ئەڭ خەتەرلىك دەپ قارالغانلارغا مەخسۇس پايلاقچىلارنى بېكىتتى. شۇنداقلا ئىككىنچى، ئۈچىنچى دەرىجىلىك ئۇنسۇرلارنىڭ پائالىيىتىنىمۇ قەرەللىك ئىگىلەشكە باشلىدى.

ئۇزۇن يىل ئۇخلاپ قالغان كىشىلىك غورۇر بۇ بىر قېتىملىق كۆرەش جەريانىدا قايتىدىن ئويغىنىپ، خېلىلا كۈچىيىپ قالغان بولۇپ، خۇددى «ئىنسانىيەت مەڭگۈلۈك كۆرەش ئىچىدە راۋاج تاپىدۇ...» دېگەندەك كوچا كويلاردىمۇ روھلۇق چىرايلارنى كۆرۈشكە بولاتتى. چېرىكلەرنى كۆزلىرىگە ئىلمەيتتى. بەلكى يالغۇز جايلاردا ئۇچراشقان چېرىكلەرنى دۇمبالاپ قېچىشەتتى. ھۆكۈمەتمۇ بۇ خىل ئۈستۈن كەيپىيات سەۋەبىنى ئاشۇ نامايىشتىن كۆرەتتى. چۈنكى ھۆكۈمەت بىلەتتىكى: توختام سۈدەك جىملىق غورۇرنى ئۇخلىتاتتى. مىللەت ئۇرۇشتىكى قىرغىنچىلىق تۈپەيلىدىن ئەمەس، بەلكى، قارشىلىق كۆرسىتىش كۈچىدىن مەھرۇم بولۇش تۈپەيلى نەسلى قۇرۇپ كېتەتتى.

«ھارۋىدا توشقان ئالدىغان» ھىلىگەر «دارىن»لار بۇنداق ھەرىكەتلەرنىڭ تەشكىللىگۈچىسى بولغان «نوپۇز»نى يوقۇتۇشتا «ئۆز گۆشىنى ئۆزىنىڭ يېغىدا قورۇش»نى ئەڭ ياخشى چارە دەپ قارىدى. بۇنداق بولغاندا ئاممىنىڭ نەپەت نىشانى ئۆز ئىچىگە بۇرىلاتتى. شۇنىڭ بىلەن ھۆكۈمەت «خالىس» ئوتتۇرىغا

چىقىپ ياراشتۇرغۇچى بولسىمۇ، «ئاممىنىڭ غەزىپىنى بېسىش ئۈچۈن» ئاۋۇلاردىن بىر قانچىسىنى قۇربانلىق قىلىشىمۇ بولاتتى. كېيىنكىسىدە تېخى «ئادىل»لىق تاجىنى كېيىپ خەلق ئالدىدا ئابرويۇمۇ قازىناتتى. نادان خەلق: «ھېلىمۇ ياخشى ھۆكۈمەت بارىكەن، بولمىسا بىز خەق بىر بىرىمىزنى يەيدىكەنمىز!» دەيدىغىنى ئېنىق ئىدى.

توغرا، شۇنداق قىلىش كېرەك. ھۆكۈمەت ھەرخىل تەبىقە ئىچىدە ئەسلىدىمۇ كەم بولمايدىغان، ئاللىقاچان ئەلگە سىڭىپ كەتكەن جاسۇسلىرىنى ئىشقا سالىدى. ئۇلار مۇتئەسسەپ موللىلارنىڭ، قىزىلكۆز بايلارنىڭ چىن ئىخلاسمەن دوستلىرى سۈپىتىدە مەيدانغا چىقىپ، ئۇلارنىڭ «پايدىسىغا كۆيۈنۈپ» زارلىشىپ، ئۇلارنى دەي - دەيگە سېلىشقا باشلىدى. ھۆكۈمەت ئۆز قۇللىرىنىڭ خاراكتېرىدىكى ئاجىزلىقلارنى چوڭقۇر چۈشەنگەچكە ئۇلارنىڭ ئۇچماي قالمايدىغانلىقىنى بىلەتتى. ئۇنىڭ ئۈستىگە شىۋىدلار بىلەن مەنپەئەتتى چەمبەرچەس باغلانغان ئايرىم بايلارنىڭ ئۇنىڭسىزمۇ شۇك تۇرمايدىغانلىقى ئېنىق ئىدى.

2

نوپۇز بولمىسا تەشكىللىنىش مۈمكىن ئەمەس.

— ف. ئېنگىلس: «نوپۇز توغرىسىدا».

1924 - يىل 8 - ئاينىڭ 16 - كۈنى — ھىجرىيە 1343 - يىلى مۇھەررىمەنىڭ 14 - كۈنى كېچىسى شەرق ئاسمىنىدىن بىر يۇلتۇز كۆچتى. قەدىمىي شەھەر قەشقەرگە يورۇقلۇق ۋە ئۈمىد ئېلىپ كەلگەن بىر تال چوغ يانچۇپتىلدى. قەشقەر قايتىدىن زۇلمەت ئىچىگە پاتتى.

ئەتسى تاڭ سەھەردىن باشلاپ پۈتۈن قەشقەر خەلقى — ياخشىلارمۇ، يامانلارمۇ نوۋبىسى تەرەپكە ئاقاتتى. تار كوچىلارغا پاتمىغان خالايق تاكى ھېيتگاھ ئالدىغىچە دۆۋىلىشىپ كەتكەن بولۇپ، شىۋىر - شىۋىرلاردا بىر ئىسىم — ئاددىي ئەمما، ئۇلۇغ؛ مۇسۇلمانلاردا كۆپ ئۇچرايدىغان، ئەمما يەنە ئۇيغۇر مەدەنىيەت

تارىخدا يىگانە بولغان بىر ئىسىم يادلىناتتى. ئۇنىڭ دوستلىرىنىڭ كۆزلىرىدە ياش، دىلىدا ئەلەم، دۈشمەنلىرىمۇ ئۆيلىرىدە خاتىرىجەم ئولتۇرۇشقا پېتىنالمىي، دوست قىياپىتىدە بۇ يەرگە كەلگەن بولۇپ، مۇسبەتلىك ئاۋازدا پىچىرلاپ سۆھبەتلەرگە قېتىلغانىدى.

— راست دەمدۇ، دۈشمەننىڭ گېپىمۇ؟

— راست ئوخشايدۇ، راس بولمىسا شۇنچە خالايق بۇ يەردە نېمە قىلاتتى؟

— توۋا، «ياخشىغا كۈن يوق، يامانغا ئۆلۈم» دېگەن راس ئىكەن - دە!

— قەشقەرنى قەشقەر قىلىپ تۇرغان بىزنىڭ شۇ بىر نەچچە ئالىملىرىمىز بولماي، دوغچى بىلەن لەڭگۈڭچىلەمدى؟! ئەمدى نېمە كۆرگۈلۈكىمىز بارىكەن تاڭ، ۋاي، خۇدا!

— قانداق بولغىنىكەن بۇ؟ نېمە گەپ بۇ؟ — يېڭىلار كېلىپ شۇنداق دېگىنىچە قىستىلىپ توپقا قوشۇلاتتى.

— نېمە شۇم خەۋەر بۇ؟ ھەقەنچە بوسمۇ راس ئەمەستۇ؟!

— شۇندا بوسغۇ، ئىلاھىم!...

— تۈنۈگۈنلا كۆمدىممۇ؟ كۆزۈم قۇيۇلسۇن، راس دەۋاتىمەن. تۈنۈگۈن تېخى شۇنچە تېمەن، بەردەم تۇغان ئادەم - زە...

— شېھىد بولاپتۇ، شېھىد! تېمەن - پېمەن دەۋەرسەڭ نېمە پايدىسى ئەمدى؟ دۈشمەن قەس قىلغان گەپ!

— قەس؟! قانداق نېمىكەن ئۇ؟ ئون بېشى بامىكەن؟ ياكى بېشىدا شەمشىرى بامىكەن؟

— ئۇندا قۇمۇ ئەمەس، بىر مەزىن دېيىشىدۇ. ئېتىنى نېمە دېدى، گۆرىدىن توڭگۇز قوپقۇرنىڭ!... ھە، بىر نېمە دېيىشىۋاتىدۇ، ئاغزىمغا ئالغىمۇ كەلمەيدۇ.

— ئۇ قانداق مەزىن؟ مۇسۇلمانلار؟! ئاشۇنىڭ تولشى بىلەن نامازغا قوپۇتۇقمۇ؟ ئېست!

— ئۇ زات «مىر ئەرەپ» تىن بۇيان ماڭىدىغان چاغدا ئۇستازلىرى، چوڭ - چوڭ ئالىملار ئۇنى توسقانىكەن،...

— قەشقەلىق بەربىر قەدىڭنى بىلمەيدۇ، دېگەن گەپتە!

— ...لېكىن ئۇ ئانا يۇرتۇم دەپ يېنىپ كەپتىكەن. ھېلىقى ئالىملار ئۇنىڭ كەتكىنىگە قارىتىپ: «بۇخارا قەشقەگە كۆچتى» دەپتىكەن... ئۇ ئۇنداق - مۇنداق

ئادەملەردىن ئەمەستى جۇما...

— مەزىنىنى تاپاممايتىما؟

— شۇنى دەيمەن، ما خەق نىمىشقا بۇ يەدە بىزىرىپ تۇرىدۇ؟ توپىمىز بىلەن

دۈشمەننى ئىزدىسەك بوممامتى! بۇنچە خالايققا نېمە تەڭ كېلەلەيتى؟

خالايقنىڭ قىستاڭ توپى تەۋرەشكە باشلىدى. يىغا - زارە قەشقەر ئاسمىنى

تتربتەتتى. مەلۇم بولدىكى، مېيت ئېلىپ چىقىلىۋاتاتتى. يوپۇقلار بىلەن

بېزىتىلگەن جىنازا يىراقتىن — خالايقنىڭ باش ئۈستىدىن كۆرۈندى. جىنازا

ئارقىسىدا يىتىم بالىلار، تالىپلار ئۆزلىرىنى قان قىلىپ يىغلاپ كېلىشەتتى. گەرچە

ئۇستازى ھايات ۋاقتىدا سىڭدۈرگەن ئەقىدە بويىچە مېيتكە چار سېلىپ يىغلاش

بىدئەت بولسىمۇ، ئەمما ئۇلار مېھرىبان ئاتىسىدىن ئايرىلغان مۇشۇ دەمدە قانداقمۇ

يىغلىماي چىدالسىن؟! بۇ ئېچىنىشلىق مەنزىرە ھەممە ئادەمنىڭ كۆزىگە ياش

كەلتۈرەتتى. شۇ چاغدا ھەممە ئادەم ئۈن سېلىپ يىغلىغاچقا بۇنىڭ شاۋقۇنى

ھەيۋەتلىك گۈلدۈرمامدەك كۆكنى ياردى.

ئەلمىساقىتىن تارتىپ ھىچقانداق بىر كىشىنىڭ جىنازا نامىزىغا بۇنچە كۆپ

كىشى كەلمىگەن بولغىدى. نامازدىن كېيىن بىرمۇ ئادەم قالماي قەۋرىستانلىققا

قاراپ ئاقتى.

بۇ ھەيۋەتلىك ھازا قوشۇنى گويىا ئۆز يولىدا ھەممىنى يالماپ كېتىدىغان

قىيانغا ئوخشايتتى. ئۇنىڭغا ھىچنېمە تەڭ كېلەلمەيتتى. بۇنداق زور قوشۇن بىر

نىيەتكە كېلىدىغان بولسا ئۇ زۇلۇم دەرياسىنى قۇرتىۋېتىشكە، ئازاپ دوزىقىنى

توڭلىتىۋېتىشكە، تەڭرىتاغلىرىنى تۈزلىۋېتىشكە يارايىتى. بىراق، ئۇلارغا كىم باش

بولدۇ؟ نېمىنى چېقىش، قايسى نىشانغا مېڭىشنى كىم كۆرسىتىپ بېرىدۇ؟ مۇما

يىقىلدى! شام ئۆچتى! نوپۇز سۇندى! ئەل چوپانسىز پادىدەك قالدى...

مۇڭلۇق قوشاقلار ئازاپلانغان يۈرەكلەردىن ئېتىلىپ چىقىپ، باشقا دىللارنى

ئېزەتتى. نوپۇز ئۆلگەندى...

بۇ زور قوشۇن، ھەيۋەتلىك قوشۇن شىردەك ھۆكۈرمەيتتى، بەلكى

پادىچىسىدىن ئايرىلغان پادىدەك تەرتىپسىز، نىشانسىز بولۇپ، ئاجىز خوتۇنلاردەك

ياش تۆكەتتى خالاس! چۈنكى ئۇلارنىڭ ئاتىسى ئۆلگەن، «ئىشەنگەن تېغى»،

مەنىۋى تۈۋرۈكى ئۆرۈلگەندى!

قىساس چوقانلىرى ئۇيەر - بۇ يەردە ئاجىز خىرىلداپ ئاڭلىناتتى - يۇ،

ھازىدەك ئومۇمىي تۈس ئالمايتتى. بۇ زور قوشۇن قىساس ئېلىشقا ئەمەس، بەلكى، بىر ئۇلۇغ ئىنساننى يەر قوپىنغا ئەبەدىي كۆمۈپ قويۇشقا يارايتتى. بۇ ئۇلارنىڭ مەرھۇمغا بولغان ئىھتىرامىنىڭ، ساداقىتىنىڭ بەلگىسى، روھىنى خوش قىلىدىغان ئەمەللىرىنىڭ بېشى ۋە ئاخىرقىسى ئىدى!

ئەگەر ئۆمچىيىپ يىغلاش مەلۇم يوقۇرى چەككە يەتسە ئۆلگەن ئادەم تېرىلىدىغان بولسا دۇنيا تارىخدا پەقەت مۇشۇ كىشىلا تىرىلگەن بولاتتى. شۇنچە كۆپ ياش قاغىرىغان تۇپراققا بەھۇدە سىڭىپ كەتتى. بۇ تۇپراق ھېلىغىچە ئازاپ ياشلىرىغا تويمايۋاتاتتى. ئۇلار گويا ئۇنىڭ جىسمىنى تىرىلدۈرىدىغاندەك شۇنچە كۆپ ياش تۆكۈشتى، تەڭرىنىمۇ تەسىرلەندۈرگىدەك مۇڭلۇق قوشاقلارنى توقۇدى. بىراق، ھىچكىم ئۇنىڭ روھىنى تىرىلدۈرۈش مۇمكىنلىكىنى ھىس قىلمىدى، شۇنداق دەپ چوقان سالمىدى! چۈنكى بۇلارنىڭ ئارىسىدىكى بۇنداق چوقاننى سالالايدىغان بىردىن - بىر كىشى ئۆز ئايىغى بىلەن ئەمەس، «ياغاچ ئات» بىلەن كېتىۋاتاتتى! ئۇنىڭ يالقۇنلۇق نۇتۇقلىرىنى تەييارلايدىغان مېڭىسى، بۇ نۇتۇقلارنى ئىسسىق قان بىلەن سۇغۇرۇپ بېرىدىغان يۈرىكى ئىشلەشتىن توختىغان ئىدى!

خالايق رولچىدىن ئايرىلغان كېمىدەك ئەلەڭلەپ چايقىلىپ قەۋرىستانلىققا قاراپ كېتىۋاتىدۇ.

زېمىن ئۆزىدىن يارالغان بىر جاننى قايتۇرۇۋېلىش ئالدىدا تۇرىدۇ!

ئەمدى يەنە كۈن چىقارمۇ؟

يەنە تاڭ ئاتارمۇ؟

تاڭ ئاتمىسا ئاي چىقارمۇ؟

بۇلارغا ئىشىنىش شۇنچىلىك مۇشكۈل!

ئالتىنچى باب

1

يىتىمنىڭ ئاغزى ئاشقا تەگكىچە بۇرنى تاشقا تېگىپتۇ.
— خەلق تەمسىلى

ھەممىدىن غالىپ بولغان ۋاقىت ئاداۋەت ھەم غەزەپ جاراھەتلىرىنى قەقەچ قىلىپ چۈشۈرۈپ، غۇۋا ئىز قالدۇرۇپ ئۆتۈپ كېتىۋاتاتتى. داموللىنىڭ ئۆلۈمى پەيدا قىلغان غەزەپ تۇيغۇسى، ماتەم قايغۇسى پەقەت مەرھۇمنىڭ ئائىلىسىدىكىلەرگىلا ھەمرا بولۇپ قالدى. باشقا ھىساپسىز غەزەپلەنگۈچىلەر ئاللىقاچان بۇ ئىشقا ئاغزىدىلا قايناپ قويدىغان غۇدرىغۇچىلارغا ئايلىنىپ، ئۆز تىرىكچىلىكى يولىدىكى ئالدىراشچىلىق ئىچىدە «ۋىجدان» ھەم «ئادالەت» ھەققىدىكى دەبدەبىلىك ۋەدىلىرى، پولىرىنى ئۇنتۇپ كېتىشكەندى. ئۇيغۇرنىڭ قېنىدىكى مانا مۇشۇنداق تېز غەزەپلىنىش ۋە تېزلا پەسكارغا چۈشۈش، قىساسنى ئۇنتۇش، كۆز ئالدىدىكىلا خاتىرىجەملىك — بىر دەملىك خاتىرىجەملىك ئۈچۈن گول بولۇپ، مەڭگۈلۈك — ئەۋلادمۇ - ئەۋلاد داۋاملىشىدىغان — خاتىرىجەملىك ئۈچۈن قۇربان بېرىشكە چىدىماسلىقتەك ئاجىز خاراكتىر ھۆكۈمرانلارغا بەكمۇ تونۇش بولۇپ كەتكەندى. ئۇلار تۈرلۈك ۋاسىتىلەر ئارقىلىق يالقۇننى پەسلىتىۋالسىلا قالغان ئۇچقۇن ھەم چوغلارنىڭ ئۆز ئۆزىدىن ئۆچۈپ تۈگەيدىغانلىقىنى بىلىشەتتى.

ئەنە شۇنداق قىلىپ، قەشقەردە يېڭى دولقۇنغا كۆتۈرۈلگەن «جەدىتچىلىك» ھەرىكىتى جىمىپ، يەنە زۇلمەت تولۇق خوجايىن بولدى. زامان شەپىرەڭلىرى بەخۇدەك قانات قېقىشقا باشلىدى. «يىتىملەر ئۆيى» دە ئىنسانىي قەدىر - قىممەت تېپىپ، دۇنيادا مەھرى - مۇھەببەت دەيدىغان نەرسىنىڭ بارلىقىنى ئاز - پازلا تېتىپ كۆرگەن ئىگىسىز يىتىملەر يەنە ھاممام ئاستىدىكى گۈلەخكە قايتىشتى. ئۇلارنىڭ سەرگەردانلىق ھاياتى قايتىدىن تېخىمۇ مۇكەممەل ھالدا باشلاندى. يېڭىباشتىن يوقۇرى - تۆۋەن ھەممە تەبىقىنىڭ ھاقارەت ئوبېكتىغا، «نېرى تۇر، بېرى تۇر»غا

ئۇچرايدىغان بىچارىلارغا، قىسقىسى ئىگىسىز ئىتلارغا ئايلىنىپ قالدى! ئۇلارنى ئادەم ھىساپلايدىغان ۋە شۇنىڭ ئۈچۈنمۇ ئۇلارغا ئادەمچە مۇئامىلىدە بولغان زات ئۆلگەن، ئەمدى ھىچكىم ئۇلارنىڭمۇ مۇشۇ مىللەتنىڭ ئەزاسى، ئۆزلىرى بىلەن بىر قاندىن، بىر يىلتىزدىن ئىكەنلىكىنى تونۇمايدۇ ياكى ئۇنداقلا چىقىسىمۇ ئۇ مەھربان ئاتا ئۇلارغا بېرەلگەننى بېرەلمەي پەقەت قۇرۇقتىن قۇرۇق ھىسسىداشلىق قىلىپ قويىشىدۇ، خالاس!

مۇھەممەتتۇرسۇن ئەمدى نېمىلەر قىلىشنى بىلمەيتتى. ئۇ گاڭگىرىغان ھالدا يۈرگىنىدە پەيزىۋاتتىن ئەخەت قارى كېلىپ قالدى. ئۇلار قانداق ياشاش، قايسى تىرىكچىلىك يولى مۇۋاپىق دېگەن مەسىلىلەرنى بىللە مەسلىھەت قىلدى. بىراق، ئەخەت قارىنىڭ دېگەنلىرى مۇھەممەتتۇرسۇنغا توغرا كەلمىدى. ئۇ شەھەرگە كۆنۈپ قالغان، سەھرانىڭ ئىشلىرىنى ئەپلەشتۈرەلمەيتتى. كۆڭلىدە يەنە ئوقۇشنى داۋاملاشتۇرۇشنى ئىستىسىمۇ، ئەمدى ئىشەنچلىك ھىمات يوقىدى.

— قۇتلۇقھاجىم بىر مەسلىھەت بەرسە ئەجەپ ئەمەس، — دېدى ئۇ ئاخىرى، — بەلكىم ئۇنىڭ خىزمىتىگە ياراپ قالارمەن، بىر تەرەپتىن ھاجىمدىن ساۋاق ئالغىلىمۇ بولاپ قالا.

— ئۇ كىشىنىڭ يۈرىكى جايىغا چۈشكەنمىدۇ؟ ئەگەر ۋەسۋەسە ئىچىدە ياشاۋاتقان بولسا، «كۆتەرەممىسەڭ ساڭگىلىتىۋال» بوممىسۇن، دەيمىنا. — قېنى بېرىپ باقمادۇق.

ئۇلار شەۋقىنى ئىزدەپ تېپىشتى. شەۋقى سولغۇن كۆرىنەتتى. ئۇ ئەڭ يېقىن بۇرادىرىدىن ئايرىلغانلىقى ئۈچۈن يۈرىكى ئېچىشىۋاتقان بولشى مۈمكىن. بۇندىن باشقا مىللەتنى ئاقارتىش جەھەتتە ئەمدىلا جانلىنىۋاتقان ئۇلۇغ بىر ھەرىكەت ناھايىتى تېز ۋە ئوڭايلا نابۇت قىلىۋېتىلگەنمۇ ئۇنىڭغا بەھسەپ ھەسرەت ئېلىپ كەلگەنىدى. شۇنداق بولسىمۇ ئۇنىڭ ئورۇق يۈزىدە ئالاھىدە چوڭ بىلىنىدىغان نۇرلۇق كۆزلىرى ئۆزىگە خاس بىر خىل جۇشقۇنلۇق بىلەن چاقناپ تۇراتتى. بۇ چاقناشتا تىرىكشىش روھى، ھارماس روھ، جاھىلانە ئىرادە ئەكس ئېتەتتى. شائىرغا خاس خىيالچانلىقىمۇ بىلىنىپ تۇراتتى. ئۇ ياش يىگىتلەرنى ئىنتايىن خوشال قارشى ئالدى.

— كەلگىنىڭلار ياخشى بولدى، — دېدى ئۇ مېھمانلىرىنى ئۆيگە باشلاپ، — بولمىسا مەن سىلەرنى ئىزدەتەي دەپ تۇراتتىم، — دېدى مۇھەممەتتۇرسۇنغا.

مۇھەممەتتۇرسۇننىڭ كۆڭلىگە يەتمىگەن گۇمان قالماي، دىلغۇللۇق بىلەن سورىدى:

— مېنى ئىزدىگەنمىدىلە؟ نېمە خۇسۇستىن...؟

— خەلقنىڭ غەزەپ ئوتى ئۆچتى، قارشىلىق روھى سۇندى، ئۆملۈك ھالىتى تۈگەپ، شەخسلەرگە ئايلاندى. ھۆكۈمەت ئادىتى بويىچە ئومۇمى غەزەپ بېسىلىپ، ھەممە ئادەم «جانمۇ - جان - ئۆزىنىڭ جېنى» دەپ چېچىلغان پۇرسەتتە ئۆتكەنكى نامايىشنىڭ، داموللامنىڭ دەپنە كۈنىدىكى داغدۇغىنىڭ ھىساپ - كىتپىنى قىلىشنى باشلايدۇ. ئاڭلاشلارغا قارىغاندا سىياسىي جەھەتتىكى مەخپى تازىلاش پىشىپ تەييار بولۇپ قالغاندەك قىلىدۇ. مەنمۇ سورۇنلاردا كۆرۈنمەي يۈرۈۋاتمەن. توققۇزاققا چىقىپ بىر مەزگىل تۇردۇم، يەنە بىر مەزگىل شۇنداق قىلارمەنمىكىن. سىلىمۇ ئىلاجى قىلىپ ئۆزلىرىنى چەتكە ئېلىپ تۇرسىلا. سىلى داموللامنىڭ بىر تال كۆچتى، كۆچەت قويغۇچىنىڭ ئۈمىدى نېمە؟ كۆچتىم كۆكلەپ قالسا دەيدىغۇ؟ سەھرا تەرەپلەردە ئۇرۇق - تۇققانلىرى بولسا شۇ تەرەپلەردە ئىستىقامەت قىلىپ تۇرسىلا. بوران ئۆتۈپ كەتسە مەن سىلىنى ئىزدىتىمەن.

— مېنىڭ شەھەردە بىرلا تاغام با. ئوندىن باشقا ھېچنەمە يوق... — دېدى ئۇ مەيۈسلۈك بىلەن. ئۇنىڭ سەھرادا ئانا تەرەپ تۇققانلىرى بارىدى، ئۇنىڭ بالىلىق دەۋرىنىڭ بىر قانچە يىلى شۇ يەردە ئۆتكەنىدى، بىراق، ئانىسىغا تالىق ئەسلىمىلەر خىيالىدىن ئۆتكەندە ۋۇجۇدى شۈركىنىپ كەتتى - دە، ئۇ ھەقتە ئويلىغۇسى، ئۇنداق تۇققانلىرىنىڭ بارلىقىنى ئېسىگە ئالغۇسىمۇ كەلمەي قالدى.

— بوممىسا بىزنىڭ ئۆيگە چىقىپ تۇ، ئاغىنە، — دېدى ئەخەت قارى، — بىزنىڭ ئىشلىرىمىزغا قارىشىپ بېرىپ تۇساڭ، ئاڭغىچە ئۇسقىنىڭ چۈشۈپ قالسا شۇيەدە جاھان تۇتۇپ قالاسەن، ئىشقىلىپ، قالغىنىغا خۇدانىڭ بۇيرىغىنى كۈتمەمسەن.

— بولىدىغان گەپكەن، ئىنىم، شۇنداق قىلسىلا. شۇيەرنىڭ ئەھۋالى ياربەسە بالىلارنى ئوقۇتسىلا تېخى ياخشى.

— مەن؟! —

ھە، سىلى. نىمە، بالا ئوقۇتۇشنى شۇنداق سىرلىق ئىش دەپ ئويلايلا؟ ئۆزلىرى بىلىدىغاننى ئۈگەتسىلە بولىدىغان گەپ. ھېچ بولمىغاندا سالام خەت يېزىشقا ياراپ قالسىمۇ بىرگە ھىساپ ئەمەسمۇ؟

—بۇنى كېيىن بىرنىمە دەرمىز...

— مەن ساڭا ئوقۇيدىغانلارنى ژىغىپ بېرىمەن، ئۆزەممۇ ئوقۇيمەن. بىزنىڭ ئۆيدىن بىرنى — بىز ئېغىزنى بىكالاپ بى ئىش قىمامدۇق.

ئۇلار شەۋقى بىلەن چۈشلۈك تاماقتا بىللە بولغاچ ھەر خىل تېمىلاردا پاراڭلاشتى. داموللامنى ئەسلەشتى. ئۇنىڭ تالانتى، مىللەت ئۈچۈن قىلغان ئۆچمەس خىزمىتى، ئۇنىڭ غايىسى ھەققىدە چوڭقۇر سېغىنىش ئىچىدە سۆزلەشتى. بولۇپمۇ شەۋقى سەپدىشىنىڭ تېخى كىشىلەرگە ئاشكارىلانمىغان بىلىم غېزىنلىرى، ئۇنىڭ مەقسىدىنىڭ بۈيۈكلىكى، ئىككىنچى قەدەمدە نىمىلەرنى قىلماقچى بولغانلىقى قاتارلىقلارنى سۆزلەپ بەردى. ئاندىن ئىككى مېھمان ساھىبىخان بىلەن خوشلىشىپ چىقىپ كەتتى.

ئەخەت قارى دوستىنى بەكمۇ چىڭ تۇتۇپ ھازىرلا مېڭىپ كېتەيلى دەپ تۇرۇۋالدى. بىراق، مۇھەممەتتۇرسۇننىڭ ھەقىقەتەنمۇ شەھەردىن كەتكۈسى يوقىدى. ئۇمۇ بارلىق شەھەرلىكلەردەك سەھرايلىقلارنى ياراتمايتتى، سەھرا يېرىنى پەس كۆرەتتى. گەرچە ئۇنىڭدا ھەرقانداق بىر تۆۋەن تەبىئىي ياراتمىغۇدەك سالاھىيەت، ئىش - ئوقەت بولمىسىمۇ، قانغا سىڭگەن: «مەن كۆتۈمنى ياراتمايمەن، كۆتۈم مىنى ياراتمايدۇ» دېگەن خاراكتىرنىڭ ئويناۋاتقان رولى تۈپەيلى ئەنە شۇنداق تارتىشتى. قاندىكى بىخۇتلۇق، «مەست كاللا»لىق خاراكتىر بولسا ئۇنىڭغا، نىمە خەۋپ بولاتتى، نىمىدىن قورقاتتىڭ؟ دەپ ۋەسۋەسە سالاتتى. بىراق ئۇ شەۋقنى ھۆرمەتلىگىنى ئۈچۈنلا ئۇنىڭ تاپىلاشلىرىنى ئورۇنسىز دەپ قاراشتىن خىجىل بولۇپ، سەھرانى كۆرۈپ باقماقچى بولدى. ئۇ تاغسىغا خوش دەپ ماڭغۇسى، ئۆزىنىڭ كەتكەن يېرىنى ئۇقتۇرۇپ قويغۇسى كەلگەن بولسىمۇ، «بەربىر ئۇزۇن تۇرمايمەن» دېگەن خىيال بىلەن دوستىنىڭ رايىغا بېرىپ پەيزىۋاتقا قاراپ مېڭىشتى. دەڭدە ئەخەتقارنىڭ ئىشىكى بارىدى. دەسلەپ مۇھەممەتتۇرسۇن ئىشەككە مىنىۋېلىشقا ئۇنىماي شەھەرلىكلەرچە چوڭچىلىقنى قىلدى. كېيىن ھېرىپ كەتكەندە مىنىشكە مەجبۇر بولدى. ئۇنىڭ بۇ قىلىقى ئىككىسىنىڭ ئارىسىدا شەھەرلىك، سەھرايلىقلار بويىچە بولىدىغان ھەزىل - چاقچاقلارنىڭ چىقىشىغا سەۋەپچى بولدى. مۇھەممەتتۇرسۇن سەھرايلىقلارنى راسا مەسخىرە قىلدى. ئۇ بۇ جەھەتتىكى نۇرغۇن لەتىپىلەرنى بىلەتتى.

— بىر سەھرايلىق شەلىكىنىڭ ئۆيىگە چىرىپتىكەن، ھالۋا ئېتىپ كىچىك

تەخسىدە ئېلىپ كەپتۇ. سەرالىق بۇ شەلىك ئاغىنىسىدىن تازا ئاغرىنىپ، «بۇ تازا پىخسىق بىر نىمە ئوخشىمامدا، ئۇماچنى تەخسىدە ئېلىپ كېلىۋاتقىنىنى قارىمامدىغان» دەپ ئويلاپتۇ. ئۇ ساھىپخاننىڭ نانغا مىلاپ يەۋاتقىنىنى دوراپ نانغا مىلەپ ئاغزىغا شۇندا سامماسما، قايلىسا كارامەت تاتلىق نەسىكەن - دە، شۇنىڭ بىلەن بۇندا «تاتلىق ئۇماچ»نى پات - پات ئىچىپ تۇغىسى، بۇندا ئاز قىممىي چىنلەپ ئىچكۈسى كېلىپ ئۈگۈنۈۋالماقچى بوپتۇ - دە، ساھىپخاندىن سوراپتۇ: «بۇ تازىمۇ تاتلىق ئۇماچ بوپتۇ، بىزمۇ ئۈگۈنۈۋاساق بولىدىكەن» دەپتۇ.

— بۇ ئۇماچ ئەمەس، ھالۋا، — دەپتۇ شەلىك.

— نىم بوسا مەيلى، ئىشقىلىپ بىز بۇندا نەسىنى ئۇماچ دەيمىز، ئەمما بۇندا تاتلىق ئەمەس. بۇغداي ئۇندا ئاتىلا دەيدىغان بىر نىمە ئىتىمىز، ئۇمۇ بۇندا ئەمەس. بۇ تاماققا نىمىلە كېتىدىغانلىغىنى دەپ بەگەن بوسىلا، خوتۇنغا دەپ بىر ئەتكۈزۈپ باقسام دەيمەن.

ساھىپخان ئۇنىڭغا كېتىدىغان خۇرۇچلارنى دەپ بېرىپتۇ. قاندا تەڭشەشنىمۇ ئېيتىپ بېرىپتۇ.

— تۇزچۇ؟ — تۇزنى دېمىلە، — دەپتۇ سەرالىق، — تۇزدىن قانچىلىك سالىمىز؟

مانا شۇنىڭ بىلەن «ھالۋىغا تۇز قۇيغاندەك» دېگەن تەمسىل چىقىپتىكەن. ئەخەتقارى تۇز كۆڭۈللۈك بىلەن:

— بۇ شەلىك ساختىپەزلەرنىڭ توقۇغان گېپى. ھالۋىنى بىزمۇ بىلىمىز، — دېدى.

— ھېلىقى ئىشتىن كېيىن ئۈگۈنۈۋالغانسىلە، تايىنلىق. يەنە بىرنى ئېيتىپ بېرەيمۇ؟

— بولدى، مەن شەلىكلەرنىڭ ساراڭلىقىدىن بىرنى دەپ بېرەي، — دېدى ئەخەتقارى. ئاندىن بىر توپ شەلىك مېھمانلارنىڭ كەچكۈزدە سەھراغا چىققانلىقى، كانجا قىلىنغان سانسىز ئېتىزلارنى كۆرۈپ ھەيرانۇ - ھەس بولۇپ، بۇ يەردە نىمانچە كۆل تولسا؟ دەپ سورىغانلىقىنى ئېيتىپ بەردى. بىراق ئۇ تولۇمۇ ئاددى قىلىپ ئېيتقاچقا ئۇنىڭدا كەمستىش مەنىسى كۆرۈنمەيتى.

— ئەمدى ماڭا كەلگەندۇ؟ — دېدى مۇھەممەتتۇرسۇن قەتئى يېڭىپ چىقىش ئۈچۈن تىرىشىۋاتقاندا بىزەڭلىك بىلەن.

شۇنداق قىلىپ ئۇلار خېلىلا قىزىشىپ قالدى.

— بولدى قىلەۋە، ئۆگزىگە چىچىدىغان ھارامزادە شەلىك، — دېدى ئەخەتقارى ئاچچىقىدىن قىزىرىپ كەتكەن بولسىمۇ مېھماننىڭ ھۆرمىتىنى ئۇنۇتماي، كۈلۈپ تۇرۇپ.

— ماقۇل، بولدى قىلدۇق، لايىسۇ ئىچكەن سەرالىق!

ئەخەتقارىنىڭ ئۆيىگە يېقىنلىغانچە مۇھەممەتتۇرسۇننى بىر خىل يېقىندىلىق رۇھى ھالىتى، ئۆز - ئۆزىگە بولغان ئىشەنچىدىن مەھرۇم بولۇش تۇيغۇسى ئىسكەنجىگە ئېلىپ، ئۆزىنىڭ ھازىرقى سالاھىيىتى يادىغا يېتىش بىلەنلا ئەخەتقارىغا ياقىدىغان گەپلەرنى قىلىشقا، سەھرىلىقلارنى مەرت، تۈز كۆڭۈل دەپ ماختاشقا باشلىدى.

— مانا، مانا، شەلىك دېگەن مانا شۇندا ھارامزادە بولۇدۇ - دە، — دېدى ئەخەتقارى ئەنتىنى ئېلىش پۇرسىتىنى چىڭ تۇتۇپ، — «خەپ، بىزنىڭ مەھەللىگىمۇ باراسەن» دەيدىغان شەلىك، بىزنىمۇ شۇندا ئويلاپ قالدىڭغۇ؟ خاتىرجەم بول. شەلىك «ئۆيسەن» دەپ قولى كۆكسىدە تۇرسىمۇ، ئۆيىگە چىسە قوساق تويمايدىغان لاقا - لۇقىلارنى تىزىپ قويۇپ، قۇرۇق چايغا زولىغان بىلەن، بىز ئۆيسەن دېدىقمۇ، ھەرگىزمۇ قۇرۇق پەش ئەمەس، جىڭ گەپ، — ئۇ مۇھەممەتتۇرسۇننىڭ بارغانسېرى مۇرىسىگە چۆكۈپ كېتىۋاتقان بېشىغا قاراپ، سەل ئىچى ئاغرىپ قالدى بولغاي، — ئادېش، كۆڭلىڭىگە كەلمىگەندۇ؟ سەرالىق دېگەن گەپنى تۈز قىلىدۇ، خاپا بولمايسىلە، — دەپ قوشۇپ قويدى.

ئەمما بۇ چاغدا مۇھەممەتتۇرسۇن يەنە بىر ئىشنىمۇ ئويلاپ خىجىل بولۇپ قېلىۋاتاتتى. ئۇنىڭ ئويلىغىنى مەرھۇم داموللامنىڭ بىز خەقتىكى يۇرتتۇزلىقنىڭ قانداق يىلتىز تارتقانلىقى، ھەتتا خېلى ئوقۇمۇشلۇق كىشىلەرمۇ كۆپ ھاللاردا ئۆزىنى تۇتالماستىن تار مەزھەپچىلىككە بېرىلىپ كېتىدىغانلىقى ھەققىدىكى سۆزلىرىدى.

ئەخەت قارىنىڭ ئۆيىدە بىر سىڭلىسى، ئاتا - ئانىسى ۋە خوتۇنى بولۇپ،

جەمئى بەش جان ئادەم ياشايتى. ئۇنىڭ توي قىلغىنىغا بىر يىلدىن ئاشقان بولسىمۇ، تېخى بالىسى يوق، ئايالى «گۇماندار» ئىدى. بۇ ياش كېلىن سەھراڭلارچە تۈز، ساددە ئىدى. چىرايى بەك گۈزەل بولمىسىمۇ، زىلۋا، مەڭزى قىزىل، كۆكرەكلىرى چىڭ ۋە زوقنى تارتقۇدەك كۆتۈرۈلۈپ تۇراتتى. ئەمما پولا مپاي قىلىپ تىكىلگەن سەگەز كۆڭلەك ياكى خام ئەتلەس كۆينەكتە ئانچىۋالا بىلىنىپ كەتمەيتتى. پەقەت بىرەر ھەرىكەت تۈپەيلى تاسادىپەن بىلىنىپ قالاتتى. سىڭلىسىمۇ بويىغا يېتىپ قالغان بولۇپ، بىر ئاز نورمالسىزدەك قىلاتتى. ھە دېسىلا ھىجىيىپ، «كالا دېسە پاقالچاق» دەپ، يېقىمىسىز ئاۋازدا چىرقىراق سۆزلەپ تۇراتتى.

ئومۇمەن ئەخەت قارىلارنىڭ تۇرمۇشى شۇ زامان، شۇ ماكانغا نىسبەتەن ھاللىق سانىلاتتى. دادىسى باپكارلىق قىلاتتى، قوشۇمچە خىراجەتلەر خام سېتىشتىن كېلەتتى. ئاشلىقى ئۆزىگە يېتەتتى. ساھىپخانلار دەسلەپ ئوغلىنىڭ بىر شەلىكىنى ئاغىنەم دەپ باشلاپ چىققىنىدىن ئۆزلىرىنى خېلى ئابرويلىق بولۇپ قالغاندەك چاڭلاپ، خوشال بولۇشتى، ياخشى مەھمان قىلىشتى. كېيىن ئۇنىڭ ئۇزاق تۇرۇپ قالىدىغانلىقىنى ئاڭلاپ ئانچە ئوچۇق چىراي ئېچىشىمدى. چۈنكى، بىرىنچىدىن بىر تەييارتاينى بىكاردىنلا بېقىش ئۇلار ئۈچۈن ئېغىر كېلەتتى. ئىككىنچىدىن، بىر بويىغا يەتكەن قىز بار ئۆيدە ياتىۋاش ئەركەكنىڭ ئۇزاق تۇرىشى ياخشىلىقتىن دېرەك بەرمەيتتى. كەم دېگەندىمۇ گەپ - چۆچەك كۆپىيەتتى، قىزنىڭ بەختىگە توساق بولۇپ قالاتتى. بىراق ئۇلار ئەخەت قارىنى بەك ئەتىۋارلايدىغان بولغاچقا ئۇنىڭ ئارزۇسىغا مۇخالىپ كېلەلمەي ئىچىدە بىلىشتى.

ئەخەت قارى ھاپىلا - شاپىلا تەرغىباتلار قىلىپ بالىلىرى بار ئائىلىلەرنى بالىلىرىنى ئوقۇتۇشقا ئۈندەپ سەككىزدەك بالا يىغدى. بىر ئېغىز ئۆيىنى بىكارلاپ دەرسخانا قىلىشتى. كېيىن ئۆي لازىم بولغاچقا دەرسخانا پىشايۋان ئورنىدىكى چەللە ئاستىغا كۆچتى. مۇھەممەتتۇرسۇن دەسلەپتە تولىمۇ ئەستايىدىللىق بىلەن ئىش باشلىدى. بارا - بارا سوۋۇپ، بۇ سەھراڭلارنىڭ دۆتلىكىدىن زېرىكىپ، ھەم ئۇلارنى بەربىر بىلىمگەندىكىن دەپ، ئاغزىغا كەلگەنچە بىلجىرلاپ، جان بېقىش خىيالى پەيدا بولۇپمۇ تۇردى.

ھەر قېتىم بىر ئىش بىلەن ھويلىغا چىققان قىز (ئەخەت قارىنىڭ سىڭلىسى) ھويلا سۇپىسىنىڭ تۈۋىدە ئۆزىنى ئۇنۇتقان ھالدا تۇرۇپ قالاتتى ۋە ئاغزىنى سىڭا ئېچىپ، ھىجايغىنچە مۇھەممەتتۇرسۇننىڭ دەرس ئۆتىشىنى تاماشا قىلاتتى. ئۇنى

يە دادىسى ياكى ئانىسى ئاچچىقى بىلەن چاقىرىۋالاتتى:
 — ھەي، شەققە! بېشىڭ ئايلىنىپ قېلىۋاتامدۇ؟ ماڭە بۇيانغا! — ئۇ شۇندىلا
 چىرايىغا بالىلارچە رەنجىش ئالامىتى يۈگۈرتۈپ كېتىپ قالاتتى.
 بەزىدە ئەخەت قارىمۇ ئاشۇنداق چاقىرىپ قالاتتى. چۈنكى ئۇنىڭ ئايالى
 ئومۇمىي ئادەتكە مۇۋاپىق قېيىنى سىڭلىسىنى ئۆچ كۆرگەچكە ھەمىشە چىقىشتۇرۇپ
 تۇراتتى. يېڭى ئەر - خوتۇنلاردىكى ئامراقچىلىق تۈپەيلى ئەخەت قارى خوتۇننىڭ
 سۆزلىرىگە ئىشىنىپ قالاتتى.

تالا - تۈزدە ئۇلارنىڭ ئائىلىسى ھەققىدە «بىر شەلىكنى ئىچ كىيوغۇل قىلىپ
 ئۆيىگە ئەكىلىۋاپتۇ» دېگەن گەپلەر تارقالدى. بۇ گەپلەر مۇھەممەتتۇرسۇننىڭ
 قۇلىقىغىمۇ يەتتى. شۇڭا ئاخىرقى پۈت قويغىدەك زېمىننى ساقلاپ قېلىش ئۈچۈن
 زور دەرىجىدە ئۆزىنى تۇتىۋالدى. ھەمدە بالىلار تارقىغاندىن كېيىن دۇكانغا كىرىپ
 خوجايىنىڭ خام توقۇغىنىغا قاراپ تۇرىدىغان، بىرەر ئىش بولسا ياردەملىشىدىغان
 بولۇپ قالدى. كۆڭلىدە بولسا باپكارلىقنى ئۈگىنىۋېلىپ شەھەرگە كېتىش، شۇ يەردە
 مۇشۇ ھۈنەرگە تايىنىپ تېنىچ، خاتىرىجەم تۇرمۇش كەچۈرۈش ئىستىكى پەيدا بولۇپ
 قالاتتى. ئەمما ئۇ باشقا ئىشلارغا قارىشىپ بېرىشنى يەنىلا خاھلىمايتتى. قىغ
 چىقىرىش، ئۇلقلارغا ئوت سېلىش ۋە باشقا ئېتىز - ئېرىق ئىشلىرىنى قىلىشنى ئۆزى
 ئۈچۈن سالاھىيىتىنى پەسلەشتۈرگەنلىك دەپ ئويلاپ، ئانچە ياقتۇرمايتتى.

ھازىر ئۇ تېنىچ تۇرمۇش، كۆڭۈللۈك ئائىلە ھەققىدە كۆپرەك خىيال قىلىپ،
 بۇنىڭغا ئېرىشىشنىڭ تۈرلۈك پىلانلىرىنى تۈزۈش بىلەن بەنت ئىدى. ئەمما ئۇنىڭ
 بىر ئىشقا جان - جەھلى بىلەن كىرىشىدىغان تىرىشچاق مىجەزى يوق، تازىمۇ
 «قوڭى يوق» لاردىن بولغاچقا تۈزگەن پىلانلىرى ئانچە ئۆتمەيلا ئۆزىگە يارىمايتتى. ئۇ
 خۇددى قامغاقتەك، تەقدىرنىڭ شامىلى قەيەرگە ئاپىرىپ تاشلاش كىن، دەپ شۇنى
 كۈتەتتى، خالاس. بەزىدە تاسادىپى باي بولۇپ كېتىش خىيالى كالىسىنى
 قوچىۋېتەتتى. ئۇ پىشانەمدە ئاشۇنداق تۇيۇقسىز كېلىدىغان ئامەتلەر بولۇپ
 قالسىكەن، دەپ ئارزۇ قىلاتتى. ئاشۇنداق ئويلاۋېرىپ ئاخىرى بىمەنە خىياللارغا
 ئايلىنىپ، رىياللىقتىن پۈتۈنلەي چەتنەپ كېتەتتى.

ئۇنىڭ تازىمۇ ئۆيلەنگۈسى كەلگەندى. بىراق، ئۇنىڭغا كىم تېگەر؟ ھىچكىم
 تەگمەيتتى. شۇنداق بولۇشىغا قارىماي، سەھرايىلاردىن ئۆيلەنگۈسى يوق ئىدى. ئۇ
 ئويلىمايتتىكى، ئۇنىڭ ھازىرقى ئەھۋالىغا يارىشا ئاللايدىغىنى بىرەر مەسچىد

قەۋمىنىڭ «ساۋاپلىق ئۈچۈن» ئېلىپ بېرىدىغان ئەيىپىناق قىز ياكى تۇل قالغان ئايال ئىدى. نىكاھ ئىشىدا ئۇنىڭ خاھىشى ۋە ئىمكانىيىتى شۇنداق ئىدى. بىراق، نىكاھتىكى تاللاش بىلەن جىنسىي ئىستەك باشقا - باشقا گەپمىكىن، ئۇنىڭ كۆزىگە ئايال ئېتى بارنىڭ ھەممىسى چىرايلىق كۆرىنىدىغان بولۇپ قالغانىدى. بىچارە كېچىنىڭ كۆپ قىسمىنى ئاياللار ھەققىدىكى شىرىن ئارزۇلارنى قىلىپ، بىمەنە خىيال بىلەن ئۆتكۈزەتتى. ھەتتا بىرەر شەپە ئاڭلانسا ئەخەت قارىنىڭ ئايالى يېنىمغا كىرىۋاتامدىكىن ياكى ھېلىقى گاڭسا سىڭلىسىمىكىن، دەپ ۋۇجۇدى شۈركىنىپ، ئۆزىچە ھاياجىنى يوقۇرى پەللىگە چىقىپ، بەدىنى ئوت بولۇپ ياناتتى. ئەمما، چاپسانلا بۇنىڭ بىمەنە خىيال ئىكەنلىكى مەلۇم بولاتتى - دە، شۇندىلا بۇ خىيالنىڭ تۇز كورلۇق بولىدىغانلىقىدىن ئۆزىنى قاتتىق ئاگاھلاندۇراتتى. ئۇنىڭدىكى تەلۋە ئىستەكلەر رەھىمسىزلىك بىلەن قىستىغاندا ئۇنىڭ ئادىمىگە رىچىلىك تۇيغۇلىرى يوقۇلۇپ، ئەتىلا بىرەر ئاكتىپ ئىنكاس بىلەن قىزغا ياكى جۇۋانغا ئۆزىنىڭ تەييار ئىكەنلىكىنى بىلدۈرۈپ قويۇشقا ۋەدە بېرەتتى. ئارقىدىنلا قوشنا - قولۇملاردىن بىر ئاشنا تۇتۇۋالماقچى بولۇپ، ئۆيمۇ - ئۆي كىرىپ، نامزات تاللايتتى. بۇ ۋەسۋەسە، تېنچ تۇرمۇش، باش تىققۇدەك ماكان مەسلىسى ئۇنى پۈتۈنلەي ئىسكەنچكە ئېلىۋالغاچقا، ئىلگىرىكى ئۇلۇغۋار پىلانلىرىنى ئۈزۈل - كېسىل ئۇنتۇلغاندەك قىلاتتى.

كېيىن ئۇ قوشنىلاردىن بىرسىگە ساقال تاشلاپ مۇۋەپپەقىيەت قازىنىپ قالدى. چىڭقالغان ئەسەبلىرى ئەسلىگە كەلگەندىن كېيىن خېلى يىنىكلىشىپ قالغاندەك بولدى. بىراق، ئويىنىشنىڭ ئۆزىدىن يېرىم ھەسسە چوڭلىقى يۈرىكىنى تاتىلاپ، ئىچىدە نىمىدۇر بىر نەرسە ئۇنى رەھىمسىز ئەيىلدى. شۇنىڭ بىلەن ئۇ، بۇ ئىش ئىككىنچى تەكرارلانمايدۇ، دەپ ۋەدە قىلىپ ئىچىدىكى ھېلىقى رەھىمسىز سوتىچىنى ئالدىدى. بىراق سەھرا تۇرمۇشىدىكى بىر خىللىق، ئادەمدە ئاللىنىمىگە ئىنتىلدۇرىدىغان، مەڭگۈ قاناتلەنمەيدىغان ۋەسۋەسە ئويغۇتۇپ، زېرىكىش جانغا تەككەچكە، ئىچ پۇشقى ئۇنى ھەر كويغا سالاتتى. خېلى تىرىشچانلىقلاردىن كېيىنمۇ بىرەر ئۆزىگە مۇناسىپ ياشتىكى ئويناش تاپالمىغاندىن كېيىن، يەنە باش كۆتەرگەن، ئۇنىڭ ئۈستىگە ئاۋالقىدىنمۇ كۈچلۈك، ئاۋالقىغا قارىغاندا كۈنكىرت سېغىنىش مەزمۇنلىرىغا ئىگە ئىستەكلەرگە بەس كېلەلمەي، ۋەدىسىگە خىلاپ ھالدا ھېلىقى ئايالنىڭ يېنىغا كىرىشكە مەجبۇر بولدى.

ئۇنىڭ خىيالىدا ھامان بىرلا مۇۋاپىق نامزات بارىدى. ئۇ ئەخەتقارنىڭ ئايالىدى. ئەمما بۇ خۇشپۇراق گۈل بەكرەك تىكەنلىك بولغاچقا بەھرىمەن بولۇشنىڭ ئىلاجى يوقىدى. ۋىجدانى ئۇنى رەھىمسىز ئەپپەلەپ تۇراتتى. تېخىمۇ ئېنىقراقى ئەخەتقارنىڭ يانپىشىدا پۇلاڭلاپ تۇرىدىغان يېڭىسار پىچىقى تېخىمۇ زور چەكلەش كۈچىگە ئىگە ئىدى.

بىر كۈنى ئۇ باغدا تەرەت سۇندۇرۇپ ئۇزۇنغىچە ئىشتىنىنى ئەتكۈسى كەلمەي ھاڭۋېقىپ تۇراتتى، يېقىنلا يەردە شىلدىرلاش بولۇپ قالدى. ئۇ ئىتتىك ئىشتىنىنى كۆتۈرۈپ، چوڭ ئۈرۈكنىڭ غولىنى دالدا قىلىپ قارىۋىدى، دەل ئاشۇ جۇۋان — دەل شۇ مۇۋاپىق نامزات بىدىلىكتە ئولتۇرغانىكەن. ئۇ ئۆزىنى تولىمۇ تەستە تۇتۇپ قاراپ تۇرىۋىدى، پۇتى بىر شاخنى مىدىرلىتىۋەتكەنمۇ، شاراقلاش بىلەن تەڭلا جۇۋان ئىشتىنىنى كۆتۈرۈپ چۆچۈپ تۇرۇپ كەتتى.

— قىلىقسىز! — دېدى قىزىرىپ كەتكەن ئايال ھەم ئىتتىك ئارقىسىغا ئۆرۈلۈپ ئىشتاننى ئېتىپ، كۆيىنكىنىڭ ئېتىكىنى چۈشۈرۈپ يۈگىرگەنچە چىقىپ كەتتى.

مۇھەممەتتۇرسۇن قورقۇپ ئۆلەيلا دېدى. جان ۋەسۋەسىسى ھەممىنى بېسىپ چۈشكەچكە بايا كۆرگەنلىرىنى ئويلاپ ھوزۇرلانغۇسىمۇ كەلمەي، بۇ ئىشنى ئۈچىنچى بىرى كۆرۈپ قالغان بولسا قانداق قىلارمەن، ئۇ ئەخەت قارىغا ئېيتىپ قويايمۇ، دەپ ئويلاپ، ھېلىقى چۈچىلىق غىلاپتا پۇلاڭلاپ تۇرىدىغان يېڭىسار پىچىقىنى كۆز ئالدىدىن نېرى قىلالماي قالدى. ئۇ بۇ يەردىن قېچىپ كېتەي دېسە سەۋەپنىڭ تايىنى يوق، ھويلىغا چىقاي دېسە ھېلىقى پىچاق...

ئاخىرى كەچتە ئۇنى تاماققا چاقىرىپ ھىچيەردىن تاپالمىغان ئەخەت قارى، ئۇنى باغدىن تاپقانغىچە ھېلىقى ئورنىدىلا تۇردى.

— نېمە بولدۇڭ؟ تاتىرىپ كېتىپسەنمۇ؟

— كۆڭلۈم بۇزۇلۇپلا تۇرىدۇ... — ئۇ ئەمدىلا تولۇق خاتىرىجەم بولغانىدى.

— نېمىگە؟

— مېنىڭ كۈنلىرىم مۇشۇنداقلا ئۆتۈپ كېتىۋېرەمۇ، بىرە ئىشنىڭ پېشىنى

تۇتماي مۇشۇنداقلا ئۆتەمەنمۇ، دەيمىنا... شۇلانى ئويلاپ - زە، روھىم چۈشۈپ شۇ...

ئۇ ئەخەت قارىنىڭ بايىقى ئىشلاردىن بىخەۋەرلىكىنى بىلگەندىن كېيىن كۆپ

يېنىكلەپ كەتكەنىدى.

دېمىسىمۇ بۇ مەزگىلدە ئۇنىڭ كۈنى تەس، دەل ئۆزى دېگەندەك ئىدى. ئوقۇغۇچىلار بەزىدە كېلىپ، بەزىدە كەلمەيتتى. بەزىدە ئىككىسى، بەزىدە تۆرتى كېلەتتى. ئېنىقكى، بۇ بالىلار ئۆيدە ئىش ئېغىر كەلگەندە مەكتەپكە بارمەن، دەپ غەلۋە قىلىپ، ئىشتىن قۇتۇلاتتى. ئۇلار يادىغا ئالمىسا ئاتا ئانىسى ھەرگىز خىيالىغا كەلتۈرمەيتتى. شۇڭا بۇ ئىش ئانچە ئۇزۇنغا قالماي سۇغا چىلىشىدىغاندەك قىلىپ تۇراتتى.

كىشىنىڭ ئىچىنى سىقىدىغان زېرىكىشلىك قىش پەسلى، ئۇيقۇسىزىلار، بويتاقلار، كەمبەغلەر ئۈچۈن ئۆمۈردىنمۇ ئۇزاق بىلىنىدىغان قىش كېچىلىرى باشلاندى. سىرتلارغا چىقىش ئاز بولاتتى. ئۆيدە قاملىپ ئولتۇرۇش تولىمۇ ئازاپلىق ئىدى. ئوقۇغۇچىلار پۈتۈنلەي كەلمەي قويغاچقا ئۇ ئەمدى پەقەت ئەخەت قارىغا «ئىلىم ئۈگىنىش» بىلەنلا چەكلەندى. ئوقۇغۇچىلار ئۈچۈن ئوقۇشنى باھانە قىلىپ قاچىدىغان ئەمگەك بولمىغاچقا ئۇلار سەندەلگە پۈتۈن تىقىپ يوتقانغا ئورنىنىپ ئولتۇرۇپ چۆچەك ئېيتىشىنى كۆڭۈللۈكرەك ھىساپلىغان بولسا كېرەك... ئۇ ئەخەت قارىنى ئۆزىدىكى «يېڭى - يېڭى بىلىم غەزىنىلىرى»گە قىزىقتۇرۇپ تۇرۇش، ئەڭ ئاخىرقى ئىخلاسمىنى بولسىمۇ ئۆزىدىن بىزار قىلىۋەتمەسلىك ئۈچۈن داموللىدىن ئاڭلىۋالغان كەلگۈسى دۇنيا ھەققىدىكى ئاجايىپ گۈزەل تەسەۋۋۇرلارنى تېخىمۇ بېيىتىپ، قىزىق تەركىپلەر بىلەن ئەپسانىۋىلاشتۇرۇپ سۆزلەپ بېرەتتى. بۇلارغا ئەخەت قارى زادىلا ئىشەنمەيتتى. ئەمما زېرىكىشتىن كۆرە مۇشۇنداق «چۆچەك»لەرنى ئاڭلاپ ئولتۇرۇش ھەرھالدا كۆڭۈللۈكرەك ئىدى - دە!

مەھەللىنىڭ ياشلىرى بىر كۈنى ئوتۇنغا جابدۇشتى. تەييار تاپلىق بىلەن كۈن ئۆتكۈزۈۋاتقان مۇھەممەتتۇرسۇن نان بېرىۋاتقان ئائىلە ئۈچۈن بىر ئىش قىلىپ بەرمەكچى، يەنە بىر تەرەپتىن كەڭ دالادا بىر نەچچە كۈن نەپەسلىنىپ، سىقىلىپ قورۇلۇپ كەتكەن يۈرىكىنى يېيىلدۈرۈش ئۈچۈن ئوتۇنغا بىللە بېرىشقا جابدۇندى. دېمىسىمۇ ئۇ ھازىر بەكلا خۇدۇكسىرەپ، يىگەن - ئىچكىنى زەھەر بولۇپ تۇيىلىۋاتاتتى. ھەممە كىشىنىڭ كۆزىگە سەت كۆرىنىپ قالغاندەك گۇمانسىراپلا يۈرەتتى. بىرەرسى پىچىرلىشىۋاتقان بولسا، ئۇنىڭ كېلىشى بىلەن گەپلىرى توختاپ قالغان بولسا ئۇ ھامان ئاچچىق يۇتۇپ ئازاپلىنىپ كېتەتتى. «ھەقىچان بۇلار مېنىڭ گېپىمنى قىلىشىۋاتىدۇ. تازىمۇ ئېشەكنىڭ تاپىدەك بىر نېمىكەن، دېيىشىۋاتقاندۇ، تايىنلىق» دېگەنلەرنى ئويلاپ كېتەتتى. بۇنداق چاغلاردا ئۇ ئانىسىنىڭ تۇققانلىرى

بار سەھراغا كېتىپ، ئانىسىنىڭ تۇققانلىرىنىڭكىدە پاناھلانغۇسى كېلەتتى. ئەمما ئۇ يەردىن ھاقارەت ۋە ئاھانەت ئىچىدە ئايرىلغان دەملىرى يادىغا يەتكەن ھامان يۈرىكى ئېچىشىپ كېتەتتى. شۇ ھاقارەتنى يەنە ئاڭلاشتىن كۆرە خەقنىڭ يۇرتىدا خارۇ - زار ياشىغىنى ياخشىراق ئەمەسمۇ؟! ئۇنىڭ ئۈچۈن تۇيۇقسىزلا كەلگەن قىش ئۇنى تېخىمۇ بىچارە قىلىپ قويغانىدى. ئۇنىڭ شەلىكىمەن دەپ سەھرالقلاردىن ئۆزىنى ئۈستۈن تۇتىدىغان ئۈستۈنلۈك تۇيغۇسى بىلەن قېرىشقاندىكى، ئۇنى سەھرالقلار ئالدىدا تېخىمۇ يەرگە ئۈرۈۋەتكەنىدى: ئۇنىڭ قىشقا ھېچقانداق تەييارلىقى يوقىدى، قىشلىق قېلىن كىيىمى بولمىغاچقا ئۆزىدىنمۇ نامرات سەھرالقلار ئۇنىڭغا ئىچ ئاغرىتىپ بۇلتۇرقى ئەسكى - تۈسكىلىرىنى بېرىشكەنىدى. ئۇنىڭ كىشىلىك غورۇرى بۇنىڭدىن چەكسىز ھاقارەت ھىس قىلىسىمۇ، رەھىمسىز رىياللىق ئۇنىڭ چوڭچىلىقىنى سۇندۇرۇپ، يەنچىپ تاشلىغانىدى. غورۇر — مەۋھۇم بولغىنى بىلەن، سوغۇق — رىيال، كونكىرىت ئىدى! ئەخەت قارىنىڭ ئىلگىرىكى پاختىلىق تونىنى كەيگىنىدە ئۇ ئەنە شۇنداق روھ ۋە رىياللىقتىن ئىبارەت ئىككى تاشنىڭ ئارىسىدا تازىمۇ قىيىنالىدى. تونىنىڭ كونىلىقىدىن باشقا ئۇنىڭ كالتە ۋە تار كېلىشى ئۇنى بەكمۇ كۈلكىلىك كۆرسىتەتتى... ئائىلىدە قىلىدىغان ئىشى بولمىغاچقا باشقىلارنىڭ ئىشىغا پۇتلىشىپ، ئارتۇقچىلا بىلىنىپ قالغان، تولا ئويلىنىشتىن نېرۋىسىمۇ ئاجىزلاپ كەتكەنىدى. باپكارلىق دۇكىنىغىمۇ پەقەت قولاشمىغان خوشامەت بىلەن چىقاتتى. ئەمما ھۈنەرگە كۆڭۈل قويىمىغاچقا ھېچنېمە ئۈگىنەلمىدى. ئۇ دەسلەپكى چاغلاردا بۇ ئىشنى تۆۋەن تەبىقە كىشىلىرىگە خاس پەس ئىشلار دەپ قارىغاچقا كۆڭۈل قويىمىغانىدى. گەرچە بۇ قارىشىنى ئوچۇق ئېلان قىلمىغان، كۆڭلىدە ئۆزىمۇ بۇنداق قارىشىنى ئېتىراپ قىلمايدىغان (ساختا كەمتەرلىك بىلەن) بولسىمۇ، بەربىر شۇنداق قارايتتى. بارا - بارا «ئاتتىن چۈشكەن» دە بولسا ئاۋال پەيدا قىلىپ قويغان قاتمال ۋەزىيەتنى ئۆزىگە پۇتلاش بولۇپ قالدى. ئۇ ھامان مەن نى - نى ئىشلارنى قىلىش ئۈچۈن يارىتىلغان، ئەرزىمىگەن ئىشلار بىلەن باغلىنىپ قالماسلىقىم كېرەك، دەپ ئۆز ئۆزىنى ئاۋۇندۇراتتى. بىراق، بۇ نى - نى ئىشلارنى قىلغۇچى «ئۇلۇغ ئەرباپ» ئۆزى ياراتمايدىغان ئادەملەرنىڭ قولىغا قاراشلىق ئىدى. ئەمەلىيەتتە دىلىدىن خاھلاپ كەتمىسىمۇ، ئازراق بولسىمۇ ئەپۇغا ئېرىشىش نىيىتىدە تۆۋەندىكى كىشىلەرنىڭ تىرىكچىلىك پائالىيىتىگە قىزىقىپ قالغان قىياپەتتە ئوتۇنغا جابدۇپ، قوشنىلاردىن

لايقۇت ئۈچۈن سورىۋېلىنغان ئېشەكنى مېنىپ ياشلار بىلەن يۈرۈپ كەتكەندە دەسلەپ تولىمۇ كۆڭۈلسىز ماڭدى، خورلۇق ھىس قىلدى. كەڭ دالاغا چىققاندىن كېيىن سەل ئېچىلىپ، ئۆزىنى كۆرسىتىشكە، گەپدانلىق قىلىشقا، سەھرايلىقلارنى مەسخىرە قىلىدىغان لەتىپىلەرنى ئېيتىشقا باشلىدى. كېيىن يەنە بۇ يىگىتلەرنىڭ تۇپراقتەك پاك ئىكەنلىكىدىن تەسەرلىنىپ، تېمىنى ئۆزگەرتىپ، ئۆزى بىلگەن ۋە باشقىلارغا بىلدۈرمەكچى بولغان نەرسىلەر ھەققىدە — ئىنقىلاپ، ھۆرلۈك ۋاھاكازالار ھەققىدە قىزغىن سۆزلەپ كەتتى.

بۇرۇن بىر ئوتۇنچى بولغانىكەنمىش، ئۆمۈر بويى ئوتۇنچىلىق قىلىپ، ئۆمرىنىڭ ئاخىرىدا خۇداغا نىدا قىلىپ: «خۇدا! خۇدا دېگەن بەندەڭنى ئوتۇنچى قىلمىغايسەن» دەپتىكەنمىش، شۇنىڭغا ئوخشاش مۇھەممەتتۇرسۇن گەرچە ناھايىتى قىيىنلىغان بولسىمۇ، ئائىلىدە، ياشلار ئارىسىدا قايتىدىن ھۆرمىتىنى تاپقاندا بولۇپ قالدى. شۇڭلاشقا ئوتۇنغا ھەر قېتىمدىلا باردى. ئۇ ياشلارغا سۆزلەش جەريانىدا ئۆزىمۇ يۈرىكىگە قايتىدىن ئوت تۇتاشقاندا بولۇپ قالاتتى. ياش ھەمراھلىرىغا قىلغان تەبلىغ - تەرغىباتلىرىدىن ئۆزىمۇ ھايانغا كېلىپ، قەلبىدە ئۇلۇغلىق باش كۆتەرگەندەك، ئەمدى ھەقىقەتەنمۇ نى - نى ئىشلارنى قىلىشقا چامىسى يېتىدىغان بولۇپ قالغاندا ئۆزىنى جەسۇر ھىس قىلىپ قالاتتى. قەلبى پاكلىنىپ قالغاندا بولاتتى. گۇناھلىرىدىن قاتتىق نومۇس قىلىش، قورقۇش ھىس قىلىش بىلەن ئىچ - ئىچىدىن توۋا قىلاتتى. ئۇستازىنىڭ ئەجرىنى ئاقلاشقا بەل باغلايتتى. ئۇ ئۇستازىدىن ئۈگەنگەن سىياسىي تېمىلاردا سۆزلەشكە باشلىسا، بارا - بارا قىزىپ، ئۆزىمۇ سەزمىگەن ھالدا باشقىچە ئادەمگە، سۆيۈملۈك ھەم ئۇلۇغ ئادەمگە، ھۆرمەتكە لايىق موللىغا ئايلىنىپ قالاتتى. ئەمما ئۇنىڭ پىسخىكىسى يېتىمچىلىكتە، سەرگەردانلىقتا شەكىللەنگەنچە يەنىلا سەرگەردانلارچە قوپاللىق، قىلىقسىزلىق،... ئاساسىي ئورۇنغا ئۆتۈپ، قىزىپ سۆزلىگەندە قازانغان ھۆرمىتىنى ساقلىيالمىتى (پۇخرالار بۇنداق خاراكتېرنى «ھۆرمىتىنى سېتىپ يەيدىغان» دەپ تەرىپلىشىدۇ).

ئوتۇنچىلىقنىڭ باشلىنىشى، ئۇنىڭ جاپاسى بولۇش بىلەن بىرگە كەڭ دالدىكى ئەركىن نەپەس، ئەمگەك قىلىپ ھالال يېگەن ناننىڭ لەززىتىنىڭ بولۇشى ئۇنى خېلى خوپ ئۆزگەرتكەندى. ئۇ جاپاغا چىدات، قىيىن سىناقلارغا، ئازاپ - ئوقۇبەتلەرگە ئۆزىنى تەييارلاش نىيىتىگە كەلگەن بولۇپ، ئۇ ئۆزىنى

قىيىنچىلىقلارغا چىداشقا كۆندۈرمە كىچىدى. بۇنىڭ يەنە بىر ياخشى يېرى ئۈچ كۈنلۈك جاپالىق مۇساپە جەريانىدا بىمەنە خىياللاردىن، گۇناھ ئۆتكۈزۈش پۇرسىتى ۋە ۋەسۋەسىدىن قۇتۇلۇپ قالاتتى. كەلگەن كۈنى ھېرىپ كەلگەچكە ئېزىلىپ ئۇخلايتى...

بىراق، ئېشەكنىڭ لايىقۇتى قوشنىغا كەلگەندە ئۇ يەنە بىر نەچچە كۈن خىيال بىلەن يۈرەتتى. ئەمدى ئۇ قايتىدىن پۇت تىرەپ تۇرۇش زېمىنىگە ئىگە بولغاندەك ئىشەنچ پەيدا قىلىپ قالغاچقا ئەخەت قارىنىڭ چۈچىلىق غىلاپتا ئېسىلىپ تۇرىدىغان پىچىقى توغرىسىدىكى ۋەھىملەردىن خالى بولۇپ قالغانىدى. شۇڭلاشقا پات - پاتلا نىيىتى بۇزۇلۇپ تۇراتتى. ئەمما ئۆزىنى كۈچ بىلەن بېسىپ، خىيال بىلەنلا چەكلەنەتتى. چۈنكى، ھەرقانداق يامان خىيالمۇ ئادەمنى دار ئالدىغا ئاپارمايتتى. جاۋاپكارلىقتىن خالى ئىدى. خىيالنىڭدا پۈتۈن بىر ئەلنىڭ خەلقىنى قىرئەتسەڭمۇ ھىچكىم سېنى قاتىل دېمەيدىغان گەپ. شۇڭا ئۇ ھېلىقى چاغدا باغدا كۆرۈپ قالغانلىرىنى قايتىدىن كۆز ئالدىغا كەلتۈرۈپ، خۇددى يۈتۈۋەتكەن نەرسىنى قايتىدىن ياندۇرۇپ كۆشگەندەك، لەززەتلىنىپ ئەسلەيتتى.

ھەم ئەمگەك، ھەم دەخلىسىز خىيال، ھەم سۆزىگە ئىخلاس بىلەن قۇلاق سالىدىغان بىر توپ ساددە دوستلار ئارىسىدا ئۇ قايتىدىن ھاياتى كۈچ تاپتى. كۈنلىرى خېلى كۆڭۈللۈك ئۆتۈشكە باشلىغانىدى. ئۇنى بىردىن - بىر قىيىنچىلىق تۇرىدىغان نەرسە ھېلىقى قوشنا ئايالنىڭ ئۆيىگە چىقىپ كىرگەندىن كېيىنكى پۇشايمان ھىسسى ئىدى. چىقىدىغان چاغدا بىر نەچچە كۈن شەيتىنغا ھاي بېرەتتى. بىراق، بولالمىغاندا چىقاتتى. شۇندىن كېيىن بىر نەچچە ۋاخ خامۇش، «چىۋىن يەۋالغاندەك» كەيپىياتتا يۈرەتتى...

يەتتىنچى باپ

قەشقەرىيەلىكلەردە ۋەتەنپەرۋەرلىك تۇيغۇسى ئىنتايىن ئاجىز. ئۇلار كۆز ئالدىدىكى بىردەملىك خاتىرىجەملىكنى دەپ، دۈشمەنلىرىگە خىزمەت قىلىشتىن يانمايدۇ.

— ئ.ن. كورۇپاتكىن: «قەشقەرىيە»

1

باھار كەلدى. تەبىئەتكە ھۆسن، كېلىماتقا يىللىقلىق، ھاۋاغمۇ ئۆزىگە خاس پۇراق بەردى. باھارنىڭ ئۆزىگە پۇرىقى، جان - جانۋارلارنىڭ ئۈچەكلەردىن چىقىپ ھايات پائالىيەتلىرىنى باشلىشى كىشىگە يېڭى ھەم ئۆزىگە تۇپىلاتتى. شۇنىڭ ئۈچۈنمىكىن، مۇھەممەتتۇرسۇننىڭ تومۇرلىرىدا جۇشقۇن بىر خىل قان ئېقىۋاتقاندەك، ئۆزى قۇشتەك يېنىكلەپ، كەيپىمۇ ياخشىلىنىپ قالغاندەك بىلىنەتتى. ئۇنىڭ يوقسىزلىقى — تايانچى، بايلىقى، ئائىلىسى بولماسلىقى ئىلگىرى ئۇنى غېرىپسىندىرغان بولسا، ئەمدى ئۇنىڭغا «ئېشىكى يوق موللامنىڭ قۇلىقى تېنچ» دېگەندەك يېنىكلىك بېرىدىغان بولۇپ قالدى. تارتىشىدىغان نەرسىنىڭ يوقلىقىدىنمىكىن ھەمىشە ھەسەتكە ئوخشاپ كېتىدىغان غەلىتە يامان خىياللار كۆڭلىدىن كېچەتتى: قاتتىق يەر تەۋرەشنى، پۈتۈن دۇنيانى كومپەيكۇم قىلىۋېتىپ، دۆلەتمەنلەر بىلەن يوقسۇللارنى ئوخشاش قىلىپ قويۇشنى، شۇنىڭ بىلەن قايتا گۈللىنىش باسقۇچىدا ئۆزىنىڭمۇ بايلاردىن بولۇپ قېلىشىنى ياكى بولمىسا بۇنداق مەنسىز، قەدىر - قىممەتسىز ياشىغاندىن كۆرە ئاشۇ بالايى - ئاپەت تۈپەيلى ئۆلۈپ كېتىشىنى ئويلايتتى. ئىشقىلىپ بىر خىلدا ئۆتىدىغان زېرىكشىلىك تېنچ ھايات جېنىغا تەككەندەك، بەزىدە قاتتىق جەڭ - جىدەل، ئۇرۇش - يېغىلىق بولۇشنى تىلەيتتى. ئەنە شۇنداق پەۋقۇلئاددە بىر ئىشلار يۈز بەرگەن پەۋقۇلئاددە دەۋردىلا كۆرەش قايناملىرىدا ئۆزىنى كۆرسەتكۈسى، قەھرىمانلىقى بىلەن ماختانغۇسى كېلەتتى. ئۇنىڭسىز بۇنداق تېنچ ۋەزىيەتتە ئۇنىڭ ماختانغۇدەك ھېچنېمىسى

بولمايتتى، ئۆزىنى كۆرسىتىش پۇرسىتىمۇ بولمايتتى. ۋاھالەنكى، ئۇنىڭ يۈرىكىدە ئەسەبىي شان - شەرەپ تۇيغۇسى — شۆھرەتپەرەسلىك تۇيغۇسى بارىدى. ئۇ ھېلىقى ئۆزى ئىنتىلگەن، ئەمما يېتەلمىگەن قىزلارغا، ئاياللارغا ئۆزىنى تونۇتۇپ قويمىسا بولمايتتى، ئەلەم بولاتتى. ئۇندىن كۆرە ئۆلگىنى ياخشى ئەمەسمۇ؟! ئۇ ئەنە شۇنداق ئىچ پۇشقى ئىچىدە كۆچەت قويۇش ۋە باشقا ئەتىيازلىق تېرىلغۇ ئىشلىرىنى ئەخەت قارىغا ياردەملىشىپ ئىشلەش بىلەن ئۆتكۈزۈپ قوناق تېرىلىپ بولغان مەزگىلدە قەشقەر تەرەپتىن غەلتە خەۋەرلەر كېلىشكە باشلىدى. — پۈتۈن قەشقەر شەرى ئاياققا تۇرۇپتۇ، دارىنلا توسامماي قاپتىمىش، — دېيىشەتتى ئۇزۇن قۇلاقلار.

— شەگە يېقىن سەرانىڭ دىخانلىرىمۇ بامىش، چېرىكىلىنىڭ مىلتىقلىرىنى تاتىۋاپتۇمىش، ئاندىن قاتتىق ئېتىشىپتۇ...

بۇ خەۋەر مۇھەممەتتۇرسۇننىڭ ئارزۇسىغا مۇۋاپىق كەلدى. ئۇنىڭمۇ بىر مىلتىققا ئېرىشكۈسى، شۇنىڭ بىلەن ئاجايىپ قەھرىمانلىق داستانلىرىنى ياراتقۇسى كېلەتتى. بىراق، ئۇنىڭ شۆھرەتپەرەست تۇيغۇسى ئاددىي ئەسكەر بولۇپ، باشقا ئاددىي دېھقان ياكى ھۆنەۋەننىڭ قوماندىسىغا بويسۇنۇشقا يول قويمىتتى. شۇڭا ئۇ قوزغىلاڭغا بىر توپ پىدائىلارنى تەشكىللەپ بېرىپ قوشۇلغۇسى، مۇشۇنىڭ خاسىيىتىدە ئۆزىمۇ رەھبەرلەردىن بىرى بولۇپ قېلىش نىيىتىدە بولدى.

— مەھەللىنىڭ ياش باللىرىنى يىغ، ئەخەت قارى، — دېدى ئۇ شۇڭا ھاياجان بىلەن، — غازات قىلىشنىڭ ۋاقتى كەلگەن ئوخشايدۇ. ئوغۇل بالا دېگەننى جەڭگە يارىتىدۇ. بىر توپ بولۇپ بېرىپ سەپكە قوشۇلايلى. ھەقىچان ئۇلارنىڭ باشلىقى بىر ساۋاتسىز تومپاي، دېگىنە، ئاستا - ئاستا ئۆزىمىز ھەممىنى قوللىمىزغا ئالىمىز.

بىراق، ئەخەت قارى ئىككىلىنىپ قالدى. بۇ ئىشتىن قانچىلىك نەتىجە چىقار؟ تېنچ ھاياتقا ئۈگىنىپ قالغان كۆڭۈل، بارىغا شۈكرى قىلاتتىكى، ھەرگىزمۇ يوغىنىغا ئېرىشمەن دەپ كىچىكىدىنمۇ قۇرۇق قېلىشقا تەۋەككۈل قىلالمايتتى. ئۇنىڭ ئۈستىگە بالسىدىن ئەنسىرەپلا تۇرىدىغان، بىچارىلارچە ياشاشقا ئۈگەنگەن، بۇنداق ياشاشنىڭ قۇللۇق ياكى ھۆرلۈك بولىدىغانلىقىنى، ئادەملەر قانداق ئەۋزەللىكلەرگە ئېرىشىشى لازىملىقىنى ئويلاپمۇ كۆرمەي ياشاشقا ئادەتلىنىپ قالغان ئاتا - ئانىسىمۇ ئۇنىڭغا كۆز قۇلاق بولۇپلا تۇراتتى.

— ھەرگىز مالماتاڭ گەپ - سۆزلەرگە ئارىلاشما. قوڭاڭنى قىسىپ سىڭگەن

نېنىڭنى يە. «ئاكاڭ كىمنى ئالسا يەڭگەڭ شۇ». كىم دارىن بولسا بىزنىڭ ھاكىمىمىز شۇ، بۇ ئۇلنىڭ ئۆز ئىشى. ھامىنى سەن بولالمايسەن. بۇ سەندەك، مەندەكلەرنىڭ قولىدىن كەلمەيدۇ، — دەپ تاپىلاپ تۇراتتى. ئۇلارنىڭچە كىمنىڭ ھۆكۈمران بولۇشى ئۇلار ئويلاپ ئولتۇرىدىغان ئىش ئەمەسدى.

كۆپ ئۆتمەي قەشقەردىكى بۇ توپىلاڭنى كۆتۈرگۈچىلەر ھۆنەرۋەنلەر ۋە دېھقانلار ئىكەنلىكى، ئۇلارنىڭ باش سەردارى ئارىپ «كۆكەمە» ئىكەنلىكى ھەققىدە ئىشەنچلىك خەۋەر كېلىپ قالدى. بۇ ھال مۇھەممەتتۇرسۇندا ئىنقىلاپقا ئىشتىراك قىلىش قىزغىنلىقىنى ئاشۇرۇۋەتتى. ئارىپنىڭ باش بولۇشى ئۇنىڭغا قانداقتۇر غۇۋا ئۈمىد بېغىشلىغان بولۇپ، بۇنداق ساۋاتسىزىلاردىن «رول» نى ئېلىۋېلىش ئانچە تەس ئەمەسدى.

— ئويلاپ باقە، ئەخەت قارى، ئارىپ دېگەن قانچىلىك ئادەم؟ — دېدى مۇھەممەتتۇرسۇن ئىچى قايناپ، بوغۇلۇپ، — ئارىپ بىر قوشۇنغا باش بولۇپ دارىنلار بىلەن سوقۇشسا، بىز - زە خوتۇن كىشىدەك كۈلۈڭدىن چىقالماي ئولتۇرساق، ... بىزلا بېرىپ قوشۇلساقۋاغۇ، ئارىپ كۆكەمگە قىلغۇدەك ئىش قالمايدۇ. بىز با يەردە ئۇنىڭغا نېمە؟...

بىراق، ئەخەت قارىنىڭ ئۆيىدىكىلەر ئۇنى نازارەت قىلىپ، نەسىھەت قىلىپ، ئاگاھلاندۇرۇپ ئۇنىڭ يۈرىكىنى ئېغىتىپ تۇراتتى. قەتئىي نىيەتكە كەلگەن مۇھەممەتتۇرسۇن ئوتۇنچى دوستلىرىنىڭ قايسىسى ئۇچراشسا لاپ ۋە تەشۋىقاتلارنى بىرلەشتۈرۈپ سۆزلەپلا تۇردى. ئۇنىڭ سۆزلىرىدىكى كەلگۈسىنىڭ پارلاق مەنزىرىسى، تەسىرلىك سۆزلەرنىڭ سېھرىي قۇۋۋىتى ھەرھالدا رول ئويناشقا باشلىدى. ياشلار سەل قىزىپ قالدى. لېكىن ئۇلار ئۆز يۇرتلىقى بولغان ئەخەت قارىغا ئاسانراق ئىشىنەتتى ھەم ئەگىشەتتى. شۇڭا ئەخەت قارىغا قىلىنىدىغان تەشۋىقات ھۇجۇمىنى تېخىمۇ كۈچەيتتى.

ياش يۈرەك ھامان يېڭىلىققا بەكرەك يېقىن بولىدۇ. تەۋەككۈلچىلىك روھىغا باي بولىدۇ. ئاخىرى ئۇلار جەمئىي ئون ئىككى ياش يىگىت ئىنقىلاپقا قوشۇلۇش پىكرىگە كېلىپ ئۆزئارا ۋەدە قىلىشتى.

تەقدىرنىڭ چاقچىقىمۇ قانداق، شۇ كۈنلەردە ئۇلارنىڭ يېزىسىغا پەيزىۋات ناھىيىلىك يامۇلدىن ئون بەش چېرىك ئالۋاڭ سۈيىلەپ، بويۇنتاۋلىق قىلغانلارغا پەش - پوپۇزا قىلىپ، راستىن قارشى چىقماقچى بولغانلارنى يامۇلغا ئېلىپ كەتكىلى

كەلگەن بولۇپ، شۇ يەردىكى بىر باينىڭ ئۆيىگە چۈشتى. ئۇلار يېزىمۇ - يېزا ئارىلاپ، نەپسىنى تويغۇزۇپ يۈرۈشكەچكە، ناھىيىدىن چىققىلىمۇ ئون كۈنچە بولۇپ قالغانىدى. ئۇلارنىڭ باشلىقى ئاتلىق، قالغىنى پىيادە، ئارىسىدا قۇمۇل تەرەپلىك ئۇيغۇر ئەسكەردىن بىرسى بارىدى. ئۇ قوشۇمچە تىلماچلىق ۋەزىپىسىنىمۇ قىلاتتى.

مۇھەممەتتۇرسۇن، ئەخەت قارىلار بىر ئامال قىلىپ ئۇلارنىڭ قوراللىرىنى تارتىۋېلىپ، ئاندىن توپقا قوشۇلۇش نىيىتىگە كەلدى. ئۇلار قانداق قىلىش ھەققىدە كۆپ مەسلىھەت قىلدى. ئاخىرى مۇھەممەتتۇرسۇن مۇنداق دېدى:

— ئۇلارنىڭ ئارىسىغا بىر ئايغاقچىمىزنى چىگۈزەيلى، ئاندىن ئەھۋاللانى شۇنىڭدىن ئاڭلاپ تۇرۇپ ئامال تاپارمىز.

— كىمنى چىگۈزىمىز؟ ھەيدەپ چىقامامدۇ؟ يا بوممىسا گۇمانلىنىپ ئېتىۋەتسە كۆرۈڭ!

— بايكامنىڭ ئۆيىگە كىم قوشنا؟ يا بوممىسا كىمنىڭ ئۆيى ئەڭ يېقىن؟

— نېمە قىلسەن؟ مانا مېنىڭ ئۆيۈم ئەڭ يېقىن.

— ھەببەللى، سەن چىسەڭ گۇمانلانمايدۇ. بەلكىم، ئىش - كۈشلىرىگە قارىشىپ بېرىشكە دەپ قالامدۇ، تېخى.

— مېنى - زە، ئۆلۈمگە ئىتتەرمەكچىكەنسەن - دە؟

— ئۇنداق دەپ كەتمە، — دېدى ئەخەت قارى، — مەمەتتۇرسۇن توغرا دەيدا، توغرا مەسلىھەت، بۇنىڭدىنمۇ ياخشىراق چارە يوق. ماقۇل دە.

ئۇ ماقۇل بولدى.

— سەن دەپ قالدىڭ، بوپتۇ، بېشىمغا كەلگەننى كۆرەمەن.

بۇ ھال مۇھەممەتتۇرسۇنغا يەنە ھار كەلدى. مۇشۇ كىچىككەنە توپ ئىچىدىمۇ بىرىنچى نوپۇز بولالمايۋاتاتتى، شۇنداق بولسىمۇ ھازىرقى پەيتتە ئىچىدە بىلىشكە توغرا كېلەتتى.

— قېنى ئېيتە، ئۇ باينىڭ ئۆيىگە چىرىپ نىمىش قىلىدۇ؟ — دېدى ئەخەت قارى گويا مەسلىھەتچىسىنى بۇيرىغاندەك.

ئۈستى - ئۈستىلەپ غورۇرى ئازار يېگەن مۇھەممەتتۇرسۇن تۈكرىكىنى قاتتىق يۇتۇپ، سەل جىم تۇرۇۋالغاندىن كېيىن:

— ئەگەر ئۇ شۇ ئۆيدىلەرنىڭ بىرە ئىشقا سېلىشىغا ئىلىشىۋاسا بەك ياخشى بولىتى. شۇنداق بولاپ قاسا چېرىكلەرنىڭ قورالنى قەيەرگە قويغانلىقىنى، نېمە

قىلىۋاتقىنى كۆرۈۋېلىپ، قانداق چاغدا قول ساسا ئەڭ ئوبدان بولشنى بىزگە خەۋە قىسا ئىش ئوڭاي بولتى.

— ھە، سەن خاتىرىجەم بول، باينىڭ ئۆيىگە مېھمان كەلسە مېنى قارشىپ بېرىشكە تولايدۇ. بۇ دو شۇنچە جىق ئادەمنى ئۆزى يالغۇز كۈتۈپ بولالامتى.

— راستما؟ بەك ياخشى بولىدىغان بولدى. خۇدا، خۇدا! ئىشىمىزنى ئوڭ قىلغايىسەن، بۇ بىر بىشارەت، باللا، ياخشى بىشارەت. خۇدانىڭ بىزگە نۇسرەت ئاتا قىلغۇسى كېلىۋاتامدۇ، نېمە؟ باللا، ئازراق مەجۇن تاپقىلى بولماسما؟

— نېمە قىلغىلى؟

— «مېھمان» لارنىڭ چېيىغا سېلىۋەتسە ئۇلا تازا مەس بولاپ، توڭگۇزدەك ئۇخلىسا بىز ئىشىمىزنى بەخۇدۇك پۈتتۈرۈپ، يولمىزغا ماڭمامدۇق.

— بەللى، بەللى، تازا پەمىڭ با نېمىكەنسە، راسلام، — دېدى ئەخەت قارى،

— كىم مەجۇن تاپالايدۇ؟ ھەممە ئىشىمىز خەتەرسىز پۈتتى...

— ئۇ ئىشىمۇ ئاكاڭ قارىغا قويۇپ بېرىڭلا. مەجۇن دېگەن باي ئاكاڭنىڭ

ئۆيىدە بوممىسا يالاڭ تۆشلەر نېمە قىلىدۇ ئۇنى! مەن ئۆزۈم توغرىلايمەن، مەن ھايت، دېگەندە گۈر قىلىپلا چىرىسە، ئاۋۋلانى باغلاپ تاشلاپ مىلتىقلىرىنى ئېلىپ ماڭمىز... — ئەمدى ئۇمۇ يولباشچىلىق تەلەپپۇزىدا سۆزلىگىلى تۇردى.

— ئەمەسە سەن ماڭغىن.

— ماقۇل، خەۋىرىمنى كۈتۈڭلار.

— بىزنى شۇ ئۆيىنىڭ ئارقىسىدا، ئېغىلىدا، ئۆگزىسىدە دەپ ئويلاۋەر.

بۇ ئىش چاقچاق تەكلا باشلىنىپ چىڭغا چىققىلى تۇرۇۋاتاتتى. ئەمدىلىكتە

ھەربىر كۆكرەكتە ئەنسىز دۈكۈلدەش، ھەربىر كالىدا ھىساپسىز خىيال، قورقۇنچلۇق

تەسەۋۋۇرلار كېزەتتى. ئەمدىلىكتە ئۇلار يىگىتلىك غۇرۇرى بىلەنلا ئۆزلىرىنى

بېسىپ، بىرىنچى بولۇپ قورققانلىقىنى ئىپادىلەشتىن ئۆزىنى تارتىشاتتى. ئەمما

ھەممىسىنىڭ يۈرىكىدە بىرخىل قورقۇنۇچ، بىرخىل دەھشەت كېزەتتى. چۈنكى

ئۇلارنىڭ ھەپىلەشمەكچى بولۇۋاتقىنى قورال، قان تۆكۈش، ھەتتا ئۆلۈم ئىدى!

كىمكى شۇتاپ بىرىنچى بولۇپ، بەك قورقۇۋاتمەن، بولدى قىلايلىچۇ، دېسىلا،

ھەممىسىنىڭ يېلى چىقاتتى. پەقەت ھىچكىم بىرىنچى بولۇپ بۇنداق زەيپانە

مىجەزلىكىنى ئاشكارىلاشنى خاھلىمايتتى، خالاس. بەلكىم ئاخىرىمۇ بىر ئويۇندەكلا

ئاخىرلىشار، شۇنداقلا قورقۇپ بولدى قىلغىنىم تازىمۇ ئەخمەقلىق بولمامدۇ،

دېگەندەك تەسەللىلەر ئۇلارنى تۇتۇپ تۇراتتى.

ئوتنىڭ ئىچىدە كۆيگەندىن تېشىدا كۆيگەن يامان دېگەندەك، سىرتتىكىلەرگە ئەنە شۇنداق يامان بولۇۋاتقاندا، ئىچىدىكىسى ئۆز - ئۆزىگە سىرتتا بىر توپ دوستلىرىم بار، دېگەن ئىشەنچ بىلەن ئۆز - ئۆزىگە تەسەللى بېرىپ، ئىشنى ھەرھالدا كۆڭۈلدىكىدەك بېجىردى. قۇراللار بىر بۇلۇڭدا پىرامىدا شەكلىدە توپلاپ قويۇلغان بولۇپ، باشلىق ناگاننى ئۇلارنىڭ توپىغا قوشماي، ئولتۇرغان يېرىدە يېنىغا قويۇپ ئولتۇرغانىدى. بىراق، ئۇلارنىڭ ھەممىسى چىلاندىك، گۈلدەك ئىزلىگەن مەجۇن كومۇلچىنى دەملەنگەن چايدا بىلەلمەيلا ئىچىۋەتكەن بولغاچقا ھەرقانداق ھۇشياردىنمۇ قورقۇشنىڭ ھاجىتى يوقىدى. ئارقا - ئارقىدىن ئىچىلگەن قىزىق چايدا ئاشقازاندىكى مەجۇن تازا ئوبدان تارقاپ، نىرۋىلارنى ئۆز سەنىمىگە دەستىشكە باشلىدى. بىردەم كۈلۈشمەك بولغاندىن كېيىن جايى - جايىغا قىڭغىشىتى.

سىرتتىكىلەر سىگنالنى ئاڭلاپ دەرھال ئۆيگە كىردى.

قورالنىڭ ھەممىسى پەگاھتىكى بۇلۇڭدا بولغاچقا ئۇلار بىردىن - بىردىن كۆتۈرۈپ، ئېشىپ قالغىنىنى جېنى بارراقلىرى يەنە بىردىن ئېلىشتى. مۇھەممەتتۇرسۇن باشلىقنىڭ تاپانچىسىنى ئىزدەپ يۈرگەنىدى، ئۇنى ئاللىقاچان «كۈتكۈچى» يىگىت ئېلىپ بولغانىكەن. بىراق ئۇنى مۇھەممەتتۇرسۇنغا بەرمىدى. — ھە، سەن بىزگە باشلىق بولغاندىكىن بۇنى سەن ئاس، — دېدى ئۇ تاپانچىنى ئەخەتقارىغا سۇنۇپ.

مۇھەممەتتۇرسۇن ئەلىمنى ئىچىگە يۇتۇپ مىلتىقنى مۇرىسىگە ئاستى.

— خوش، ماۋۇلانىچۇ؟ — دېدى ئۇ ئەخەت قارىغا مەست - ئەلەس ھالدا خورەك تارتىۋاتقان چېرىكلەرنى كۆرسىتىپ.

— بۇلار ئۇخلاۋەسۇن، بىزمۇ يولىمىزغا مېڭىۋېرىمىز.

— دارىن، چېرىكلەرنى يوقىتىمىز دەپ قوزغالدۇق، ئەمدىزە، تەيىيالا تۇغان، چاڭگىلىمىزدىكى دۈشمەننى قويۇپ قەيەگە بېرىپ، كىم بىلەن ئېلىشىمىز؟ بىز ئۇنى يوقاتمىساق ئۇ بىزنى يوقۇتىدۇ.

— قولۇڭ باسا سەن ئاتە، بىز مېڭىۋېرىمىز. بىكادىن بىكا گۇنايمىزنى ئېغىرلىتىپ نېمە قىلىمىز...

— شۇنى دەيمە، قانداق قول بارىدۇ؟ بىر جاننى،... ئۇنىڭ ئۈستىگە ئادەم - دە،

ختاي دېمەكلىك بىلەن... ياق، ياق! ماڭا قاسا توخۇنمۇ ئۆتتۈرەممەيمەن! يەنە كېلىپ بۇ دېگەن ھۆكۈمەت ئادىمى تۇرسا...

مۇھەممەتتۇرسۇنمۇ لەسسەدە بولۇپ ئارقىسىغا داچىدى. چۈنكى ئۇنىڭدىمۇ بۇنداق جۈرئەت يوق ئىدى. ئەمما ئۇ بۇ بوشاڭلىقنىڭ، تەييار دۈشمەننى ئۆلتۈرمەي كېتىشنىڭ ئىنتايىن خاتا بولۇۋاتقىنىنى بىلىشىمۇ ئامال يوق ئىدى. ئەسلىدە ئۇ بۈيۈك پىلانلىرىنى بۇيرۇق بىلەن باشقىلارنىڭ قولى ئارقىلىق ئەمەلگە ئاشۇرماقچىدى. «ھەتتە گەي، ئۇخلاۋاتقان ئادەمنى ئۆتتۈرەش توخا بوغۇزلىغاندىنمۇ ئاسانتى، ئوق ئېتىپ جاھاننى غالغۇيتىشىنىڭمۇ ھاجىتى يوقتى. شىتەك بىلەن بىردىن - بىردىن سانجىپ چىقساڭلا بولۇۋېرتى... بۇندا بولغاندا باينىڭ ياسىداق مېمانخانسى نېمە بوپ كېتە؟ زىلچىلا، يېكەندازلا قانغا بوپىلىپ، ئۆيگە نەچچە ۋاي چىگىلى بومماس دەرىجىدە ژىن بۇراپ كېتە... ۋۇ...» مۇھەممەتتۇرسۇن تۇيۇقسىز سوغۇق تەككەندەك دىرىلدەپ كەتتى. ئاندىن سەل ئەقلىگە كېلىپ:

— ئەمىسە بىر - بىسىگە چېتىپ باغلاپ قويىلى. بوممىسا ھېلىلا ئويغىنىدۇ، ھايالدىمايلا ئىزىمىزغا چۈشىدۇ، باكا پايدىسى يوق. قىلغان ئىشىمىز تازىمۇ «سوپما قوڭ» دەك ئىش بوممىسۇن.

— بۇ گېپىڭ خېلى جايىدا، — دېدى ئەخەت قارى. شۇنىڭ بىلەن باشقىلارمۇ ھەرىكەتكە كېلىپ چېرىكلەرنى باغلىغىلى تۇردى.
— بۇنى قويپ تۇرۇڭلا، — دېدى «كۈتكۈچى»، — بۇ مۇسۇلمانكەن، بىللە ئېلىپ كېتىلى، بىزگە مىلتىق ئېتىشىنى ئۈگىتىپ قويسۇن.
— توغرا، ئەمما - زە، بۇ ھازىر بىر زەمبىل پوق دەڭلا، بۇنى كۆتۈرەپ جان توشاما؟

— ھېلى تالاغا ئاچىقساق، سەگىسىلام ئېسىگە كېلىدۇ. يا بوممىسا بىر چىنە سوغۇق سۇ ئىچۈرىمىز.

شۇنداق قىلىپ، ئۇلار قوراللىنىپ تالاغا چىقىشتى. ھېلىقى ئۇيغۇر چېرىكىنى ئۆلۈكنى سۆرىگەندەك سۆرەپ بىللە ئېلىپ چىقىشتى.

— ئەمدە نەگە بارىمىز؟ — دېيىشتى ئۇلار تېڭىرقاپ. بۇ قورقۇنۇچلۇق ئىشتىن كېيىن ھەممىسىنىڭ ئەقلى تۇرمۇزلىنىپ قالغاندەك ھېچنېمىنى ئاڭقىرالماي قېلىشقاندى. نېمە قىلىشىنىمۇ بىلمەيتى.

— باكادىنلا بالا تېرىپ قويدۇق، خۇدانىڭ ئۆزىگە ئامانەت! — دېدى بىرى

قورقۇمسىراپ.

— شۇنى دەيمەن. باش كېتىدىغان ئىشتە بۇ.

— مېنىڭ زادىلا كۆڭلۈم تارتىمىغان...

— نەدىنىمۇ ما شەلىك ساختىپەزنىڭ كەينىگە چىدۇق...

بۇ گەپلەردىن ياخشى كۈننىڭ يامىنى بولۇپ قالسا ھەممە مەسئۇلىيەتنى ئۆزىگە ئارتىپ قويدىغانلىقىنى ھىس قىلغان مۇھەممەتتۇرسۇننى بىردىنلا سۈر بېسىپ كەتتى. ئۇ ئۆزى ئۈچۈن چېكىنىش يولى ھازىرلاش كويىدا:

— ئىشنى قىلساق ھەممىمىز تەڭ قىلدۇق، كېيىن بىر ئىش بولاپ قاسا، ھەممىمىز تەڭ قىلدۇق دېسەك بولىدۇ... — دېدى غودۇڭشۇپ. ئۇنىڭ يالقۇنلۇق نۇتۇقلارنى سۆزلەپ تەرغىپ قىلغان ئىشلىرى مانا شۇ ئىدى. ئەمما ئۇ سۈر بېسىۋالغاچقا سۆزلىگەن چاغدىكى جەڭگىۋارلىقىنى يوقۇتۇپ قويغان بولۇپ، بالىلارنى رىغبەتلەندۈرۈشكە رەۋىتى بولمايۋاتاتتى ھەم مۇۋاپىق سۆز تاپالايدىغاندەكمۇ قىلمايتتى. ھەتتا مەسئۇلىيەتنىڭ ئېغىرى ئارتىلىپ قېلىشىدىن قورقۇش تۇيغۇسى ئۇنى «باشلىقلىق» تاماسىدىنمۇ ۋاز كەچتۈرگەندى.

— قېنى ئېيتە، ئەمدى نېمىش قىلىمىز؟

— نېمە، مەن باشلىق بولمىسام... — ئۇ ئۆزىنى مەسئۇلىيەتتىن قاچۇرۇشقا ئۇرۇنۇپ شۇنداق دېدى - يۇ، ئارقىدىنلا بوشاڭلىقىنى چاندۇرماسلىق ئۈچۈن، — قەشقەر تەرەپكە ماڭايلى. ئارىپكاملاننىڭ توپىغا قوشۇلىمىز. ئاندىن كۆپچىلىك نېمە بولسا شۇ، — ئۇ چاپسانراق ئارىپقا بۇلارنى ئۆتكۈزۈپتېپ قۇتۇلۇشنى ئارزۇ قىلىپ قالدى. چۈنكى «ئەمدى نېمە قىلىمىز؟» دېگەن سوئاللار ئۇنى مەڭدىتىپ، كالۋالاشتۇرۇپ قوياتتى. ئۇنىڭ بولسا ھېچنېمىگە ئەقلى يەتمەي قېلىۋاتاتتى.

2

يىلاننى كۆرۈپ ئۇنى ئۆلتۈرمىگەن ئادەمنى قاغايدۇ.

— خەلق تەمسىلى

بۇ مەزگىلدە ئارىپ باشچىلىقىدىكى قوزغىلاڭچىلارنىڭ كۈچى ئاجىزلىشىپ، قەشقەردىن چېكىنىپ پەيزىۋات تەرەپكە قېچىپ كېلىۋاتاتتى.

ئۇلار شاپتۇل تەۋەسىدىكى بىر قۇمۇشلۇقتا ئۇچراشتى.
 ئارىپنىڭ ئوتتۇز دەك ئادىمى بارىدى. ئۇ مۇھەممەتتۇرسۇنلارنىڭ قوراللىق ئون
 ئۈچ كىشى ئىكەنلىكىنى كۆرۈپ بەك خوش بولدى.
 — قورالنى ئوبدان قىپسىلە، ئېتىشىنى بىلىدىغانسىلە؟ — دېدى ئۇ.
 — ياق، ئەمما بىز بىر مۇسۇلمان چېرىكىنى بىللە ئېلىپ كەلدۇق.
 — ئەمەس ئېتىشىنى ئۈگىنىڭلا. بىز بىردەم ئارام ئېلىۋېلىپ پەيزىۋات تەرەپكە
 ماڭىمىز.

ھېلىقى چېرىك ئۇلارغا قانداق قارىغا ئېلىشىنى، تەپكىنى قانداق بېسىشىنى،
 زاتوۋرنى قانداق تارتىپ مېشەك چىقىرىشىنى ئۈگەتتى. ئاندىن ئوق سېلىشىنى
 ئۈگەتمەكچى بولۇپ ئوقداننى سورىدى. شۇ چاغدا مەلۇم بولدىكى، بۇ قوڭالتاق
 ئىنقىلاپچىلار ئوقدانلارنىڭ بىرىنىمۇ ئالمىغانىكەن. پەقەت ماۋزېرنىڭلا ئوقدېنى،
 تاسما - پاسمىلىرى بىللە بولغاننى ھېساپقا ئالمىغاندا باشقا مىلتىقلار ئوقسىز بولۇپ
 چىقتى.

بۇنى ئاڭلاپ ئارىپ «كۆكەمە» ئۆزىنى تۇتۇۋالماي ئۇلارنى راسا تىللىدى.
 ئاغزىدىن چىققان گەپلەرنىڭ سەتلىكىگە تۇرۇپ بولمايتتى. ئىككى قوشۇننىڭ
 ئۇچرىشى بىلەنلا تۇغۇلغان بۇ كۆڭۈلسىزلىك، ئارىغا جاننى قىيىنغۇچى سۈكۈت
 ئېلىپ كەلدى. ئاخىرى ئارىپ بۇ كۆڭۈلسىزلىكنى ئۆزى تۈزىتىش ئۈچۈن ئېغىز
 ئېچىپ:

— بولاپتۇ، بولغۇلۇق بولاپتۇ، ئەمدى قاخشىغاننىڭ پايدىسى يوق. ئەمدى
 ھەربىر مىلتىققا بىزدىكى ئوقتىن ئىككى تالدىن بېرىلى، — دېدى ئۇ. ئۇلاردىمۇ
 بارى ئون تالچە مىلتىق بولۇپ، ئوقمۇ ئاز قالغانىدى، — مىلتىقنى ئوقلىۋېلىپ،
 دەرھال قوزغىلايلى.

ۋەزىيەتنىڭ يۇمشىغانىدىن پايدىلىنىپ مۇھەممەتتۇرسۇن ئارىپقا يېقىنلاشتى:

— قايسى تەرەپكە بارىمىز، ئارىپكا؟

— پەيزىۋات بازىرىدىن چەتنەپ ئۆتۈپ، چۆلگە چىرىپ كېتىمىز. بولمىسا تاغ
 ئارىسىغا چىرىپ كېتىپ پاناھلىنىمىز. ئۇنىڭدىن كېيىنكىسىگە خۇدايىم ئۆزى
 بىرىنچە دە.

ئۇلار يولغا چىققاندىن كېيىن مۇھەممەتتۇرسۇن ئارىپ بىلەن ياندېشىپ
 ماڭغاچ ئۇلارنىڭ قوزغىلىش جەريانىنى سورىدى.

ئارپىنىڭ ئېيتىشىچە ئالۋاڭ يىققىلى چىققان چېرىكلەر چىرايلىق قىزلارنى كۆرسىلا قانات سۆرەپ، بىرنەچچە قىزنى ئالۋاڭ ئورنىغا گۆرەگە تۇتتۇق دەپ دوتەي يامۇلغا ئەكىرىپ سولۋاپتۇ. شۇنىڭ بىلەن سەھرانىڭ خەلقى غەزەپكە كېلىپ دەۋاغا كەپتۇ. ئارپ بۇ گەپنى ئاڭلاپ، غەزەپكە كېلىپ:

— ھەي، خەق! سېنىڭ دەۋاسىڭنى چىم ئاڭلايدۇ؟ جاننى ئالغىنىڭغا ئال! ئوغۇل بالا بوساڭ ئېلىش! مانا مەن ئارپ كۆكەمە، مېنىڭ ھىچنەرسەمنى سولۋالمىغان بوسمۇ جېنىمنى تىكىپ قويدۇم! ماڭە ئارقامدىن! — دەپتۇ.

شۇنداق قىلىپ، ئادەملەر كۆپىيشكە باشلاپتۇ. قايناپ سۆزلەيدىغانلارنىڭ تەسىرى بىلەن بارغانسېرى غەزەپلىرى قايناپ تېشىپتۇ. ئاۋال كالتەك چوماقلار بىلەن كوچىدىن ئۆتكەن كاپىرلارنى، چېرىكلەرنى ئۇرۇپتۇ. كېيىن ئۇلارنىڭ قولغىمۇ قورال چۈشۈپتۇ. ئاخىرى قەشقەر راسا بىر مەيدان قايناپتۇ.

— دەسلاپتا جىقتۇق، — دېدى ئارپ ئىپتىخار بىلەن كۆرەڭلەپ، — ئون مىڭدەك ئادەمىدىكى، سەمەن، شامالۋاغ، قوغان،... دېگەندەك شەگە يېقىن سەھرانىڭ ئادەملىرىمۇ بارىتى... ھەي ي، بۇ قەشقەلنى («ئۇيغۇرنى» دېمەكچى)! ئادەم دېگىلى بولامدۇ! كېيىن ھەممىسى تۇش - تۇشقا قېچىپ تېزىپ كەتتى. ھەممىدىن ئاچچىغىمنى كەلتۈرگىنى ھېلىقى چېرىكلەر ئېپ كەتكەن قىزىۋاللىنىڭ ئىگە - چاقىلىرى ئەلدىن بۇرۇن تىكىۋېتىپتۇ! لامزەللىلەر!... ئاخىرىدا مانا مۇشۇنچىلىك ئادەم قايتۇق. قاچقانلا قولدىكى قورالنى بولسىمۇ قويپ كەتمەپتۇ - دە! كىسىپۇرۇچلار! بۇ قالغانلارنىڭ ئىچىدە شەلىكىمۇ با، سەرالقمۇ با، قانداق بولۇپ ئېزىپ قالغاندەك شەگە ئىش بىلەن كېلىپ ئارىلىشىپ قالغان ئاتۇشلۇقتىنمۇ بىر نەچچىسى با... ئىشقىلىپ، ئوغاۋالنىڭ ئوغاۋالسى ئىلغىنىپ قالدى، دېگىنە. بۇلادىنغۇ قاچىدىغانلا چىقماس!...

— ھەممىمىز ئاران قىرىق نەچچە بولاپتۇق، نېمە قىلامىز ئەمدە؟

— ئۇزۇنراق يوشۇرۇنغىدەك پاناھ تاپساقلا كېيىنچە بىر گەپ بولىدۇ. جېنىدىن توپىغانلا كېلىپ بىزگە قوشۇلاۋېرىدۇ. سانىمىز ئاۋۇيدۇ. يۇرتلارغا ئايغاقچى ئەۋەتىپ تۇرىمىز. ئازغان - تازغان چېرىكلەرگە تېگىش قىلىپ، قورالنى تولۇقلايمىز، مانا شۇنداق...

ئۇلار كۈندۈزلىرى يوشۇرۇنۇپ، كېچىلىرى ئىھتىيات بىلەن يول يۈرۈپ، قوغلاپ كېلىۋاتقان دۈشمەننى ئېزىقتۇرۇپ تاشلىدى. ئۆزلىرىمۇ كۆپ ئاۋارە بولۇپ

ئانچە يىراققا كېتەلمىدى. بۇ نەتىجىلەر ئارىپنىڭ خېلى ئېپى بارلىقىنى ئىسپاتلايتتى. شۇنداق بولسىمۇ مۇھەممەتتۇرسۇنغا ھىچ ئىشى يارىماي كوتۇلداپلا تۇراتتى، يېنىدىكىلەرگە ئۇنىڭ ساۋاتسىز تومتاقلقىنى زاڭلىق قىلىپ، كۈلدۈرۈپ كېلەتتى. ئۆزىگە قالسا ھودۇقۇپ كېتىپ ھىچ ئىشقا ئەقلى ئىشلىمەي قالىدىغان بولسىمۇ، ھەرھالدا قۇسۇر تېپىش ئاسانمۇ، باشقا بىرى «شوتات» بولۇپ بەرسە ئاندىن ياندا تۇرۇپلىپ مەسلىھەت بېرىشكە ئەقلى بەك ئىشلەيدىغان گەپمۇ، ئىشقىلىپ ئۇ ئەقىلدىمانلىق قىلىپلا تۇراتتى.

— ھازىردىن باشلاپ ئوق ئاتماڭلا، ئوقنىڭ ئىشى با! — دېدى ئارىپ.
 — بۇيرۇق دېگەن كەسكىن بولۇش كېرەك، مانا مۇنداق: «كىمكى بۇيرۇققا خىلاپلىق قىلسا ئېتىپ تاشلىنىدۇ!» — دەپ گۆڭۈلدىدى مۇھەممەتتۇرسۇن.
 — ئۇلار يوشۇرۇنغان يېرىدە تۈگۈلۈپ ياتقان چېغدا مۇھەممەتتۇرسۇننىڭ ئارىپقا مەسلىكى كەلدىمۇ، تارلىقى كەلدىمۇ ئەيتاۋۇر ئۇنىڭ ئاغزىنى تاتلاپ سورىدى:

— چېرىكلەرنى خېلى كۆپ ئۆلتۈردۈڭلارمۇ؟
 — بىلمەيمەن، ئادەم جىق چاغدا ئۇر - ئۇردا ئۆلگەنلىرى بولسا تاڭ، ئەمما بىز ئۆلسۇن دەپ چەنلەپ ئاتمىساق،... قاچۇرۇۋەتسەكلا بولمىدىمۇ، قاراپ تۇرۇپ بىر ئادەمنى... تەس گەپكەن...
 — بىزمۇ شۇ، — دېدى مۇھەممەتتۇرسۇن يېنىك تىن ئېلىپ، ئارىپلارنىڭمۇ ئادەم ئۆلتۈرۈشكە يارامسىز چىقىشى ئۇنىڭغا نىمىشكىدۇر يېنىكلىك بېغىشلىدى، — ھېلىقى چېرىكلەر ئۆلۈكتەكلا ياتقان بوممىسا. ئۇلارنى ئۆلتۈرمەكتىنمۇ ئاسان ئىش يوقتى.

ئۇلار بىر كېچىسى قويۇق بىر جىگدىلىككە كېلىپ توختىدى. بۇ كەنتتىن يىراق سارزلىقتىكى ئاندا - ساندا قېرى توغراقلار ئارىلاشقان قاغا جىگدىلىك بولۇپ، يوشۇرۇنۇشقا بەكمۇ ئەپلىك ئىدى. دۈشمەن بۇ يەرنى تاپقان تەقدىردىمۇ بۇنىڭ ئىچىدىن ئادەم تاپمىقى تەس بولاتتى.

— بىز بۇ يەردە ئۇزاقراق تۇرىلى، — دېدى ئارىپ، — دۈشمەن بىزنى باشقا ياققا كەتتى دەپ ئويلاپ، ئىزدەپ زېرىكىپ، بوشاشقاندىن كېيىن ماڭمىز.
 تەقدىرداش قىرىق نەچچە ئادەم ئۆزئارا دوستلىشىپ، زېرىكىشتىن ھەممە پاراڭلارنى سېلىشىپ يېتىشتى.

مۇھەممەتتۇرسۇن مۇشۇنداق ھالقىلىق پەيتلەردە داموللام بىزگە باش بولغان بولسا قانداق بولاتتىكىن دېگەن خىياللاردا بولدى. داموللام ھەمىشە ئىككى ئۇيغۇر مەسلىھەتلەشكەن مەخپى ئىشىنىڭ پاش بولۇپ قالمايدىغىنى ئاز، دەپ ھەسرەتلىنەتتى. مانا بۇ يەردە قىرىق نەچچە ئادەم يېتىپتۇ، بۇلار نېمىلەر قىلار؟ تۇتۇلۇپ قېلىشقا توغرا كەلسە جىنايەتنى بىر بىرىگە ئارتىپ، سورىمىغان نەرسىلەرنىمۇ پاش قىلىپ، قارا قۇچقاچتەك سايراپ كېتەرمۇ؟ داموللا ھەمىشە ھەسرەت بىلەن شۇنداق دەيتتى: «بۇ مىللەتتە تولغان بىر سىياسىي داھى كەم، بۇنداق ئادەم تېخى تۇغۇلمىدى. بۇ جىدەلخور مەزھەپچىلەرنى بىر مەخسەت يولىدا ئۇيۇشتۇرۇپ، بىر غايە يولىدا كۆرەشكە ئاتلاندىرۇش خېلى - خېلى ئادەمنىڭ قولىدىن كەلمەيدۇ. چۈنكى ئۇ بىر ياقىدىن ئۇيۇشتۇرىدۇ، ھۆكۈمەت بىزگە تۇيدۇرماي نىزا ئۇرۇقى تېرىپ بىر ياقىدىن چۇۋۇپ تۇرىدۇ. ئىچىمىزدىكى ئىتلاردىن پايدىلىنىپ ئۆزىمىزنى تالىتىدۇ. شۇنىڭ بىلەن نادانلىقىمىز تۈپەيلى كۆرەش نىشانىمىز دەرھاللا كۈلكىلىك تۈستە بۇرمىلىنىپ كېتىپ، ئۆزىمىزمۇ سەزمىگەن ھالدا ئۆز ئارا تالىشىشقا باشلايمىز!»

ھېلىمۇ شۇنداق بولارمۇ؟ قارىغاندا بۇ يەردىكى ھەرقايسى يۇرتلۇقلار، شەلىكلەر بىلەن سەرالىقلار خېلى ئىناقلىشىپ قالغاندەك، بىر مەخسەت يولىدا بىرلەشكەندەك تۇرىدىغۇ؟ خۇداغا شۈكۈرى، ئادەملەرنىڭ كۆڭلىگە ئىنساپ بەرسۇن! ئەنە ئاۋۇ ئاتۇشلۇقلار بىلەن شەلىكلەر ئاغىنىلەردەك سۆزلىشىۋاتىدىغۇ؟ ماشائاللاھ!...

— سىلى ئاتۇشتىنما؟ نەچچە كۈننىڭ ئىچىدا ھەممىمىز ئۆز ھەلەكچىلىكىمىز بىلەن بولۇپ سورا شىماپتۇق، تونۇشماي بىللە يۈرۈۋەردۇق، — دەيتتى قەشقەرلىك.

— ھە، ئاتۇشتىن.

— ئاتۇش نەدىن؟ — قەشقەرلىك ئاللىقانداق مەخسەت ئۈچۈن كوچىلاپ سورايتتى، — ھېلىقى پالاناخۇننى تونۇملا؟ ئۆتكەندە قەشقەدە چوڭ بىر جىدەل بولاپ، تۆت ئادەمنى ئاتىدىمۇ، شۇ جىدەلدىكى نوچى ئادەمنى دەيمەن.

— تۆت زىل بوغان ئىشقا بۇ؟

— ھە، شۇ.

— تونۇيمەن. ئۇ دېگەن بىزنىڭ يېقىن تۇققان بولدى. نېمە بولدى؟ سوراپ قالدىڭلىغۇ؟

— ھۇ، ئاناڭنى!... ئاتۇشلۇق! نەچچە كۈننىڭ ئىچىدا سەن بىلەن بىللە

يۈرۈپتىمنا! قەشقەلىق بوساڭ تۈرە، ماۋۇ ئاتۇشلۇقلىنىڭ قېنىنى ئىچمىسەك ھىساب ئەمەس!

بەختكە قارشى شەلىكلەرمۇ ئانچە كۆپ ئەمەسدى. سەھرايلىقلار ئۇلارنىڭ ھىچقايسىغا يان باسمايتى. شۇڭا كونا ئاداۋەتنى قوزغىغۇچى ئارىپنى توپ بېشى بولغاندىكىن يۈز ئابرويىدىن پايدىلىنىپ ئۆچ ئېلىپ بېرەمدىكىن، دەپ، جاۋىلداپ سۆزلەپ ئارىپنى بۇ ئىشقا ئارىلاشتۇرماقچى بولدى. ئەمما ئارىپ توپ بېشى بولۇش سۈپىتى بىلەن ئىچكى ئىتتىپاقلىقنى ئىستەيتى. شۇڭا ئۇ ھەر ئىككى تەرەپكە تەڭ گەپ قىلىپ جەدەلنى تىنچىتماقچى، ئىككى تەرەپنى ياراشتۇرماقچى بولدى.

— بۇ ئاتۇشلۇقلارنى ھەيدىۋەتسىلە ھەيدىسىلە! بوممىسا مەن كېتىمەن! مېنىڭ ئۇرۇغ - تۇققانلىرىمدىن ئۈچىنىڭ جېنىغا زامان بولغان شوۋىچىلار بىلەن بىر تۆشۈككە سىيمەيمەن! — (بۇ جەرياندا ئاتۇشلۇقلارمۇ ئاغزىنى قويۇپ بەرگەن بولۇپ، ھەربىر گەپنى جاۋاپسىز قالدۇرمايتى، ئاغزىدىن رەسۋا گەپلەرنى تۆكۈپ تىللايتى. يېڭىلىپ قېلىش، بىرە ئېغىز گەپتىن قېلىش ئۆلۈم بىلەن بارابەر دەپ قارايتى).

— بولدى قىل، ئۆپكەڭنى باس، جېنىم ئۇكام! — دەيتى ئارىپ نېمە قىلارنى بىلمەي جىلە بولۇپ، — ئۆتكەن ئىش ئۆتەيتۇ، كونا خاماننى سورۇپ نېمە قىلىمىز ئەمدى؟ نېمە پايدىسى؟ ...

— نېمىشكە سورمايدىكەنمەن؟! ئۆلگىچە داۋايىم تۈگىمەيدۇ! تاڭلا مەھشەردىمۇ ئىككى قولام بۇ قانخورلىنىڭ ياقىسىدا!

— قولاڭدىن كەلگىنىنى قىلاۋا، ساختىپەز شەلىك! تۇتقۇشۇق! — ئاتۇشلۇقلارنىڭمۇ ئاغزى بىكار تۇرمايتى.

— سەن بوساڭمۇ ئاغزىڭنى شۇك تۇتۇپ تۇساڭچۇ، جېنىم ئۇكام! — دەپ ئاچچىقلاندى ئارىپ ئاتۇشلۇقلارغا.

— ماڭ - ماڭاۋا! سەنمۇ بىر شەلىك! شەلىكىڭگە يان بېسىۋاتامسەن؟ سېنىڭ گېپىڭ بوسمۇ ئاڭلايمىز جۇما!

بۇ گەپ ئارىپقا تولمۇ ئەلەم قىلدى. ئۇ ئۆزىچە مەن باشلىق، مېنى ھەممىسى ئېتىراپ قىلىدۇ، دەپ ئويلاپ قالغان بولسا كېرەك. بىراق نەچچە كۈندىن بېرى ئىستىخىيلىك ھالدا ئۇنىڭغا ئەگەشكەن كىشىلەر يۇرتنىڭ گېپى چىقىشى بىلەنلا «غورۇرى» ئويغىنىپ، ھىچقانداق نوپۇزنى ئېتىراپ قىلمايدىغانلىقىنى نامايەن

قىلدى.

جىدەل بارغانسېرى ئۇلغۇيۇپ، قەشقەرلىك يىگىت ئاتۇشلۇقنى ھەيدىۋەتمەسەڭلار مەن كېتىمەن، يا ئۇ تۇرىدۇ، يا مەن تۇرىمەن! دېگەن يەرگە يەتتى.

بۇلارنى ئاڭلاپ تۇرغان مۇھەممەتتۇرسۇن يەنە داموللىنى ئەسلەپ كەتتى. قانداق خەلق بۇ؟ ھەر ئىككىسىنىڭ نەچچە يۈزلەپ قېرىندىشىنى ئۆلتۈرگەن دارىنلارغا شۇنچىلىك ئۆچمەنلىك قىلسا كاشكى!

قەشقەرلىك يىگىت راستىنلا جىگدىلىكتىن چىقىپ كەتمەكچى بولۇپ ماڭدى: — سەندەك لاتا باشلىقنىمۇ كۆرۈپ قويدۇق، ئۆزەڭنىڭ بىر يەرلىكىگە بولۇشاممىغان ئەدەم، چوڭ ئىشتىن لاپ ئېتىپ نېمە قىلسەن!...

— ئارىپكا، بۇ ئىش تازا ياخشى بوممىدى، ئۇ ئاشۇ ئاچچىغدا چېرىكلەرنى باشلاپ كېلىدۇ. يا بوممىسا چېرىكلەر تۇتۇپلىپ يول باشلاتقۇزىدۇ. ئۇنى ئېلىپ قالايلى.

— تۇغىسى كەممىگەن ئەدەم بەربىر كېتىدۇ، — دېدى ئارىپ بىچارىلىك بىلەن.

— ئۇنى باغلاپ قويايلى!

— پايدىسى يوق! — ئارىپ ئاتۇشلۇقلارنىڭ ئۆزىگە قىلغان يولسىز قوپاللىقى بىلەنلا روھى جەھەتتىن يېمىرىلىپ، ئىشەنچىسىنى يوقىتىپ قويغانىدى. شۇڭا ھەممە ئىشقا ئېرەڭسىزلىك بىلەن قارايدىغان بولۇپ قالدى. بۇ پوزىتسىيىدە گويا: «نېمە بولسا بولار، مېنىڭ نېمە كارىم!» دېگەندەك قېيداش بارىدى.

— ئۆلتۈرۈۋېتەيلى، بوممىسا پۇت - قولىنى چېقىۋېتەيلى!

— قوي، ئۇكام، بىر بەندە بوسىمۇ كۈننىڭ سېرىغىنى كۆسۈن. يەنە كېلىپ قولىمىزدىنمۇ كەممەيدۇ.

— ھەي ي،... بىز خەقنىڭ گول، ئەخمەقلىقىمىز، رەھىمدىل، ساددىلىقىمىز بېشىمىزغا چىقىدۇ - دە! ئارقىسىدىن ئېتىۋېتەيلى، بوممىسا...

— ياق، كېچىدە ئوقنىڭ ئاۋازى يامان ئاڭلىنىدۇ، دۈشمەنگە ئۆزىمىزنى بىلىندۈرۈپ قويىمىز.

— بەربىر دۈشمەن بىزنى تېپىۋالىدۇ. ئاشۇنىڭ ئۆزىلا باشلاپ كېلىدۇ.

— خۇدايىم كۆڭلىگە ئىنساپ بېرە.

— خۇدا، ئاھ، خۇدا! قايسى گۇناھلىرىمىز ئۈچۈن بىزنى مۇشۇنداق دۆت
ئېشەكتەك ياراتقان بولغىدى...
— خۇدادىن ئاغرىنما! يامان بولىدۇ! — دېدى ئارىپ قەھرى بىلەن.
ئۇلار ئۆلۈمنى كۈتۈۋاتقاندەك سۈكۈتكە چۆمۈشتى. ئاتۇشلۇقلارمۇ ھېلىلا بىر بالا
- قازا كېلىدىغاندەك ئۈنى ئىچىگە چۈشكەن ھالدا نېمىنىدۇر كۈتەتتى.

سەككىزىنچى باپ

1

جىگدىلىكتىن قېىداپ يېنىپ چىققان يىگىت شورلۇق دالىدىكى يولغا — قۇرۇق ئۆستەڭگە ئوخشاش ئىككى تەرىپىگە قارىغاندا خېلى خوپ چوڭقۇر بولغان يولغا چىقىۋالغاندىن كېيىن چوڭقۇر تىن ئالدى. ئەمدى نەگە بېرىش كېرەك؟ ھۆكۈمەتتىن قېچىپ ئاسمانغا چىقىپ كېتەلمەيتى؟ ئەڭ ياخشىسى جاننى ساقلاپ قېلىش ئۈچۈن ئۇلارنىڭ يوشۇرۇنغان يېرىنى دارىنلارغا ئېيتىش كېرەك. بۇنىڭدا ھەم ئۆچ ئالغىلى بولىدۇ، ھەم گۇناھنى يېنىكلەتكىلى بولىدۇ. سۆيۈنچە بېرەمدۇ تېخى! ئەگەر سۆيۈنچە بېرىپ قالسىغۇ شۇنى دەسمى قىلىپ ئۆستەڭبويى كۆچىسىدىن بىر دۇكان ئېلىۋالسا قانداق ياخشى بولاتتى. ئۆمۈرنىڭ قالغىنىنى خاتىرىجەم ئۆتكۈزگىلى بولاتتى. خوتۇنىڭمۇ نوچىسىدىن بىرنى ئېلىۋېلىپ، بالا - چاقىلىق بولۇپ، ئاندىن نەۋرە - چەۋرىلىك بولۇپ، تازا... پاه پاه... توغرا، شۇنداق قىلىش كېرەك! ئۇ قەتئىي قاراغا كەلدى. دەسلەپ ئىچكى دۇنياسىدا نېمىدۇر بىر نەرسە ئۇنى خىجىل قىلغاندەك قىلغانىدى. ئۆچ ئالمەن دەپ باشقا گۇناھسىز ئادەملەرنىمۇ بالاغا تىقسا قانداق بولۇشىنى ئويلاپ ئىككىلەنگەنىدى. كېيىن «ئاتۇشلۇقلارنى ھەيدىۋېتىشلا دېسە ئۇنىمىغاندىكىن، ئۆز ئۇۋالى ئۆزىگە! خوپ بولدى!» دېگەنلەرنى ئويلاپ ئۆز ئۆزىگە تەسەللى بەردى. بەربىر مەن دەپ قويسام، دەپ قويمسام ئوخشاش، ھۆكۈمەت ئۇ نېمىلەرنى تاپالماي قالامتى!... دېگەندەك خىياللارمۇ ئۇنىڭغا زور تەسەللى بولدى. ئاندىن كەلگۈسى ھەققىدىكى شېرىن ئويللىرى، ھايات ياشاش ئىستىكى ھەممىنى بېسىپ كەتتى - دە، بىر قارارغا كەلدى. كۆزى كىچىك بۇ مىللەتنىڭ ئەزاسى بولغان بۇ يىگىتمۇ مىللى خاراكتىرگە مۇخالپ خۇلاسىگە كېلەلمىدى. ئۇنىڭغا ھامان بۇرنىنىڭ تۈۋىدە تۇرغان شەخسىي ئاداۋەت، خۇسۇسىي قىساس ھەممىدىن چوڭ ھەم ھەممىدىن موھىم كۆرىنىۋېلىپ، ئاخىرى مۇشۇ قىساسنى ئالمىسا ئوغۇل بالىلىقىغا تەسىر يېتىدىغاندەك تۇيۇلدى - دە، ئۆزىنىڭ قانداق قايتماس ئەركەكلىكىنى كۆرسىتىپ قويۇش ئۈچۈن ئەنە شۇنداق قارارغا كەلدى.

ئۇ يولدىن ئېزىپ قېلىپ قىزىل دەرياسىنىڭ بىر تارماق ئېقىنى تەرەپكە بېرىپ قالدى. ئاندىن تەمتلەپ يۈرۈپ يەنە ئارقىسىغا ياندى. شۇنداق قىلىپ تاڭ ئاتقاندىلا بىر يېزا بازىرىغا كىرىپ كەلدى. ھەممە يەردە گۇمانلىق كىشىلەرنى ئىزدەپ يۈرگەچكە بۇ يەردە چېرىكلەرنى ئۇچرىتىش تەس گەپ ئەمەسدى.

ئۇ بىرىنچى ئۇچرىغان چېرىكنىڭ ئالدىنى توسۇپ:

— دارىن! دارىن! مەن ھېلىقى... — دەپ قول ئىشارىتى ئارىلاش چۈشەندۈرۈشكە باشلىۋىدى، شۇئان ئۇ چېرىكنىڭ ئۇيغۇر ئىكەنلىكىنى بىلىپ قېلىپ گېپىنى دەرھال توختاتتى - دە، تەلەپپۇزىنى ئۆزگەرتىپ، — دارىنلا نەدە؟ مېنى دارىننىڭ ئالدىغا باشلاپ بار! — دېدى.

— نېمە گېپىڭ بولسا ماڭا دەۋەرسەڭ بولىدىغۇ، مەن دارىنغا يەتكۈزۈپ قويمايمدىم.

— ياق، دارىننىڭ ئۆزىگە دەيمەن.

— بەربىر گەپ ئۇقتۇرالمىسەن، يەنە مەن دەپ بېرىمەن.

— تولا سۆزلىمەي بول چاپسان، مويىم ئىش با! — ئۇ گويىا بۈيۈك سىرنى بىلگۈچىدەك، ئۆزىدە قالتىس ئىشەنچ پەيدا قىلىپ قالغانىدى.

ئۇلار بىللە بېرىپ يەنە بىر چېرىكنى تاپتى.

— مانا بۇنىڭغا ئۇقتۇرۇپ بە، — دېدى ئۇ.

— دارىنغا ئېيتىمەن دەپ كېتىپ بارىتىغۇ، بۇمۇ ماڭا ئوخشاشلا بىر سولتەك چېرىك...

— ياق، مۇشۇنىڭغا ئۇقتۇرۇپ بە. ھېلىقى توپىلاڭچىلىقنىڭ مۆكۈلۈكى بېرىنى مەن بىلىمەن.

— شىما؟ زو!... — چېرىك ئۇنى دۆشكەلەپ تۇرۇپ ھەمراھىغا، — بۇنى

كوماندىرنىڭ ئالدىغا ئاپىرايلى، بۇ گۇمانلىق ئادەمدەك قىلىدۇ، — دېدى.

— باكا قىلىۋاتىسەن - دە، ماڭىلا دېسەڭ ئىشىڭ پۈتتەتتى، خەر! يامان

قىلىدىڭ!... — دېدى ئۇيغۇر چېرىك.

— ۋې! تولا ماڭا ئەقىل ئۈگەتمەي ئىشىڭنى قىلە! ھېلى بىكا سېنىمۇ دارىنغا

دەيمەن، كۆرگۈلۈكۈڭنى كۆرسەن! — دېدى ئۇ ئۇيغۇر چېرىكىنى كۆزىگە ئىلمەي.

دېگەندەكلا ئۇ بالاغا قالغانىدى. ئالدىرىغان يولدا قالار دېگەندەك ئۇنىڭ ئازاپ

تارتىشى بالدۇرراق باشلاندى. ئۇ جىگدىلىكنىڭ ئورنىنى ئېيتىپ بەرسەملا ئىشىم

تۈگەيدۇ، كېتىمەن دەپ ئويلىغانىدى. بىراق، «دارىن» ئۇنىڭغا تازا ئىشەنمىدى. «چەنتۇلارنىڭ ھەممىسى يالغانچى، بۇ بىر ئالدامچىلىقمۇ تېخى. شۇڭا بۇنى ئالدىغا سېلىپ مېڭىڭلار» دەپ بۇيرىدى. ئۇنىڭ جۇدۇنى تۇتۇپ، «ياخشىلىق قىلغاننى بىلمەيدىغان ماڭقىلىكەن بۇ!» دەپ قارشىلىق قىلىپ تىرەجەپ بېقىۋىدى، مىلتىقنىڭ پايىنىكى بىلەن راسا ئەدىپىنى يىدى. ئاندىن باغلاپ، يېتىلەكتىكى ئېشەكنى ھەيدىگەندەك چۇلۇۋۇرنىڭ بىر ئۇچىنى ئۇيغۇر چېرىككە تۇتقۇزۇپ، «قاچۇرۇپ قويساڭ كالاڭنى ئالمەن!» دەپ تاپىلاپ تاپشۇردى. ئۇ مانا شۇنداق ئېلىپ مېڭىلدى.

— مەن دېمىدىمۇ، قارىم، ماڭىلا دېگەن بوساڭ شۇ كۈن يوق! ماڭە ئەمدى تولا سۆرەلمەي، ماڭىمۇ جان لازىم! — دېدى ئۇيغۇر چېرىك.

— ساڭىلا دېگەن بولسام سەن - زە، دارىنغا مەن تاپتىم دەپ ياخشى بولۇۋالماقچىكەنسەن - دە؟ — دېدى تۇتقۇن. ھەمدە غەزىپىنى باسالماي ۋارقىردى، — دارىن! دارىن! ما چېرىك بوممايدۇ! ئۇنى ھەيدىۋېتىڭ! ئۇنىڭ نىيىتى يامان! — ئەمما ئۇ گەپ ئۇختۇرالمىغاچقا قول ئىشارىسى قىلىش ئۈچۈن باغلاقتىكى قولىنى بوشتالماي يۇلقۇندى. ئۇنىڭ بۇ ھەرىكىتىنى قارشىلىق دەپ چۈشەنگەن «دارىن» ئارقىدىن كېلىۋاتقان چېرىككە:

— ما ئېشەكنىڭ زۇۋانىنى باس! — دەپ بۇيرىدى.

ئارقىسىدىكى چېرىك مىلتىقنىڭ پايىنىكى بىلەن كېلىشتۈرۈپ بىر ئۇرۇۋىدى، ئۇ ئالدىغا دۈملا چۈشۈپ بۇرندىن ئوقتەك قان كەتتى.

2

جىمكى ئەزگۈچى سىنىپنىڭ ھەرقاندىقى ئۆزىنىڭ ھۆكۈمرانلىقىنى ساقلاپ قېلىش ئۈچۈن ئىككى ئىجتىمائىي فونكسىيىگە مۇھتاج بولىدۇ: بۇنىڭ بىرى، جاللات فونكسىيىسى؛ يەنە بىرى، پوپلۇق فونكسىيىسى. جاللات — ئېزىلگۈچىلەرنىڭ قارشىلىقىنى ۋە قوزغىلاڭلىرىنى باستۇرىدۇ، پوپ ئېزىلگۈچىلەرگە تەسەللى بېرىدۇ. ئۇلارغا سىنىپى ھۆكۈمرانلىقىنى ساقلاپ قېلىش شەرتى ئاستىدا، ئازاپ - ئوقۇبەت ۋە قۇربانلىقنى ئازايتىشنىڭ كەلگۈسىدىكى مەنزىرىسىنى تەسۋىرلەپ بېرىدۇ... شۇنىڭ بىلەن ئۇلارنى مۇنداق ھۆكۈمرانلىققا چىداشقا دەۋەت

قىلىدۇ.

— «ئىككىنچى ئىنتىرناتسىئونالنىڭ بەرباد بولشى»، «لېنىن تاللانما ئەسەرلىرى» 2 - توم، خەنزۇچە نەشرى، 638 - بەت.

جىگدىلىكتە يوشۇرۇنۇپ ياتقانلار ئاچلىقتىن ھالسىراشقا باشلىدى. قوشۇن تەۋرىنىشكە، ئىرادە بوشاشقا يۈز تۇتقاندى. «توپىلاڭچى»لارنىڭ ھەممىسى ئېغىر - ئېغىر تىناتتى. بىچارە ئارىپ ئۇلارنىڭ روھى چۈشۈپ كېتىۋاتقانلىقى، بۇنىڭ تولىمۇ خەتەرلىك ئىكەنلىكىنى ئويلاپ ئازاپلاندى. شۇڭا ئۇلارنىڭ روھىنى كۆتۈرۈشكە ئۇرۇنۇپ زورۇققان ھالدا بىلگەن لەتىپىلىرىنى سۆزلەيتتى. تولاراق ئاياللار ھەققىدىكى قىلىقسىز پاراڭلارنى سېلىپ ئۇلارنى كۈلدۈرۈشكە تىرىشاتتى. بۇ پاراڭلارنىڭ باش قەھرىمانى ئۆزى بولۇپ، ئاڭلىغان ئىشلىرىنىمۇ ئۆزى قىلغاندەك قىلىپ سۆزلەيتتى. تامدىن سەكرەپ قاچقىچە پۈتى سۇنۇپ كەتكەنلىكىنى، يەنە بىر قېتىمدا سۆڭۈگۈچىگە پىچاق تىقىلغانلىقىنى توقۇپلا سۆزلەيتتى.

مۇھەممەتتۇرسۇن ئارىپنىڭ بۇ ئۇرۇنۇشلىرىدىكى ئېزگۈ مەخسەتنى چۈشىنىپ تۇراتتى. شۇڭا ئۇنىڭ ئۆزىگىمۇ، ئارىپقىمۇ ۋە باشقا ھەمراھلىرىمۇ، شۇنداقلا بارلىق ۋەتەنداشلىرىمۇ ئىچى ئاغرىپ كۆڭلى بۇزۇلدى. ئۇ گەرچە ئارىپقا قارىغاندا ئاڭلىقراق بولسىمۇ، ئۇنىڭمۇ بۇ كەيپىسىزلىكىنى ئوڭشاش، قىيىن ئەھۋالدىن قۇتۇلۇشقا ئامال يوقىدى. ئۇ يەنە داموللىنى ئەسلەپ قالدى. ئاشۇ ئۇستاز، ئالىم ئەگەر ئارىمىزدا بولۇپ بىزگە باش بولغان بولسا ئامال تاپالارمىدى؟ ئۇنىڭ «سىياسى داھى بولشى كېرەك»، دېگىنى قانداق ئادەم بولغىدى؟ سىياسى داھى دېگەن پىشانىسى ئوڭ تەلىپى بار ئادەملەرمىدۇ؟ ئۇلارمۇ مۇشۇنداق قىيىن ئەھۋالغا دۇچ كېلمەيدىغاندۇ؟ دۇچ كەلسە قانداق ئەقىل تاپىدىغاندۇ؟ نېمىشكە مېنىڭ ئەقىلمگە بىر نېمە كەلمەيدىغاندۇ؟ نېمىشكە كېرەككە كەلمەيمەن؟ خېلى بىر ئىشلارنى قىلارمەن دەپ ئويلايتىم، باشقا كەلگەندە مانا بۇنداق بۇجۇمبۇشتەك كېرەككە كەلمەي قالدىم، دېگەن بىلەن تولىمۇ تەس ئىش ئوخشىمامدۇ؟ مانا ئەمدە بىز بەھۇدە ئۆلۈپ كېتەرمىزمۇ؟ كاشكىدى، تۆرتتىن ئېتىشىپ، جەڭ ئۈستىدە ئۆلسەك! تۇتۇلسا زىنداندا چىرىمىز! يا بوممىسا ساسلىققا ئاچقىپلا ئېتىۋېتىدۇ، شۇ...

— ئارىپكا، يېتىۋەگەننىڭ پايدىسى يوق، جاندىن ئۈمىد بولمىغاندا خەقنىڭ

ئېسىدە قالغىدەك بىر ئىش قىلىپ ئۆلگەنمۇ ياخشى. بۇ يەدە بىكا يېتىپ ئاچلىقتىن ئۆلەمدۇق يا؟ — شۇنداق دېگىنى بىلەن مۇھەممەتتۇرسۇننىڭ بۇ سۆزى ئوقۇمۇشلۇقلارنىڭ شۇئار گەپلىرىدىن بولۇپ، ئۇمۇ كۆڭلىنىڭ چوڭقۇر بىر يېرىدە زىندانغا چۈشسەممۇ ھايات قالسام، كېيىن بىر نىجاتلىق بولۇپ قالاتى، يا بوممىسا دارىنلارنىڭ كۆڭلىگە ئىنساپ بېرىپ قالسا كەڭچىلىك قىلىۋېتىشىمۇ مۇمكىن، دېگەنلەرنى ئويلايتى. ھەرھالدا ئۆلۈم بەكمۇ قورقۇنۇچلۇق، جان بەكمۇ تاتلىق نەرسىدى...

— مەنمۇ شۇنداق ئويلاپ قالدىم. خېلى چاغ بولدى، تىم - تاس. ئەمدى يولنى داۋام قىلىلى، دۈشمەن ئۇچراپ قاسا ئېتىشىپ ئۆلسەكمۇ مەيلى، — دېدى ئارىپ. ئاندىن كۆپچىلىككە ئورنىدىن تۇرۇشقا ئىشارە قىلىپ، — جۈرۈڭلا، يولمىزنى داۋام قىلىلى، — دېدى.

— نەگە؟! ماڭغىدەك ماغدەر، بارغىدەك يېرى باردەك گەپ قىلىدىغۇ بۇ! — دېدى بىرى غۇدراپ. شۇنىڭ بىلەن كۆپچىلىك تەرتىپسىز شوۋۇلداپ، بىر دەم ئاللىكىمنى ئەپسانە تىللار بىلەن تىللاپ، كىمىدىنۇر ئاغرىنىپ، تاپا - تەنە قىلىپ، تەتۈرلۈك قىلغىلى تۇردى. مۇھەممەتتۇرسۇننىڭ ئوتتۇرىغا چىقىپ سۆزمەنلىكىدىن پايدىلىنىپ چۈشەندۈرۈشلىرى، ياتساق بىرسى نان ئەكىلىپ بېرەمدۇ، دېگەندەك رىياللىقنى ئەسلىتىشلىرى تەسىرىدە ناھايىتى تەستە ئەيۋاشقا كېلىپ، ئورۇنلىرىدىن تۇرۇشتى.

ئۇلار ئوغرىلاردەك تىمسىقلاپ، قاغا جىگدە خوشلىرىغا كىيىملىرىنى ئىلدۈرۈپ، غۇدراپ تىللاپ، ئاستا - ئاستا شەرققە سۈرۈلدى. تۈن قاراڭغۇ، ئورمان ۋەھىملىك ئىدى.

ئۇلار ئورماندىن چىققۇدەك بولغاندا — ئورمانلار شالاڭلاپ، ئارىلىقلار كۆرىنىدىغان يەرگە كەلگەندە ئالدى تەرەپتە ئادەم شەپسىسى سېزىلدى. ئۇلارنىڭ ئۈنلىرى ئۆچكەن ھالدا جايى - جايغا دۈم يېتىپ بىر ھازا كۈزىتىپ تۇرۇۋىدى، راستىنلا ئادەم بارلىقى، يەنە كېلىپ چېرىكلەر بارلىقى مەلۇم بولدى. قارشى تەرەپتىن كالدېرلاپ بىر نېمە دېگەن ئاۋاز كېچە جىملىقىدا سۇس ئاڭلىنىپ قالدى.

— قانداق قىلىمىز؟ — دېدى ئارىپ.

— ئېتىشىپ ئۆتۈپ كېتەيلى، — دېدى مۇھەممەتتۇرسۇن، — ئورمان چوڭ، شۇڭا چېرىكلەر زىچ بولۇشى ناتايىن. كۈچىمىز يېتىدۇ. تاڭ ئاتقىچە يەنە بىر

جاڭگالغا بېرىۋالغىلى بولىدۇ.

— ھالغا باقماي ھەر، ھەر گەپنى قىلىدىغان نېمكەن، ماۋۇ! ئۆزىنىڭ قولىدىن كەسە كاشكى! — دېدى بىرى مۇھەممەتتۇرسۇننى مەسخىرە قىلىپ. ھەلقۇمغا كەلگەنسىرى جان تاتلىق بولسا كېرەك، قالغانلار بۇ قاراشقا قوشۇلمىدى. ئۇلار توسالغۇسىز چىقىپ كېتىدىغان بىرى يەرنى تېپىش ئۈمىدىدە ئىدى.

— كۆپچىلىك ئۈنمىدى، قانداق قىلغۇلۇق؟ — دېدى ئارىپ بىچارىلىك بىلەن.

— بۇنىڭدىن ياخشىراق چارە يوق. ئۆلسەكمۇ ئۆلىلى، ئۆلۈشتىن بۇرۇن ھېچ بولمىسا بىر جېنىمىز ئورنىغا ئىككى دۈشمەننىڭ جېنىنى ئېلىۋالساق بوممامدۇ؟ — نوچى بوغاندىكىن ئۆزەڭ شۇنداق قىل! قىمارغا تىكىدىغانغا باكا جان يوق بۇ يەدە! تۇمشۇقنى ئېزىۋېتىدىغان نېمكەن ماۋۇ!

— كۆپچىلىكنىڭ رايىغا بارىلى، ئۇكام، — دېدى ئارىپ. چۈنكى ئۇ بۇيرۇق بەرگەن تەقدىردىمۇ ھېچكىمنىڭ بويسۇنمايدىغانلىقى ئېنىق ئىدى. شۇڭا ئىناۋىتىنى چۈشۈرگىسى كەلمىدى. يامىنىغا كەلسە بۇ ئادەملەر «سەن كىمنىڭ باشلىقتىڭ؟» دەپ ئۇنى ئوسال قىلاتتى.

— بۇيرۇق قىلسىلا، ئۈنمىغاننى ئېتىۋېتىش كېرەك! رەھىمسىزىرەك بوممىسا ئىش ئاقمايدۇ.

— بۇ سېنىڭ قولاڭدىن كېلەمدۇ؟

— بۇ... — مۇھەممەتتۇرسۇن گەرچە زىيالى بولمىسىمۇ، زىيالىلاردەك ئىشنىڭ يولىنى ئېيتىپ بېرەلگىنى بىلەن ئۆزى قىلالمايتتى.

— قېيىقلىق قىمما، جۈر ئارقىمىزغا يانساق ياندۇق! جۈرۈڭلا، دېگىنىڭلادەك قىلساق قىلدۇق!

شۇنداق قىلىپ ئۇلار يەنە ئارقىسىغا قايتتى.

تاڭ سۈزۈلدى. ئۇلارنىڭ مېڭىشى بىلەن لىڭشىغان دەرەخ شاخلىرى سىرتتىكىلەرگە ئېنىق بىلىنەتتى. ئالدى تەرەپتە بوۋايلارنىڭ يۆتلى، بالىلارنىڭ يىغىسى، ئاياللارنىڭ ئۆز خۇسۇسىيەتلىرىگە مۇۋاپىق ۋاتىلداشلىرى ئاڭلىنىپ قالدى.

— بۇ نېمە گەپ؟ — دېدى ئارىپ ھەمراھلىرىنى توختاشقا ئۈندەپ.

— ئۆز ئادەملىرىمىز ئوخشايدۇ، مېڭىۋېرىلى، — دېدى ئەخەت قارىنىڭ ھەمراھلىرىدىن بىرى، — ئاۋازىدىن تونغاندەك قىلىۋاتىمەن، جىم! ئاڭلاپ بېقىڭلار.

ئۇلار ئىچىنى تىڭشاۋاتقاندا دەممۇ ئالماي بىر دەم قۇلاق سالدى. — شۇ، دېگىنىمدەك بىزنىڭ مەھەللىنىڭ ئادەملىرى! ئەخەت قارى، خوتنۇڭنىڭ ئۈندىن تونمىدىڭما؟

— توختاڭلار! — دېدى مۇھەممەتتۇرسۇن جىددىيلىشىپ، — بۇ دۈشمەننىڭ ھىلىسى بولشى مۈمكىن! چىقساقلا قولغا چۈشىمىز. بۇ «ھارۋىدا توشقان ئالدىغان» لارنىڭ ئويلاپ تاپمايدىغىنى يوق.

— سېنىڭ تارتىشىدىغان ھىچنېمەڭ يوق، شۇڭا شۇنداق دەيسەن. بىزنى مەيلىمىزگە قوي، ئۆزەڭ بىلگىنىڭنى قىل!

— توختاپ تۇرۇڭلار! — دېدى ئارىپمۇ يېلىنىش تەلەپپۇزىدا، — مېنىڭ گېپىمنى بىر ئاڭلاپ قويۇڭلا، زىيان تارتساڭلىمۇ! سەل تەخىر قىلىپ باقلى، ئۇلارنى دۈشمەن ھەيدەپ كەممىسە ئۆزىچە بۇ يەردە نىمىش قىلىدۇ؟ ئويلىنىپراق چىقساقمۇ كېچىكمەيمىز. بوممىسا سەل يېقىنلىشىپ، ئاندىن بۈكەپ ياتلى.

ئەمدى ئاۋازلار ئېنىقراق ئاڭلىنىشقا باشلىدى.

— ئارىپ! ئەخەت قارى باشلىق مۇسۇلمانلا ئاڭلاڭلا! — دېدى بىرسى ياڭراق ئاۋازدا سىرت تەرەپتىن.

— بۇ يۈسۈپ داموللىنىڭ ئاۋازىغۇ؟ — دېدى ئەخەتقارى ھەم سۆيۈنگەن، ھەم ھەيران بولغان ھالدا، — توۋا، بۇ ئادەم بۇ يەردە نىمىش قىلىدىغاندۇ؟

— دېمىدىمۇ، ئۇلانىڭ ھەممىسىنى دۈشمەنلە ئالدىغا سېلىپ ئەكەلگەن گەپ! ھېلىقى شەلىك ئاداشنى باكادىن ماڭدۇرۇۋەتتۇق، شۇ يول باشلاپ كەلگەن نېمە.

— ئاڭلاڭلا! — ھېلىقى ئاۋاز قىرئەت قىلىش بىلەن چېنىققان ئاۋازى بىلەن روشەن تەلەپپۇز قىلىپ سۆزلەيتى، — بىز ھۆكۈمەتكە ۋەكىل بولۇپ كەلدۇق. دارىنلا ۋەدە بەدى، سىلە قورال تاپشۇرۇپ بەسەڭلالا بولدى، قالغان گۇناھىڭلانى سۈرۈشتە قىممايدۇ. ئۆز ئۆيلىرىڭلارغا قايتساڭلىمۇ، ئىشەش قىلاممىساڭلا تاغ ئاقسىغا چىقىپ كەتسەڭلىمۇ بولىدۇ... بۇ يەردە پەيزىۋاتلىق قېرىنداشلىرىمىزنىڭ ئاتا - ئانا، بالا - چاقىلىرىمۇ با. ئۇلارمۇ ھۆكۈمەتنىڭ ۋەدىسىنى ئاڭلىدى...

— ياخشى گەپكەن، ياۋايىلادەك بۆكۈنۈپ ژۇرىدىغان ئىشنى بولدى قىلىپ،
بالا - چاقىمىزنى قولمىزغا ئالىلى.

— شۇنى دېگەن، شۇ تاپ خوتۇن جانۋارنى تازىمۇ سېغىندىم - دە!
— قوساقنىڭ ئاچلىقىدا نېمە دەيدىغاندۇ، ما ئاداش! «ئاچ قوساق، ئاچچىق
چوچاق» دېگەندەك...

— تاماقمۇ بولىدۇ - دە.
— ھەي، گول مۇسۇلمانلا، بۇ بىر قاپقان، بۇنىڭ كەينىگە چىگىلى بوممايدۇ،
— دېدى مۇھەممەتتۇرسۇن تىت -- تىت بولۇپ. ئۇ ئەمدىلا بىر جەڭگىۋار ھاياتىم
باشلاندى، مەخسەتلىرىمگە يېتەلمىگەن تەقدىردىمۇ كېيىنكىلەرگە ئۈلگە بولۇپ
قالارمىز، دەپ ئويلاۋاتقاندا ھەمراھلىرىنىڭ بۇ قەدەر كۆڭلى بوشلىقى ئۇنى
ئۈمىدسىزلەندۈرۈپ قويۋاتاتتى. يەنە ماكانسىز ھاياتقا، كىشىلەرنىڭ كۆزىگە سەت
كۆرىنىپ، بېقىندىلىق بىلەن ياشايدىغان ئاشۇ سىقىلىشتىن يۈرەك مۇجۇلۇپ
كېتىدىغان ئاشۇ ھاياتقا قايتىشنى ئويلىسا تېنى شۈركىنەتتى. بىر قەرنە جەڭگىۋار
ھايات سۈرۈپ ئۆلۈپ كەتسە مىڭ ياخشى ئەمەسمۇ؟

— يۈسۈپ داموللىدەك پەيزىۋاتنىڭ مويىسىپىت موللىسىمۇ شۇنداق ھىلىگە
ئارىلىشاما؟

— شۇنى دەيمەن، بۇ - زە، بىزنىمۇ ئۆزىدەك سەرگەردان قىلماقچى!
— بۇ ئىنىمىز توغرا دەيدۇ، — دېدى ئۇلارنىڭ سېپىگە سۆرەپ كىرىلگەن
قۇمۇللۇق چېرىك، — بۇنداق ئىش بىز كىچىك چاغلاردا قۇمۇلدا بوپتىكەن.
ھۆكۈمەت موللىلانى ئىشقا سېلىپ، قورال تاپشۇرساڭلا گۇناھىڭلانى سۈرۈشتە
قىلمايمىز، دەپتىكەن. ئاندىن ئۇلار ئالدىنىپتۇ، كېيىن دارىنلار ھەممىسىنى
قىرىۋېتىپتىكەن.

— ماڭ - ماڭ، ئادەمنىڭ كۆڭلىگە غۇلغۇلا سالماي. تازا كوت - كوت بىر
نېمە ئوخشىمامدا!

— مېنىڭخۇ كارىم يوق، كۆپچىلىك نېمە بولسا شۇ...
مۇھەممەتتۇرسۇن بۇ گەپلەرنى ئاڭلاپ تېخىمۇ ئولتۇرالمىي قالدى. ئۇ بىر دەم
ئارىپقا، بىردەم باشقا بىر توپقا بېرىپ چۈشەندۈرەتتى، ئاگاھلاندىراتتى. سىلىكىش ۋە
قوپاللىقلاردىنمۇ رايى يانماي، داۋاملىق ئۆز قارىشىنى ئاڭلىتىشقا تىرىشاتتى. ھېچ
بولمىسا ئېتىشىپ ئۆلەيلى، دەپ قاخشايىتى. لېكىن كۆز ئالدىدىكىلا قىيىنچىلىقتىن

قۇتۇلۇشنى ئويلاپ، كەلگۈسى ئۈچۈن بەدەل تۆلەشنى خاھلىمايدىغان بۇ خەلق ئاللىقاچان بوششىپ، كۆزىگە كۆرىنىپلا تۇرغان، قول سوزسىلا يېتىدىغان يەردىكى راھەتكە بېرىلىشكە تەييارىدى. چىقسىلا توپغىدەك تاماق يەيتى. ئاندىن خوتۇنلىرىنى ئاچكۆزلۈك بىلەن قۇچاقلىيالايتى. كېيىنكى قۇيرۇقتىن ھازىرقى ئۆپكە ياخشىراق - تە! ئۇلار يەنە كۆڭلىنىڭ چوڭقۇر بىر يېرىدە دارىنلارنىڭ ۋەدىلىرىدىن گۇمانلانسىمۇ، سېغىنغان خوتۇنلىرىغا يېتىش، ئاچقان قوساقلارغا ئۆيدىكىلەر ئېلىپ كەلگەن نەرسىلەرنى يېيىش — خىيال قىلغىنىدەك ئۇنداق ئاسان بولماسلىقى، شۇ ئاچ پېتى ھەپسىگە ھەيدىلىشى مۇمكىنلىكىنىمۇ ئويلىماي قالمايتى. ئەمما ۋۇجۇدىدىن قەھرىمانلىق ئۆچكەن بۇ خەلق بۇ ئىككى يولدىن ئەنە شۇ ئەل بولۇش يولىنى ۋىسالغا يېقىنراق دەپ بىلگەچكە بەربىر ئەل بولۇشتىن باشقىنى تاللىمايتى!

سرتتىن يەنە بىر موللا ئۆز ئىسمىنى مەلۇم قىلغاندىن كېيىن چار سېلىشقا باشلىدى:

— ئىشەنمىسەڭلا بىر نەچچە ۋەكىل چىقىرىڭلا، بىز قۇرئان تۇتۇپ قەسەم ئىچىپ بېرىمىز...

— بەلەن گەپ بولدى، بۇنىڭدىنمۇ ياخشى گەپ نەدە با؟ دادىمىزمۇ دېمەيدۇ، بۇندا گەپنى. چىقايلى، — دېدى ئۆپكىسى يوقتىن بىرى، — سىلى چىقسىلا ئارىپكا، سىلگە ھەمرا بولاپ يەنە ئىككىمىز بىللە چىقىلى.

— ياق دېسىلە، ئارىپكا، چىقىمىسلا! — دېدى مۇھەممەتتۇرسۇن.

— لالما ئىتتەك ئاچ يېتىۋېرەمدۇق؟ سۇلى قىلىپ باققان ياخشىراق ئەمەسمە؟!

— ئۇلا چىسۇن، شۇندا ۋاقىرايلى.

— راس، ئۇلىنىڭ چىگىنى ئوڭ، — دېدى ئارىپ.

— سىلدىن ۋەكىل چىسۇن. چېرىكلە چىسە ئېتىۋېتىمىز! — دەپ ۋارقىردى

ئەخەت قارى.

مۇھەممەتتۇرسۇن كۆپچىلىكنى ھۇشيارلىق بىلەن قورالنى بەتلەپ يېتىشقا ئۈندىدى. ئۆزى ئارىپنىڭ قېشىغا سۈرۈلۈپ:

— ئارىپكا، سىلنىڭمۇ تەسلىم بولغىلىرى بامما؟ راس گەپنى قىلسىلا، بوممىسا

ئىككىمىز قېچىپ كېتىلى، — دېدى.

— قوي، ئۇكام. بىز خەق كاغا يارىمايدىكەنمىز، بىر ئادەمنىڭ گېپىنى

ئاڭلىمىساق، ھەممىمىز ئۆزىمىزگە پادىشا، نېمە قىلغىلى بولىدا؟ ئەمدى مەن شۇلانى ئويلاپ، قانچىلىكلىكىمىزگە كۆزۈم يېتىپ، ئاپلا دەپ قېلىۋاتىمەن. باكادىن باكاغا قىزىققانلىق قىلىپ بالىرىمنى بىسەرەمجان قىپتىمە، قالغىنىغا يېتىم قىلايما، ئەمدە؟ ئاستا قوڭنى غىت قىسىپ، سىڭگەن ناننى يەيمىكىن...

— سىلىنىڭچە، سىڭگەن ناننى يەي، دېگەنلىرىگە دارىنلا قويايما؟

— قويمىسا، يامىنىغا كەسە ھاغىچە ئۇرا، بىر نەچچە ژىل سولاپ قويا، شۇنىڭغا چىدىساق، ئېنىڭزى يەنە ئۆلمىسەك، باللا بىلەن جەم بولامىز،... رىسقىمىز پۈتمىگەن بولسا...

— ھەي،... خۇدايىم نېمىشقا مۇنداق ياراتتىكىن! ھەممىمىز خام كاللىكەنمىز! — دېدى مۇھەممەتتۇرسۇن ھەسرەتلىنىپ، — شۇ چاغدا سىرت تەرەپتىن شاخلار شاراقلاپ، بىرلىرى كېلىۋاتقانلىقى بىلىنگەندە ئالدىراپ قوشۇپ قويدى، — ئاۋۇلار كەلسە ئالدىراپ بىر قاراغا كەممىسلە، بىللە ماڭىدىغان ئىشنى قىلمىسلا. گېپىنى ئاڭلاپ باققاندىن كېيىن بىز بىر مەسلىھەت قىلىۋالايلى دەپ ئۇلارنى كەتكۈزۈۋەتسىلە، ئىلاجى قىلىپ كەچنى كەلتۈرسىلە. ئەلپازى چاتاقراق بوسا ئەھۋالغا قاراپ قېچىپ كېتىشكە كېچە ياخشى. مەن ئۈچۈن بوسمۇ شۇنداق قىلسىلا، ئاكا، مەن بەربىر قېچىپ كېتىمەن!

— ئەسسالامۇئەلەيكۇم! — دېدى سىرتتىن كىرگەنلەر. ئۇلار ئۈچ موللا ۋە تۆرت ئايال ئىدى.

— ئارىپكام سۆھبەت قىلسۇن، باشقىلىرىمىز ئەتراپقا تارقىلىپ ھۇشيارراق تۇرايلى، — دېدى مۇھەممەتتۇرسۇن، بىرەر ئويلىمىغان توزاققا چۈشۈپ قېلىشتىن ئىھتىيات قىلىپ.

— ماڭ - ماڭەۋە! سەن سولتەك نېمە دەيسەن ئەمدە؟ سەن يا بىزگە باشلىقمۇ؟ ئۆزىمىزگە ئۆزىمىز باشلىق بىز، بىزمۇ سۆھبەتنى تەڭ قىلىمىز.

مۇھەممەتتۇرسۇن لەسسەدە بولۇپ قالدى. بۇ ئادەملەر بۇندىن بۇرۇنمۇ شۇنداق قىلىشقاندى. كېچىلىك نۆۋەتچىلىككە ھىچكىم ئۇنىمايتتى. «خۇدايىم كېچىنى ئۇخلاشقا ياراتقان، ئۇخلاۋاتقاندا ئۆلۈش پىشانىمىزگە پۈتۈلگەن بولسا ئۆلەمىز!» دېيىشەتتى. بۇنداق تەرتىپسىز توپتىن نېمىنىمۇ كۈتۈش كېرەكىدى؟ ئەمدى كۈزەتچىلىكنى مۇھەممەتتۇرسۇن ئۆزى قىلماقچى بولدى. بىراق، ئۇمۇ مەنسىز سۆھبەت نېمە بولىۋاتىدىكىن، دەپ ئىككى ئارىلىق بولۇپ، كېلىپ - كېتىپ

تۇراتتى.

— قوسقىڭلا تازا ئاچقاندۇ، بىچارىلا! — دېدى ئەلچىلەردىن بىرى ئۇلارغا
ئېچىنغان ھالدا. ئەمما بۇ سۆز ناھايىتى كۈچلۈك پىسخىكا ھۇجۇمى ئىدى، —
نەدىنمۇ شۇ پوقنى يەپتىڭلىكى، ھەي...

كەلگەن تۆرت ئايال ئېرى ياكى ئوغلى بىلەن يىغلىشىپ بىرنىمىلەرنى
دېيىشۋاناتتى.

— تاماق ئېلىپ كەلگەن، دارىنلار ئېلىپ چىگىلى قويمىدى، چىققانلا يەيدۇ،
دېدى، — دەيتى ئۇلار.

— ۋاي بالام، نېمىشقا بۇ پوقنى يىگەنسەن؟ نېمەڭگە نېمەڭ يەتمەي گۇناھ
ئۆتكۈزۈپ يۈرىدىغانسەن؟ ھېلىمۇ مەيلىغۇ، بىز سېنى تاشلىۋەتمەيمىز. ئازماس
ئاللاھ، دەپتىكەن. ئازمايدىغان كىم بار. ئەمدە ئوبدان توۋا قىلسىڭ، دارىنلىنىڭ
كۆڭلىگە ئىنساپ بېرىپ قالسا...

ئۇ ياقتا سۆھبەت داۋام قىلاتتى:

— قورالنى بېرىپلا بالا - چاقاڭلا بىلەن ئۆيۈڭلارغا كېتىدىكەنسىلە...

(ئۆيىنىڭ گېپى چىقىشىغا مۇھەممەتتۇرسۇننىڭ يۈرىكى زىرىلداپ كەتتى).

— سىلىمۇ تازا قاپ زۇرەك خەقكەنسىلە جۇما! ئويلاپ باقمىي ئىش
قىلىدىكەنسىلە، بۇ قورال دېگەن دارىنلانىڭ ئىشى تۇسا، قورال بىلەن ھەپىلەشسەك
قانداق بولىدۇ، دېمىگىنىڭلىنى قارىمامدىغان!...

— دارىنلىغا ئىشەنگىلى بولاما؟

— بىزگىمۇ ئىشەنسەلسە؟ مانا قۇرئان، قەسەم ئىچىپ بېرىلى...

— مېنى تۇل قويۇپ، باللىرىنى يىتىم قىلىپ، نېمە قىلاي دەيلا؟ نېمە پوق
يەپ... — ئۇ تەرەپتىن مىشلىداشلار ئاڭلىناتتى.

ئۇ ياقتا شىلدىرلاش...

— توختا! ئەمدى چىم بۇ تەرەپكە ئۆتسە ئاتمەن! — غەزەپكە،
ئۈمىدسىزلىككە پاتقان مۇھەممەتتۇرسۇن ئەمدى قەتئىيلىشىپ قالغاندەك، جېنىنى
ئالقىنىغا ئېلىپ قويغاندەك قىلاتتى...

سۆھبەت سورۇنىدىن قۇرئان تۇتۇپ قىلىنىۋاتقان قەسەمنىڭ تەنتەنلىك
ئىبارىلىرى ئاڭلىناتتى.

— ئەمدى بىز بىلەن بىللە يۈرەمسە؟

مۇھەممەتتۇرسۇن ھاسىراپ يېتىپ كەلدى.

— ياق، بىز مەسلىھەت قىلايلى، ھەربىرلىرى قايتىپ تۇرۇشسالا.

— ئەمەس بىز قورال - ياراغلىنى ئالغاي كېتىلى.

— ياق، ياق، بىز ئۆزىمىز ئېلىپ چىقىمىز. ئاۋارە بولۇشمىسالا.

— ماڭ - ماڭ، چۈپرەندە! بىز موللىكىمىز بىلەن بىللە چىكىتىمىز!

— كىم ماڭسا ئاتمەن! — مۇھەممەتتۇرسۇن كۆزىگە قان تولغان ھالدا مىلتىقىنى بەتلىگەنچە ئارقىسىغا سا يېنىپ، — بوممىسا يۈرىكى با ئوغۇل بالا بوسا مېنى ئېتىۋەتسۇن! زىنداندا چىرىپ ئۆلگەندىن مۇشۇ يەدىلا ئۆلەي!

ئۇنىڭدا شۇنداق جۈرئەتنىڭ راستىنلا پەيدا بولغان - بولمىغانلىقىنى سىناپ كۆرۈشكە ھېچكىم جۈرئەت قىلالمىدى. موللىلارنىڭ ساقاللىرى تىترەپ كەتتى. ئاياللار بارماقلىرىنى چىشلىگىنىچە تۇرۇپ قالدى.

— بولىدۇ، ئەمەس. بىز چىقىپ «مەسلىھەتلىشىپ قالدى، ھازىر چىقىدۇ» دەپ قوبىلى. ھۆكۈمەت سىلنى ئاياۋاتىدۇ، بوممىسا قىرىۋېتىدىغان نىيىتى بوسا بىر دەملىك ئىش ئەمەسم! چىرىك دېگەن تولا گەپ، ئورماننى چۆرىدەپ زىچلا تۇرۇپ كەتكەن، غىچ چىرىك... بىز مۇسۇلمان خەققۇ ئايغاننى بىلمەيمىز... — دېدى موللىلارنىڭ چوڭى.

ئۇلار مېڭىشقا تەمشىلىۋاتقاندا قۇمۇلۇق چىرىك يۈگرەپ كېلىپ يېلىندى:

— بۇلار مېنى مەجبۇر سۆرەپ ئەكەلدى، كەلگىم يوقتى. دارىنلارغا ئېيتىپ قويسىڭىزلار، بىر ئەسكىرىڭلارنى تۇتقۇن قىلىۋاپتۇ، بىچارە سىلەرنى تازىمۇ سېغىنىپتۇ، دەپ...

— ماقا، ماقۇلە... ھەيي... ياش خەق دېگەن مانا مۇشۇنداق بەگۋاش بولىدۇ - دە، ھاي دېگەنگە ئۇنىماي قىلغۇلۇقنى قىلىپ قويۇپ، ئاندىن چىچا يېرى سامانلىق بولغاندا «جان غوجىكام» دېگەن... ھەي بىچارىلەر، ئۇچۇشنى بىلىپ، چۈشۈشنى بىلمىگەن بەگۋاشلا...

— قۇرئان تۇتۇپ قىلىنغان قەسەمگىمۇ ئىشەنچ قىلمايلا، ئۇكام؟ — دەپ سورىدى ئارىپ مۇھەممەتتۇرسۇندىن پىچىرلاپ.

— ياق، — دېدى، مۇھەممەتتۇرسۇن مۇجىمەل قىلماستىن ئېنىق قىلىپ، — بىرىنچىدىن، قەسەم ئاللا نامى بىلەنلا ئىچىلىشى كېرەك، قۇرئان تۇتۇپ ئىچكەن قەسەم بىدئەت بولغاچقا ھېچ كۈچى يوق، بىكاچىلام! ئىككىنچىدىن، قەسەمنى

بىزنىڭ موللىلا ئىچكەن بىلەن، ئىشنى دارىنلا قىلىدۇ، ئۇ نېمىلىنىڭ خەق ئىچكەن قەسەم بىلەن پەرۋايى پەلەك، ئىشنى پۈتتۈرۈۋاسلام بولدى!...
ئارىپ ھاڭقىيىپ قاراپ قالدى. ئۇمۇ قەسەم ھەققىدە ئابدىقادىر داموللا قاتارلىق «جەدىت» چى موللىلاردىن شۇنداقراق ئاڭلىغاندەك قىلىۋىدى. قەسەمنى باشقىدىن، دىندا كۆرسىتىلگەن بويىچە، ئاللاھ نامى بىلەن قىلدۇراي دېسە، مۇھەممەتتۇرسۇننىڭ كېيىنكى گېپى ھەرقانداق قەسەمنىڭ ئەھمىيىتىنى يوققا چىقاراتتى. شۇڭا بولغىنى بولا، دېگەندەك بېشىنى چايقاپ قويدى.
ئۇلار چىقىپ كەتتى. ئاياللار بىر قەپەس يىغا - زارە قىلىشقاندەك كېيىن ئارقىدىن ئەگەشتى.

ئەمدى بۇ يەردە قىيا - چىيا باشلاندى. كۆپچىلىك موللىلىرىمىز بىلەنلا ماڭساق ئوبدان بولاتتى، دەپ ۋاپاساشتى. قالغانلار خوتۇنلىرىغا، ئانىلىرىغا قىيالىماي ئارقىسىدىن قارىشاتتى. مۇھەممەتتۇرسۇننى تىللىشاتتى.

— ئايلىمنىڭ بويىدا بارىدى، بالامنى كۆرەلمەي ئۆلىدىغان بولدۇم دەپ ئەنسىرىگەنتىم، ھېلىمۇ ياخشى، دارىنلىرىمىزنىڭ ئىنساۋى بارىكەن،... — ئەخەت قارىمۇ ئۇيقۇدىن ئويغانغاندەك، ئۆزىنى كۈتۈپ تۇرغان ئاشۇ خوشاللىققا پاتراق ئېرىشكۈسى كېپكەتتى. ئاشۇ خوشاللىقتىن مەھرۇم بولغىلى تاس قالغانلىقىنى ئويلىسا تېنى شۈركىنىپ كېتەتتى. ئىنسان ھامان شۇنداق، قولىدىن كەتكەن ياكى قولىدىن كېتىشكە تاس قالغان نەرسىسىنى بەكمۇ قەدىرلەيدۇ، مەيلى قانچىلىك كىچىك بولسىمۇ. شۇنىڭ ئۈچۈنمىكىن قايتىدىن ئېرىشىش ئالدىدا تۇرغان تېنچ ھايات ئۇلارغا قولغا كېلەيلا دەپ قالغان، ئەمما تېخى تولۇق قولغا كەلمەي يېقىندىلا كۆرۈنۈپ تۇرغان قىممەتباھا نەرسىدەك ئۇلارنى ئاشىقانه تەشنا قىلىپ تۇراتتى. بۇنىڭغا ئېرىشىش شادلىقى ھەممىنى ئۇنتۇلدۇرۇۋېتەلەيدىغان سېھرىي كۈچكە ئىگىدى. بۇنىڭ ئۈچۈن «دارىن» لارنىڭ ئايىقىغا يېقىلىشقا، تەبىئىتىنى يوقاتقان ھالدا باشقا رەسۋاچىلىقلارنىمۇ قىلىشقا تەيياردەك قىلىشاتتى. ئۇلار موللىلارغا چوڭقۇر ئىشەنچ باغلاشقانىدى. بولۇپمۇ قۇرئان تۇتۇپ قىلىنغان قەسەم ئۇلاردا ئۈمىد، ئىشەنچ پەيدا قىلغانىدى.

مۇھەتتۇرسۇن ئىچ - ئىچىدىن يىغا يامشىپ چىقۇۋاتقانلىقىنى ھىس قىلدى. ئۇ يەنە ئۈستازى ئابدىقادىر داموللىنى ئەسلەپ قالدى. ئۈستازى بۇ خەلقنىڭ ئاجىزلىقلىرى ئۈستىدە توختالغاندا شۇنداق دېگەندى: «بىزنىڭ خەلقىمىز شۇ

دەرىجىدە نادانكى، ئۇلار ئۆزلىرىنى ئەرزىن باھادا سېتىۋېتىدىغان موللار بولسۇن، ئۇلارگۇجىسىگە ساتىدىغانلىرى بولسۇن، ئىمانىدىن ئاجرىغان، ئاللىقاچان نەپسىنىڭ كەينىگە كىرىپ كۆپۈرلۈك ئۆتكۈزۈپ بولغانلىرى بولسۇن ھەممىسىگە ھۆرمەت كۆرسىتىۋېرىدۇ، ئىشىنىۋېرىدۇ، ئەگىشىۋېرىدۇ. ئۇلارغا يوغان دەستارلار بولسىلا بولدى، نامى چىندىن ياكى ھەزىل قىلىنىپ «موللا»، «مەخسۇم»، «ئىشان»، «خەلىپەت»، «قارى» ئاتىلىپ قالغان بولسىلا ئىت بولسىمۇ بېقىۋېرىدۇ. ھەرگىزمۇ ئىلغا قىلىپ ئولتۇرمايدۇ. يامانلىرىنى يىتىم قالدۇرۇشنى، ياخشىلىرىنى قوغداشنى بىلمەيدۇ. مانا بۇ قارىغۇ ئېتىقادتۇر. دۈشمەن دەل شۇ يېرىمىزدىن پايدىلىنىپ، بىرە سولتەك ئىمام ئارقىلىقلا پادىنى باشقۇرغاندەك بىزنى تىزگىنلەپ كېتىۋېرىدۇ».

مۇھەممەتتۇرسۇن ئەمدى ئۇستازىنىڭ ئېتىقاد ھەققىدىكى سۆزلىرىنى ئەسلىپ كەتتى ۋە ئېتىقادتىن ئايرىلىش ياكى ئېتىقادنىڭ ساختىلىشىپ كېتىشى، سۇسلىشىپ كېتىشىنىڭ نەقەدەر قورقۇنۇچلۇق ئىكەنلىكىنى ھىس قىلدى.

3

جىگدىلىكنىڭ سىرتىدىكىلەر كۈتمەكتىدى. كۈن غەرىپكە قىشايغان، كەچكى شەپەقنىڭ ئالتۇن نۇرلىرى ئىگىز جايلاردا — شاخلارنىڭ ئۇچىدا جىمىرلايتى.

تاقىتى - تاق بولغان «دارىن» داموللىلارغا بۇيرىدى:

— كەچكىچە چىقىمسا بېسىپ كىرىدۇ، ھەممىسىنى قىرىپ تاشلايدۇ! توۋلا! ۋارقىرا! چاپسانراق چىقسۇن!

بۇ گەپنى ئاڭلاپ قورقۇپ كەتكەن ئانىلار، ئاياللار چۇقىرىشىپ يىغلىغاچ، «دارىن» نىڭ ئىلتىپاتىنى تىلەشتى، ئۇنىڭ ئۆمرىگە كۆپتىن - كۆپ دۇئا قىلدى. داموللىلارنىڭ چوڭى بولسا ئىككى ئارىلىقتا ھەر ئىككى تەرەپكە يامان بولۇپ قېلىشتىن ساقلىنىش ئۈچۈن تىرىشىپ، ئالدىراپ - تېنەپ «دارىن» نى تېنچلاندۇرماقچى بولدى:

— ئۇلار رازى بولغان، دارىن جانايلىرى، ئەمما - زە، بەزىلىرى بويۇنتاۋلىق قىلىدىغاندەك تۇرىتى، شۇلارنى ماقۇل كەلتۈرمىز دەپ ھايال قالدۇمىكىن...

— تولا گەپ يورغىلاتماي ۋارقىرا! ئۇلار چىقسۇن! كۈن ئولتۇرغاندا سۈرۈك

توشدۇ، چېرىكلەر بېسىپ كىرىدۇ، دە!
ئاياللار، قېرىلار يەنە چۇقىرىشىپ كەتتى. ئۇلار ھەممىسى تەڭ ۋارقىراشقاچقا
ھىچنېمىنى ئاڭلىغىلى بولمىدى.

— بىرىڭ توۋلاش، ئېشەكلەر! قالغانلىرىڭ ئۈنۈڭنى ئۆچۈرۈش!
ئەزەن ئېيتىپ كۆنگەن ياڭراق ئاۋاز ئورماندىكىلەرنى ئاگاھلاندۇردى. بۇ
يۈسۈپ داموللىنىڭ مۇھتىرەم ئاۋازىدى...

چېرىكلەرگە يول باشلاپ كەلگەن «قېيدىغاق» شەلىك يىگىت بىر چەتتە
چېرىكلەرنىڭ نازارتىدە تۇراتتى. ئەمما قولى قاچاندۇر تەرەت سۇندۇرغان چاغدا
بوشۇتۇلغان پېتى قايتا باغلانمىغان، ئەمما كېتىشىگمۇ رۇخسەت قىلىنماستىن
چېرىكلەرنىڭ ئالدىدا يۈكۈندۈرۈپ قويۇلغانىدى. ئۇ پات - پاتلا نارازىلىقىنى
بىلدۈرۈپ ۋاپىس تۇراتتى:

— مېنىڭ ئەمدى ئىشىم تۈگىدىغۇ؟ يەنە نېمىشقا ئاۋارە قىلىدىغاندۇ! دارىن،
دارىن! مەن يادىلىرىدا بامۇ يا؟ سىلنى باشلاپ كەلگەن مەن، ئەمدى مەن كەتسەم
بولما؟...

— ئاغزىڭنى يۇم، سىڭكو!

ئەمما ئۇنىڭ ئاغزىنى يۇمۇشى ئۇزاققا بارمايتتى.
كۈن ئولتۇردى. بىردىنلا جاھاننى گۈگۈم قاپلىدى. پەقەت غەرىپ تەرەپتە بىر
يورۇق دائىرە قىزىرىپ تۇراتتى. ئەمما ئۈنۈم بۇلۇتلار توسىۋالغاچقا خىرەلىشىپ
كەتكەن، بۇلۇتلار بولسا قارىداپ كەتكەن قانىنى ئەسلىتەتتى.

— يەنە توۋلا! ئاخىرقى قېتىم! چىقىمسا بېسىپ كىرىپ ھەممىنى ئېتىۋېتىڭلا!
بۇ قېتىم ۋارقىراشقا جاۋابەن ئۇ ياقىنىمۇ ئۇن قاتتى:

— مانا چىقىۋاتىمىز! ئارىمىزدا يىقىلىپ قالغانلا با، ماغدۇرىدىن كېتىپتۇ.
شۇلنى كۆتۈرۈپ ماڭمىساق بوممايدىكەن!

— ئۇلار قەستەن كېچىگە تارتىۋاتقان ئوخشايدۇ، — دېدى «دارىن»
ئادەملىرىگە كالدېرلاپ، — بۇنىڭدا بىر ھىلە بار، ھۇشيار تۇرۇڭلا! باشقا
تەرەپتىكىلەر چىققانى شۇ يەردىنلا ئاتسۇن! مۇشۇ يەردىن باشقا يەردىن چىققانلار
قاچىدىغانلار... — ئاندىن جارچى موللىغا قارىتىپ، — ماغدېرى يوقلار قالسۇن،
قورالنىلا ئالغاچ چىقسۇن، ئاندىن بىز ئۇلارنى ئاتقا مىندۈرۈپ ئۆيىگە ئاپىرىپ
قويىمىز، ئەمما باشقا تەرەپتىن چىقىمىز دەپ خام خىيالدا بولۇپ يۈرمىسۇن! ئۇ

تەرەپتىكىلەرگە چىققانى ئېتىشقا بۇيرۇق بەردۇق! — دېدى.

ئۇياقتىن يەنە جاۋاپ ئاڭلاندى:

— ماقۇل، قويدۇق، مانا...

«دارىن» بىر ئەسكەرگە بۇيرۇدى:

— دەرھال بۇيرۇقۇمنى ئېلىپ ئورماننى ئايلىنىپ كەل! ھەممىگە يەتكۈز، مۇھاسىرە چەمبىرىكى تارايىتلىسۇن!...

— ئۇلار چىقۇۋاتقاندىكىن مەن كېتىۋەرسەم بولتى، — دەپ غودۇڭشىيتى ھېلىقى «يول باشلىغۇچى».

ئەتراپ گىرىمىسەن يورۇق، ئەمما ئورمان قاراڭغۇلۇققا چۆككەن ئىدى. يېقىنلا يەردىن شاخلارنىڭ شاراقلىغىنى، ئاندىن ئادەم قارىسى كۆرۈندى.

«دارىن» چېرىكلەرنىڭ ھەممىسىنى ئاياللار ۋە قېرى چۈرىلەرنىڭ ئارقىسىغا ئۆتكۈزۈپتېتىپ، موللىلارنى ئالدىغىراق بېرىپ قوراللارنى ئېپ قېلىپ، گۇناھكارلارنى پۇخرالار تەرەپكە ماڭدۇرۇشقا بۇيرىدى.

مىلتىقنى بېشىدىن ئىگىز كۆتۈرگەن بىرىنچى كىشى، ئارقىسىدىن ئىككىنچىسى... چىقىپ كەلگىلى تۇردى.

— مانا بىز چىقتۇق... — دېدى ئالدىدىكىسى.

— ھە، بارىكالا! مىلتىقنى مانا ماۋۇ يەگە، مېنىڭ پۈتۈمنىڭ تۈۋىگە قويپ، ئاۋۇ تەرەپكە بېرىڭلا، ئۆكىلىرىم، ئۆيۈڭلىدىكىلەر شۇ تەرەپتە ساقلانغاندۇ.

ئارقا تەرەپتە «دارىن» تىلماچىنىڭ ياردىمىدە ئائىلە - تاۋاباتلارغا بۇيرىدى:

— نىمىش بولمىدىن قەتئىي نەزەر ئۈنۈنى چىقىرىشقا، چوقىراشقا بولمايدۇ! كىم ئۈنۈنى چىقىرىدىكەن شۇنى ئېتىپ تاشلايمەن! گۇناھكارلار سوراق قىلىنىپ ئۆگۈنلۈككە قويۇپ بېرىلىدۇ.

دەسلەپكى ئىككى «گۇناھكار» پۇخرالار توپىغا كېلىشىڭىلا ئۇلارنىڭ دالدىسىدا تۇرغان چېرىكلەر «گۇناھكار»لارنىڭ كارنىيىدىن ئالدى. قوساقلارغا كېلىشتۈرۈپ مۇشلىغانىدى، ئۈن چىقىرالماي يەرگە يىقىلدى. ئاياللار ئۈنلىرىنى چىقىرالماي بارمىقنى چىشلىگەن ھالدا بوقۇلداپ كېتىشتى.

ئورماندىكىلەر ئارقا - ئارقىدىن چىقىشۋاناتتى.

— دارىن، دارىن! ئارىمىزدىن بىرەيلەن قېچىپ كېتىش ئۈچۈن ئورماندا قالدى! كۈن چىقىش تەرەپكە كېتىپ قالدى... ھەممىنى قىلغان شۇتى... — بىر

نەچچە يىلەن خىزمەت كۆرسىتىش پۇرسىتىنى تالىشىپ تەڭلا چۇۋۇلدېشىپ كېتىۋىدى، سۆزنىڭ ئاخىرى توگىمەي ئۈنلىرى ئۆچۈپ، يەردە ياتقانلارنىڭ ئۈستىگە «خامباستى» بولۇپ چۈشتى.

ئەخەت قارى بىلەن ئارىپ ئەڭ ئارقىدا چىقىشىۋاتاتتى، ئۇلارنىڭ ئارقىسىدا بولسا قورال بەتلەپ قۇمۇللۇق چېرىك چىقىپ كېلەتتى. ئۇنىڭ يېلىنىپ ئىلتىماس قىلىشى، گۇناھكار بولۇپ بىر تاياققا ھەيدىلىپ كەتمەسلىك ئۈچۈن بىر ئەركەكچىلىك قىلىشلىرىنى ئۆتۈنىشىگە بەس كېلەلمەي، ئۇنىڭ قولغا قورال بېرىپ، ئۇنىڭ خىزمەت كۆرسىتىپ ئاقلنىۋېلىشىغا پۇرسەت يارىتىپ بېرىشكەندى. بىز ئۈچۈن ئەمدى ھەممىسى بەربىر، بىر مۇسۇلمان بالىسى بولسىمۇ چېتىلىپ قالمىسۇن، دەپ ئويلاپ ماقۇل بولۇشتى. بۇنىڭ بەدىلىگە چېرىكتىن، كېيىن «دارىن»لارنىڭ ئالدىدا بىر نەچچە ئېغىز ياخشى گەپ قىلىپ، گۇناھىنى يېنىكلىتىشكە، ھەممىنى مۇھەممەتتۇرسۇنغا ئارتىپ گۇۋالىق بېرىشكە ۋەدە ئېلىشقان بولدى. ئارىپ نېمىلا بولمىسۇن ئىھتىياتنىڭ زىيىنى يوق دەپ، مۇھەممەتتۇرسۇننىڭ ئاگاھلاندىرۇشلىرىنى ئېسىدە تۇتقان ھالدا تاسادىپى ئەھۋالدا قېچىشقا ئەپلىك بولسۇن ئۈچۈن ئارىلىق قالدۇرۇپ چىقىۋاتاتتى.

چېرىكلەرگە يول باشلاپ كەلگەن شەلىك يىگىت تاياق يەپ ئۇن چىقىرالمىي يەردە ياتقانلارنى كۆرۈپ، باياتىنقى شېرىن گەپلەرنىڭ ئالدامچىلىق ئىكەنلىكىنى پەملىدى - دە، چېرىكلەر تۇتقۇنلارنى ئۇرۇپ - دەسسەپ باغلاۋاتقان ئالدىراش پۇرسەتتە ئوچۇقچىلىققا قاراپ قاچتى.

— ئادەم قاچتى! — دەپ توۋلىدى ئائىلە تاۋاباتلاردىن بىرى، ئىختىيارسىزمۇ ياكى ياخشىچاق بولۇش ئۈچۈنمۇ ئەيتاۋۇر چۈشىنىپ بولمايدىغان تەرزىدە. گۇگۇمدا گىرىمىسەن كۆرۈنگەن قارىغا قارىتىپ بىر نەچچە مىلتىق تەڭلا ئېتىلدى.

— ئا!... ئا!... — قىلغان تاۋۇش جاڭگال ئاسمىنىدا ئېنىق ئاڭلاندى، بىر قارا كۆلەڭگۈ پۇلاڭلاپ يىقىلدى.

بۇ ھال ئارقىدا قالغان ئىككەيلەنگە يامان تەسىر قىلىپ، قارىسى كۆرۈنگىدەك يەردە توختاپ قالدى.

— چىقىۋېرىڭلا! بىرسى قورال تاپشۇرماي قاچقانكەن، شۇنى ئېتىۋەتتى، ياماننىڭ جازاسى مانا شۇنداق، — دەپ چۈشەندۈردى يۈسۈپ داموللا.

ئەخەت قارى يەنە ئالغا قاراپ كەلدى. بىراق، كۆڭلىگە گۇمان چۈشكەن ئارىپ جايدا تۇرۇپ قالدى. ئۇ مىلتىقنى بەتلەپ بىرە چېرىكىنى بولسىمۇ ئېتىۋالايۇ، دەپ ئويلىدى - يۇ، بىراق، قايتا تۇغۇلغان تېنچ ياشاش ئۈمىدى ئۇنى ئىككىلەندۈرۈپ قويدى. تېخىمۇ رىيال، تېخىمۇ ئەمەلىي تۈرتكە «ئۆزى تېرىغان بالا» — قورال بېرىپ ئارقىسىغا سېلىۋالغان ئۇيغۇر چېرىك ئىدى. ئارىپ يەنىلا مېڭىشقا ئالدىرىمىغان ئىدى، ئەمما بۇ قېتىم ئالدىدىن ئۈندەش ئاۋازى كەلمەيلا، ئارقىسىدىن بۇيرۇق ئاۋازى كەلدى:

— ھە، بىزىرىپ تۇرماي چاپسان ماڭە! — شۇندا ئارىپ مۇھەممەتتۇرسۇننىڭ «ھەممىز خامكاللىكەنمىز،... ئى خۇدا، بىزنى نىمانداق ياراتقانسن!...» دېگەندەك ئاغرىنىشلىرىنى يادىغا ئالدى. مانا، «گۈل بولمىساق، ساراڭ بولمىساق بىر چېرىككە قورال تۇتقۇزۇپ كەينىمىزگە سېلىۋالامدۇق» دېگەنلەرنى كۆڭلىدىن ئۆتكۈزدى. شۇ چاغدا ئالدى تەرەپتىنمۇ ئۈندەش ئاۋازى ئاڭلاندى:

— ھە، چىقىسلا، چىقىۋەسەلە!

— مانا ھازىر، — دېدى ئۇ ئالدىكى ئۈندەشكە دېگەندىن كۆرە ئارقىسىدىن دۈمبىسىگە تېرەلگەن مىلتىققا جاۋابەن. شۇنداق دەپ ئەمدىلا بىر قەدەم ئېلىپ تۇرىشىغا ئالدى تەرەپتىن:

— ئەخەت قارى! ئۇرماڭلا، خۇدا ھەققى! ۋاي ئېسىت!... — دېگەن نالە، ئارقىدىنلا «جۇ كۇ! سىڭكۇ!پ» دېگەن قەھرىلىك كالدېرلاش ئاڭلىنىپ، ھەممە گەپنىڭ ساختىلىقى ئاشكارە بولدى. ئارقىسىدىكى چېرىك ئەمدى ئۇنىڭغا قورالنى تاشلاش بۇيرىقى بېرىۋاتقاندا، ئۇنىڭ مېڭىسىدە چاقماق تېزلىكىدە بىر قارار مەيدانغا كەلدى - دە، ئۇ قورالنى تاشلاپلا، شىمال تەرەپكە — كەڭ دالغا قاراپ جان - جەھلى بىلەن قاچتى.

— بىرسى قېچىپ كەتتى، دارىن! بىرسى قېچىپ كەتتى! — دەپ ۋارقىرىدى ئارقىدا قورال بەتلەپ چىقىۋاتقان ئۇيغۇر چېرىك، كۈتۈلمىگەن ئىشتىن مەڭدەپ، نېمە قىلارنى بىلەلمەي.

— داسى تا! — دەپ ۋارقىرىدى «دارىن».

بىر نەچچە مىلتىق ئۇ تەمبەل كىشىنىڭ دۈمبىسىنى نىشانلاۋاتقاندا ئورمان تەرەپتىن ئېتىلغان ئوق ئاۋازى بىلەن ئارىپنىڭ قارىسى سەندىرەكلەپ كەتتى. چېرىكلەر توپىدىن ئارقا - ئارقىدىن ئېتىلغان بىر نەچچە پاي ئوق ئاۋازى بىلەن

تەڭ ئۇنىڭ كېلىشكەن گەۋدىسى ئەلەملىك تولغىنىپ تاقىر دالغا يىقىلدى. ئۇ ئارمانلىرىنى، ساۋاقلارنى سۆزلەشكە ئۈلگۈرمىدى. ھەتتا «ھامنى ئۆلىدىغان ئىش بولغاندىكىن، بىرسىنى بولسىمۇ ئېتىۋەتسەمچۇ!» دېگەن پۇشايمانلىق ھىسسىياتىنىمۇ ئويلىۋېلىشقا ئۈلگۈرمەيلا جان ئۈزدى! بۇ خەلق تە ئىنتىقام ئۇدۇمى ئىنتايىن ئاجىز بولغاچقا، ئارماندا كەتكەن بۇ كىشىلەرنىڭ بالىلىرىدىنمۇ قىساس ئېلىش ئۈمىدىنى كۈتۈشكە بولمايتتى. ئەكسىچە، چوڭلار بۇنداق ئىشلاردىن ئاگاھلاندىرۇپ تۇراتتى، بالىلار بولسا بۇنداق ئىشقا مەڭگۈ جۈرئەت قىلالماس ھالغا كېلەتتى. يەنى، قىساس — باشقا خەلقلەرنىڭ ئەۋلادلىرىدا جەڭگىۋارلىق، قارشىلىق روھى ئويغاتسا، بۇ مىللەتتە «بۇنداق ئىشنىڭ پوققا پايىدىسى يوق، بىزنىڭ بوۋىلىرىمىز(ياكى دادا، تاغلىرىمىز) قىپ بېقىپتىكەن، ئۆزىنىڭ بېشىغا چىققاندىن باشقا ھېچ ئىش بولمىدى كەتكەن يوق!» دېگەن سەلبىي ساۋاق رولى ئويناپ، جىم يېتىشنىڭ تارىخى ئاساسى بولۇپ قالاتتى...

«دارىن» ئۇيغۇر چېرىكىنىڭ قولىدىكى مىلتىقىنىمۇ تارتىۋېلىشقا ئەمىر قىلدى. بۇنى ياخشىلىقنىڭ بىشارىتى ئەمەس، دەپ قورقۇپ كەتكەن چېرىك، بىچارىلارچە مۆلدۈرلەپ تۇرۇپ:

— دارىن، دارىن، ھېلىقى قاچقانى مەن ئاتتىم، مەن!... — دېدى ئۆزىنى چۈشەندۈرۈپ.

— نى؟... — دېدى «دارىن» ئىستېزا بىلەن، — كۆرىمىز، ھازىر قورالنى قويۇپ بۇيرۇقۇمنى كۈت!

«دارىن» ئىككى جەسەت يېنىغا چېرىكلەرنى ئەۋەتىپ يېنىنى ئاخشۇرۇشقا ۋە ئۆلگەن - ئۆلمىگەنلىكىنى تەكشۈرۈپ كۆرۈشكە بۇيرىغاندىن كېيىن، خاتىرىجەم ھالدا تۇتقۇنلارنى بىر - بىرلەپ باغلاشقا باشلىدى. باغلاش جەريانىدا رەھىمسىزلىك بىلەن قوللىرىنى قايرىدى، ئەپ كەلمەي قالسا دەسسەپ تۇرۇپ باغلىدى.

— داموللام بۇ...؟! — دېدى موللىلاردىن بىرى ئۆز ئىچىدىكى ئەڭ ئىناۋەتلىكى بولغان يۈسۈپ داموللىغا.

— خەپ - شۈك! بالاغا قالغاننىڭ پايدىسى يوق. بازادا جان ساتمايدا، — يۈسۈپ داموللا زەردە بىلەن.

— بىراق، بىز قۇرئان تۇتتۇق، تەقسىر...

— ئاللاھ رەھىمدىل، مەھرىبان. بىزنىڭ بى ئىلاجلىقىمىزنى كۆرۈپ

تۇرغاندىكىن كەچۈرىدۇ، ئىگىمىز ھەممىنى بىلگۈچى.

— چوڭ گۇناھكار بولمىدۇقمۇ، تەقسىر؟ بولۇپمۇ ئاۋام ئالدىدا...

— بىزدە نېمە گۇناھ؟ خۇدا گۇناھكارلارنى ئۆزى كۆرۈپ تۇرىدۇ، جاجسىنىمۇ ئۆزى بېرىدۇ. سىڭگەن نېنىمىزنى يەيلى، خۇداغا شۈكرى دەيلى، ھېلىمۇ ئۇلار گېپىمىزگە كىرىپ چىقىشتى، بىز قۇتۇلدۇق... ئاۋامدىن باشلىرى قاتمىسىمۇ بولىدۇ، ئاۋام دېگەن بىر پادا. مۇشۇنىڭ بىلەنلا بىزگە ئىشەنمەس بولۇپ قالامدىكىن دەپ ئەنسىرەملا؟ خاتىرىجەم بولسلا، ئاۋام ئالدىدا نېمە قىلساقمۇ ھۆرمەتلىكىمىز، تەقسىر! ئاياللار نالە كۆتۈرۈپ دالنى باشلىرىغا كىيدى. ھىچ بولمىسا ئەكەلگەن تاماقلارنى بولسىمۇ يېۋالسۇن، رەھىم قىلىڭلار، دەپ يېلىندى. بىراق، «دارىن»لار ئۇلارنى ئىتتىرىۋېتىپ، ئۆز ئىشلىرىنى بەھۇزۇر بېجىرىشتى. ئىش پۈتكەندىن كېيىن كوماندىر چېرىكلەرنىڭ بىر قىسمىنى قېچىپ كەتكەن بىر نەپەر گۇناھكارنى تۇتۇشقا قالدۇرۇپ، تۇتقۇنلارنى سۆرەپ دېگۈدەك ئېلىپ مېڭىشتى. ئەمدى ئاياللار ۋە قېرىلار ئىشەنگەن موللىلىرىغا يېپىلىشتى.

— گەپ قىلىشىملىغۇ؟ ھە؟ نېمىشكە بىز ئۈچۈن بىر ئېغىز گەپ قىلىپ قويۇشمايلا؟

— قىلغۇلۇقنى قىلىپ بولۇپ، بىر چەتتە ئىشىپ تۇرىۋالغان قانداق گەپ...

— بەس، بەس! شەيتىننىڭلارغا ھاي بېرىڭلار، مۇسۇلمانلار، مۆمىنلەر!

— بىزگە يول كۆرسىتىشىلە، ئەمدى بىز قانداق قىلىمىز؟

— قانداق قىلىمىز؟

— مۆمىن مۇسۇلمانلار ئۈچۈن ئەۋزىلى قازاغا رىزا، بالاغا سەبىر قىلماقتۇر. سەبىر قىلىشىسلا. ئاللاھ سەبىر قىلغۇچىلار بىلەن بىللىدۇر. ھۆكۈمەت ھەم دارىنلارنىڭ كۆڭلىگە ئىنساپ بەرسە، خۇدا خاھلىسا تېنىچ - ئامان كۆرۈشىسە. دارىنلارنىڭ ئىنساۋىنى تىلەيلى، ئامىن!

— ئامىن! — خالايق ئاڭسىز ھالدا ئەگەشتى.

توققۇزىنچى باب

كەلمىگەن تەلەيدە ئاناڭنىڭ ھەققى بامىدى؟

— خەلق تەمسىلى

1

تۈن پەردىسى ئەتراپىنى قازاننى دۈم كۆمتۈرۈپ قويغاندەك يېپىپ كەتكەن بولۇپ، ئورمان قاراڭغۇلۇقتا ھوھۇلداپ تۇراتتى. قاراڭغۇ ئورمانلىقتا تېخىمۇ بەھوزۇر ھۆكۈمران بولۇپ، ھىچقانداق نەرسىنى ئىلغا قىلىپ بولمايتتى. پەقەت ئاللىقانداق تاۋۇشلارغا قاراپ مېڭىشقا توغرا كېلەتتى. بۇ ھال مۇھەممەتتۇرسۇننىڭ قېچىپ قۇتۇلۇشى ئۈچۈن بەك ئەپ كەلگەنىدى. ئۇ دەسلەپ يوغان بىر تۈپ توغراقنىڭ ئۈستىگە چىقىپ قويۇق شاخلار ئارىسىدا غولنى قۇچاڭلاپ، دېمىنىمۇ چىقارماستىن تۇرۇۋالدى. چېرىكلەرنىڭ سانى ئازلىغان، ئۇنىڭ ئۈستىگە قاچقۇننىڭ قولىدا مىلتىق بارلىقىنى بىلگەچكە يۈرىكى پوك - پوك، قاراڭغۇدا سىلاپ - سىپاپ، ئالدى تەرەپتىن شىلدىرلاش ئاڭلانسا قۇلۇقىنى شىڭىتايىتىپ، قورقۇپ كېلىشەتتى. ئۇلاردا قاچقۇننى تۇتۇۋېلىپ خىزمەت كۆرسىتىش ئىستىكىگە قارىغاندا جان تەشۋىشى كۈچلۈك بولغاچقا بەكمۇ زەڭ سېلىپ، زىغىرلاپ كەتتى دېيىشكە ئاساس يوقىدى. ئۇلارنىڭ بۇنداق ئالۋاڭغىلا ئىزدىگەن بولۇۋېلىش پوزىتسىيىسى بىلەن قاچقۇننى بايقاپ قېلىش ئىھتىمالىمۇ ناھايىتى ئاز ئىدى. ئۇلارنىڭ مۇھاسىرە چەمبىرىكى تارىيىپ، چوڭ توغراقتىن ئۆتۈپ بولغاندا مۇھەممەتتۇرسۇن جان ۋەسۋەسىدە چاققانلىشىپ كەتتىمۇ، ئەيتاۋۇر مايمۇندەك چاققانلىق بىلەن توغراقتىن سېرىلىپ چۈشۈپ، سىلاپ - سىپىلاپ بىر تال چالما تاپتى - دە، ئۇنى ئورمان ئۈستىدىن ئارتىلدۇرۇپ جەنۇپ تەرەپكە قارىتىپ ئاتتى. بۇ تېۋىش بىلەن ئۆزىچە دۈشمەننىڭ دىققىتىنى چالما چۈشكەن تەرەپكە چالغىتماقچى بولغان بولسا كېرەك، ئاندىن ئۆزى شىمال تەرەپ بىلەن چىقىپ كېتىش ئۈچۈن ئالدىراپ ماڭدى. شاخلارنىڭ شارقىلىشى دۈشمەننىڭ دىققىتىنى قوزغاپ قويماسلىقى ئۈچۈن

دوڭغاقلاپ، شاخلار ئارىسىدىكى ئەگمە شەكىللىك «كارىدور»دىن شاپاشلىغىنىچە مېڭىپ كەتتى. ئۇنىڭغا قورقۇنۇچ شۇ دەرىجىدە ھۇجۇم قىلغانكى، ھەتتا ئورماندىن چىقىپ، ئوچۇق دالادىمۇ خېلى ئۇزاققىچە ئەنە شۇنداق دوڭغاقلاپ مېڭىشنى داۋام قىلدى. ئاللىقاچان ئورماندىن چىقىپ بولغانلىقىنى ھىس قىلغىنىدا تازىمۇ خىجىل بولدى. خۇداغا شۈكۈرىكى، ئۇنىڭ بۇ قىلىقىنى ھىچكىم كۆرۈپ تۇرمىغاچقا سەتچىلىككە قالمىدى.

ئەمدى قەيەرگە بېرىش كېرەك؟ ئوچۇق دالا بىلەن مېڭىۋېرىش خەتەرلىك. تاڭ ئاتقىچە بىرەر پاناھ جاي تاپمىسا، بولۇپمۇ ئىككى كۈندىن بېرى ھىچنېمە يېمىگەن قورساققا يېگۈدەك بىر نېمە تاپمىسا بولمايتى. ھەم دالدا بولىدىغان، ھەم يەيدىغان نەرسە تېپىش تازىمۇ زىددىيەتلىك ئىدى. يەيدىغان نەرسە ئادەملەر بار جايدىن تېپىلىدۇ؛ يوشۇرۇنۇش ئۈچۈن بولسا ئادەملەردىن نېرىراق بولۇش كېرەك! بۇ زىددىيەتنى مۇۋاپىق ھەل قىلىدىغان چارە تېپىش، ھەم ئاچلىقتىن يىقىلىپ قالماسلىق، ھەم تۇتۇلۇپ قالماسلىق ئۈچۈن ئۇيغۇن بىر نىشاننى بەلگىلىۋېلىش كېرەك ئىدى. قەيەرگە بېرىش كېرەك؟ بەشكېرەم تەرەپكە مېڭىش كېرەك! قېشىدىلا قۇمالتاغ بار، ئازراق بىر نېمە تېپىپ يەپلا تاغ ئارىسىغا كىرىۋالسا بولىدۇ... ئاندىن نېمە قىلىش، قەيەرگە بېرىش توغرىلۇق ئويلاشمۇ ئارتۇقچە. ھازىر بىرىنچى نىشاننى ئىشقا ئاشۇرۇش كېرەك.

چەكسىز كەتكەن تاقىر دالىنىڭ قىيپاش غەرىپ(ياكى غەربى شىمال) تەرىپىدە قارامتۇل كۆك ئاسمان سەتھىدە تۆۋەندىن يوقۇرىغا يېيىلىۋاتقان داغدەك بىلىنگىنى قۇمالتاغ ئىدى. يولۇچى ماغدىرىسىز بولۇشىغا قارىماي، جان قورقۇنچىسىدىن قۇۋۋەت تېپىپ ئالدىرىغىنىچە ئاشۇ نىشانغا قاراپ كەتتى.

ئۇ ھاياتنى ساقلاپ قېلىشتىن ئىبارەت تەبىئىي ئىستەك تۈرتكىسىدە ئاچ قورساق بولۇشىغا قارىماي شۇنچە ئۇزاق ماڭدى. ئۇ ئۆزىمۇ ئادەمدە شۇنچە كۆپ يوشۇرۇن كۈچنىڭ بولۇشىغا ھەيران قالدى. بىراق، ئېغىر كەلگەن سەۋەپلىك ھەمدە دىققەت قوزغىماسلىق ئۈچۈن مىلتىقنى ئورماندىن چىققاندىلا تاشلىۋەتكەندى.

تاڭدىن خەۋەر بېرىپ توخۇلار چىلاشقا باشلىغاندا ئۇ بەشكېرەمنىڭ ئەڭ شەرقىدىكى بىرىنچى ئائىلىنىڭ ئىشىك ئالدىغا يېتىپ كەلدى. شۇنچە سەھەردە تىلەمچىلىك قىلىش خوجايىنىغا قانداق تەسىر قىلار؟ ئۇ بىردەم ئىككىلىنىپ تۇرغاندىن كېيىن ئىشەنچسىزلىك بىلەن دەرۋازىنى قاقتى... يەنە چىگرىق قاقتى...

يەنىمۇ قاتتىقراق قاقتى...

— چىما؟ شۇنچە سەدە، ئىت پوق يىمەستە كىمدۇ، بۇ؟ — دېگەن ئايال كىشىنىڭ غۇدرىغان ئاۋازى، ئارقىدىن ئۆي ئىچىگە قارىتىپ، تېخى ئورنىدىن تۇرمىغان ئەر خوجايىنغا دېيىلگەن سۆزلەر ئاڭلاندى، — قاراپ باقسىلىچۇ، بىسى داۋزىنى ئۇرۇۋاتىدا.

خېلى ئۇزۇنغىچە تىم - تاسلىق ھۆكۈم سۈردى. ئايال خوجايىن ئىشچان سەھرا ئاياللىرىنىڭ ئادىتىگە مۇۋاپىق سەھەر تۇرۇپ تىرىكچىلىك ھەرىكىتىنى باشلىۋەتكەندى. بىراق، بۈگۈنكى دەرۋازىنىڭ قېقىلىشى ئۇنىڭغا ھالاقىت بەرگەندەك، ئۇمۇ ئېرىنى ئورنىدىن تۇرغۇزۇش ئۈچۈن كىرىپ كەتكەندەك قىلاتتى. — چىم بۇ؟! — ئەرنىڭ ئۇيقۇلۇق ئاۋازى ئاڭلاندى.

بۇنىڭغىچە بولغان ئۇزۇن سۈكۈت ئارىلىقىدا مۇھەممەتتۇرسۇن قېچىپ كەتمەكچىمۇ بولدى. ھەر خىل ئەخمىقانه خىياللارنىمۇ قىلدى. ئاخىرى ئۆي ئىگىلىرى سورىشى ئىھتىمال بولغان سوئاللارغا جاۋابەن بىر ھىكايە توقۇپ تەييارلاشقىمۇ ئۈلگۈردى.

— مەن، مۇساپىر يولۇچى.

— ھە، نېمە بوللا؟ — دەپ سورىدى ئۆي ئىگىسى دەرۋازىنى ئېچىپ ئاۋال ئەھۋال سوراپ. گەرچە ئانچە خاھلاپ كەتمىسىمۇ ئۇيغۇر ئادىتىگە مۇۋاپىق، — قېنى ئۆيگە كىرسىلە، — دېدى.

— خوش، بولدى، مەن ئالدىرايمەن، ئاكا، — دېدى ئۇ نەپىسىنى راسلىۋېلىپ، توقۇغان ھىكايىسىنى ئېيتىشقا باشلىدى، — بېشىمىزغا بىر كۈن چۈشۈپ قالدى، ئاكا. دادام ئىككىمىز كاتتايلاقتىن كېلىۋاتتۇق، ئىشەكلىرىمىز ساسلىققا پېتىپ قېلىپ، ناھايىتى پاراكەندە بولدۇق. يۈكنى چۈشۈرۈپ ئىشەكنى تارتقىچە بىر كۈن كەتتى، ئېشەكنىڭ بىرى ئۆلدى،... مانا شۇندا بىسەرەمجانلىق، دېسىلە. يەيدىغان نەرسىمىز تۈگەپ كەتتى، جاڭگالدا يولدىن ئېزىپ چەتنەپ كېتىپتەكەنمىزمۇ، ئىشقىلىپ يولدىنمۇ يولۇچى ئۆتەي دېمىدى. دادام ئېشەكتىكى يۈكنى ساقلاپ قالدى، ئۆزىمۇ ماغدۇرسىز، مەنىمۇ تۈنۈگۈننىڭياقى ئاغزىمغا بىر نەسە سالمىدىم. بولسا ئازراق يەيدىغان بىر نەسە بەسىلە، كۈن قىزىپ كەتمەستە دادامنىڭ يېنىغا بېرىۋالسام... بەندىچىلىكتە بېشىغا كۈن چۈشمەيدىغا ئادەم يوق...

— ھە،... ماقۇل، ماقۇل. ئاۋال ئۆزلىرى بىر قوشۇق قىزىق ئوتلىۋالماملا؟...

— رەخمەت، ئاكا، دادام ئۇ يەردە ياتسا، قاندامۇ خاتىرىجەم ئوتتۇرايىمەن...
 — راس، راس. ماقۇل ئەمسە، ھەي، ئانىسى، ماڭا قاراڭلا! — ئۇ يەنە يولۇچىغا
 بۇرۇلۇپ سورىدى، — سۇچۇ؟ سۈيىڭلا بامتى؟
 — ياق، سۇمۇ تۈگەپ كەتكەن، ما بەغەرەزلىكىمنى قارىماملار، سۇ ئالدىدىن
 قاپاقنى ئېلىۋالماپتىمەن! مانا ئەمدە يادىمغا يەتسە بولامدىغان! ۋاي، توۋا!...
 — مەيلى، مەن قاراپ باقاي، كىچىكرەك بىر قاپاق باردەكتى، ئازراق پۇچۇلۇپ
 كەتكەن، ھەرھالدا يوقتىن ياخشى...
 مۇھەممەتتۇرسۇن ئىچىدە كۈلدى. ھەرھالدا خۇدا ئۇنىڭغا باش پاناھ بولدى.
 ئاخىر ئۇ تاڭ ئېتىشتىن بۇرۇن خەقنىڭ كۆزىگە چېلىقماستا تاغ ئارىسىغا
 كىرىۋېلىش نىيىتىگە يېتىدىغان بولدى. ئۆي ئىگىسى بىر دانە توقاچ، تۆرت - بەش
 زاغرا ئېلىپ چىقىپ ئۇنىڭغا بەردى. يەنە بىر يېقى پۇچۇلۇپ كەتكەن كىچىكرەك
 قاپاقتا سۇمۇ بارىدى.
 — بىزمۇ كەمبەغەل، بۇغداي نېنىمىز يوقكەن، ئاز بولسىمۇ...
 — ياقەي، نېمە دېگەنلىرى بۇ. رەخمەت، خۇدا مىڭ ياشقا كىرەلا، مەن
 ماڭاي...

ئۇ ئاچلىق ۋە ئۇسسۇزلۇقتىن ئۆلەيلا دەپ قالغاچقا، ئۆي ئىگىسى بىلەن
 خوشلىشىپ ئارانلا ئۆلگۈردى - دە، قاپاقتىكى سۇنى غۇرتۇلدىتىپ ئىچشكە
 باشلىدى، ئارقىدىن توقاچ ناننى ئاغزىغا تولدۇرۇپ تىقىپ، ھەتتا ئۆمەللىيەلمەي،
 قاقلىپ كەتتى. ناننى يېگەچ كەلكۈن ئىزلىرىدىن ھاسىل بولغان ئېقىنلار
 بويىدىكى يۇلغۇنلار ئارىسىغا كىرىپ كەتتى. ئاندىن ئېقىن ئىچى بىلەن تاققا قاراپ
 ماڭدى. ئۇ چەكسىز بايلىققا ئىگە بولغاندەك خوشاللىق ئىلكىدە بەلبېغىغا تۈگۈلگەن
 زاغرىلارنى تۇتۇپ قوياتتى...

قۇمالتاغ ئاقۇش بوز توپىلىق تاغ بولۇپ قىيالار، ئۆڭكۈرلەر، قىسقىسى ئادەم
 يوشۇرۇنغىدەك بىر يېرىنىڭ تايىنى يوق ئىدى. قورققانغا قوش كۆرۈنگەندەك
 قاچقۇنغا بۇ يەرنى ھەممە ئادەم بىلىپ قالىدىغاندەك، ھېلىلا تېپىۋالدىغاندەك
 تۇيۇلۇپ، زادىلا خاتىرىجەم بولالمىدى. جىلغا ئادەم ۋە ئۇلاق ماڭىدىغان ئاياق يولىغا
 ئوخشاپ تۇراتتى. بۇ يەردە بىرەر ئۆتكۈنچىگە ئۇچرىشىپ قالسا دالدا بولغىدەك يەر
 يوقلىقى ئۇنى ئەنسىرتىپ، دەرھال تاغ ئۈستىگە قاراپ ماڭدى. تاكى تاغ ئۈستىگە
 چىققۇچە تازىمۇ دۆمبەل ئۈستىدە مېڭىشقا توغرا كەلدى. بۇ تازىمۇ قاملاشمىغان تاغ

ئىكەن، پەقەت تاغ ئۈستىدە سەل ئويمانراق بىر يەرنى تېپىپ ئۆزىنى تاشلاپ ئولتۇرۇشقا پېتىندى. كۈن كۆزنى چىقىپ پارلاپ چىقىپ كەلدى. ھاۋا داغسىز، راسا ئىسسىق بولۇشى كۈتۈلەتتى. دالدا تۈگۈل سايە بولغىدەك بىر يەرمۇ يوق. ئۇ بىر قاپاق سۇنى تاققا چىققۇچىلا ئىچىپ تۈگەتكەچكە، بۇ قاقاس تاغدا ياز قوياشنىڭ كۈچلۈك نۇرلىرى ئاستىدا بىر كۈن ئاپتاپقا قاقلىنىپ ئولتۇرۇش قىسمىتىگە دۇچ كېلىۋاتاتتى. ئەمدى ئاچلىق تۈگەپ ئۇسسۇزلۇق جاننى قىيىنشى بەلگىلىك ئىدى. كۈن نەيزە بويى كۆتۈرۈلۈپلا قۇرغاق ئىسسىق باشلاندى. ئۇ ھېلىتىنلا ئۇسساشقا باشلىغانىدى. قۇرۇق نان يېگەنلىكى، تاققا تېزىرەك چىققۇچىلىقىغا ئالدىراپ، نۇرغۇن تەر چىقىرىۋەتكىنى ئۈچۈن، ئۇسسۇزلۇق ئۇنى مەزگىلسىزلا قىيىنلىقىغا باشلىدى. ھاياتنىڭ بۇ ئىھتىياجى ئۇنى تاغدىن چۈشۈپ كەنتكە كىرىشكە ئۈندىسە، ھايات قېلىشنىڭ يەنە بىر زۆرۈرىيىتى ئۇنى تېخىمۇ قاتتىق يوشۇرۇنۇشقا مەجبۇر قىلاتتى. ئۇ ئۆمىلەپ دېگۈدەك چارلاپ يېڭى - يېڭى يوشۇرۇنۇش جايلىرىنى تاپاتتى. بىراق، بىردەمدىن كېيىنلا بۇ يەرمۇ بەك ئاسان بىلىنىپ قالىدىغاندەك تۇيۇلۇپ، يەنە يۆتكىلەتتى. ھەربىر ئالغاندەك سايە جايىنى تاپقاندا بارماقلىرى بىلەن ياكى بىرەر ئۇچلۇق تاش بىلەن يەرنى كولاپ نەم يەرنى چىقىرىپ، شۇ يەرگە تېنىنى يېقىش ئارقىلىق تەشنىلىقنى ئازراق بېسىشقا ئۇرىناتتى. ئەمما، بۇ تاغ خۇمداننىڭ كۆپۈك توپىسىدەك بولغاچمىكىن، كولىسا - كولىسا نەم يەر كۆرۈنمەيتتى،... ئۇسسۇزلۇق ئاچلىقتىنمۇ غالىپ بولغاچقا ئۇ ئەتىگەنكى پېتى نان يېيەلمىدى. ئۇسسۇزلۇق ئۇنى پەسكە چۈشۈشكە ئۈندەيتتى. شەرق تەرەپتىكى ئۇيۇققا تۇتۇشۇپ كەتكەن چۆلدە بەزەن چەكسىز چوڭ كۆل كۆرۈنگەندەك بولاتتى. شىمال تەرەپتىكى قۇمىسىغى كەنتىنىڭ ئېتىزلىرىدا پارقراپ سۇ كۆرۈنەتتى. يىراقتىكى سۇ ئادەمنى تېخىمۇ ئۇسسۇناتتى. نەم يەرگە كۆكرەك يېقىش ئاچ ئادەم ئۈچۈن زىيانلىق، تېخىمۇ ماغدېرسىزلىنىدىغان قىلىق بولسىمۇ، جاننى ئالغىدەك تەشنىلىققا ئاز - پاز ئارام بولغاندەك قىلاتتى. كاشكى بۇ «نەم يەر» تۈزۈكرەك نەم بولسا ۋە سۆرۈن بولسا! مۇشۇ يوسۇن كۈننى كەچ قىلىش ئۇنىڭ ئۈچۈن پۈتۈن ئۆمۈرىنى زىنداندا ئۆتكۈزۈشتەك قىيىن تۇيۇلاتتى. خىيال بىلەن ۋاقىت تۇيغۇنلىقىنى ئۇنۇتماقچى بولىۋىدى، خىيالىمۇ مەزىسىز، ھەرقانچە قىلىسىمۇ بىر ئىزغا، رېتىمغا چۈشمەي چۈۋۈلۈپلا تۇرىدىغان، ئۇنىڭ ئۈستىگە ھەمىشلا ئىلگىرىكى ئىچكەن بۇلاق سۇلىرى، كەچكەن دەريالىرى دېگەندەك سۇنى چۆرىدىگەن مەزمۇنلارغا سۆرەپ

تۇرىدىغان تۇتۇقسىز خىيال بولۇپ چىقاتتى. كېيىنكى ھاياتىنى قەيەردە، قانداق ئۆتكۈزۈش، قوغلاپ تۇتۇش خاپىلىقىدىن قانداق قۇتۇلۇش توغرىسىدا كۈنكىرتىراق پىلان قىلىشقا ئۇرۇنۇپ كۆرگەن بولسىمۇ، تازا ئەپلەشمىدى. نېمە بولشىدىن قەتئىي نەزەر، ئاۋال تويۇپ بىر سۇ ئىچىۋالسا، ئاندى نېمىش بولسىمۇ كۆرسە! كۆكتامدىكى ئايچامالنى ئەسلەپ، شۇ ئارقىلىق ئۇزۇندىن بېرى ئۆزىنى قىيناپ كەلگەن جىنسىي ئىستەكلىرىنى قايتا ئويغىتىپ، شۇ مەزمۇندىكى شېرىن ئويلار قۇچىقىدا بىردەم ئۇخلىماقچى بولدى. ئورماندىكى يوشۇرۇنۇپ يېتىشتا گۈزەتچىلىككە ھىچكىمنى ئۇنتالماي، بىخۇدلىق قىلىپ تۇتۇلۇپ قېلىشتىن قورقۇپ، ئىككى كېچە ئۆزىلا گۈزەتچىلىك قىلغان، ئۇيقۇسىراشتىن كۆزلىرى ئېچىشىپ كېتىۋاتقان بولۇشىغا قارىماي، زادىلا ئۇخلىيالمىدى. ئاياللار ھەققىدىكى خىيالىمۇ دىققىتىنى چالغىتالمىدى. جان تەشۋىشى ھەممىنى بېسىپ كەتكەندى. ئەگەر شۇ تاپ دۈشمەنلەر ئىزچى ئىتلار بىلەن قوغلاپ كېلىپ قالسا ئۇنى تۇتۇپلىش ئانچە تەس ئىش ئەمەسكى. بۇ خىيال سۇ ئىچىش ئۈچۈن تاغدىن چۈشۈشكە ئۈندەۋاتقان ۋەسۋەسىلەرنى قوغلىۋېتىپ، ئۇنىڭغا بىر دەم ئارام بەردى. كۈنمۇ غەرىپكە ساڭگىلاپ، ھاۋامۇ كۆرىنەرلىك سالقىنداپ قالغانىدى. ئەمدى ئۇ ئۆز ئۆزىگە: «ئاز قالدى، ئازراقلا چىدىسام قاراڭغۇ چۈشىدۇ، ئاندىن پەسكە چۈشەلەيمەن...» دەپ تەسەللى بېرەتتى. قوياشنىڭ غەرىپتىكى تاغ چوققىلىرى بىلەن بولغان ئارىلىقنى «غېرىچلاپ»، بۇ ئارىلىقنىڭ تۈگىشىگە قانچىلىك ۋاقىت كېتىدىغانلىقىنى مۆلچەرلەيتى... «شۇ تاپ شارقىراپ يامغۇر قۇيۇۋەتسە، چوڭ بىر كۆلچەك ئېچىپ يامغۇر سۈيىنى قاچىلىۋالسام، خالىغانچە ئىچسەم، نان تۈگىگىچە ياتسام، تاش بىلەن ئۇرۇپ توشقاندىن بىرنى ئوۋلىۋالسام، سۇ بولغاندىكىن، يەيدىغاننىمۇ ئوۋ قىلىپ تېپىپ، بەش يىل مۇشۇ تاغدىلا تۇرسام، قەشقەرنىڭ پۇرىقىنى سېزىپ تۇرغاندىكىن غېرىپچىلىق، مۇساپىرچىلىق ھىس قىلمايتىم، بەش يىل دېگەندە نېمە كارامەتلەر بولمايدۇ، يا دوتەي ئۆلىدۇ، يا بولمىسا زامان يېڭىلىنىدۇ، ئاندىن غىيىپىدىلا شەگە كىرىۋالسام... ئۇ چاغدا مەن ئاشخانلارغا سۇ توشۇپ بېرىدىغان ئىشنى قىلسام ھەممىدىن ياخشىسى شۇ بولامىكى، ئۇسسسام ئىچىپ، تازا...»

قېرىشقاندا ئاسمان يۈزى توق كۆك رەڭدە داغسىز، يېڭى تاۋاردەك جۇلالىق ئىدىكى، ھازىر ئەمەس، كەلگۈسىدىمۇ يامغۇر ياغدىغاندا قىلمايتى. شۇنچە

سۈزۈك ئاسمانغا — مۇشۇ زەڭگەررەڭ چەكسىزلىككە يامغۇر بۇلۇتلىرى قەيەردىنمۇ كەلسۇن؟

خەيرىيەت، كۈنمۇ ئولتۇردى. ئەمما ئۇيۇق نۇرلىرى — يوقۇرى ئاتموسفېرا قەۋىتىدە سۇنۇپ قايتقان نۇرلار يەنىلا جاھاننى يورۇتۇپ تۇراتتى. بۇ ھال مۇھەممەتتۇرسۇنغا بەكمۇ ئەلەم قىلدى. ئۇ ئىلگىرى كۈن ئولتۇرغان ھامانلا قاراڭغۇ چۈشىدۇ، دەپ ئويلاپمىدىكىن، كۈن بىلەن تۈن ئارىلىقىدا يەنە مەلۇم ئۆتكۈنچى مۇساپە بارلىقىغا دىققەت قىلمىغان ئىكەن. ئۇنىڭ ئىنچىكە ھىسابىدا دەل سۇغا ئېغىز تەككۈزىدىغان ۋاقىت دەپ ھىساپلانغان بۇ مەزگىل — ئويلاپ كۆرمىگەن، «ھىساپقا كىرگۈزۈلمىگەن» بۇ ۋاقىت ئۇنىڭغا ھەممىدىن ئېغىر كەلدى. ئاغزىدىكى ئاخىرقى شىلمىشىق سۇيۇقلۇقمۇ قۇرۇپ بولاي دېدى. گېلى بولسا چوپىسا سۈرۈپ قوتۇر قىلىۋەتكەندەك تۇيۇلاتتى...

ئۇ قاچانلاردۇر زورۇقۇپ ئورنىدىن تۇرۇپ مۇدۈرۈپ - چوقۇرۇپ شىمالىي ئېتەككە چۈشۈشكە باشلىدى. كۆزىنى ئاچقىدەك ئەھۋالى بولمىغاچقا خۇمالاشقان كۆزلىرى ئالدى تەرەپنى خىرە شىرە ئىلغا قىلاتتى، شۇنىڭ ئۈچۈنمۇ ھە دېمەي يىقىلىپ، ئۆمۈلەپ قوپۇپ كېلەتتى. ھاسىراش ئۈچۈن ئاغزىمۇ ئېچىلماي قالغان، پەقەت بىر تۇيغۇ ئۇنى ئالغا مېڭىشقا، ئالغا قاراپ مېڭىۋېرىشكەلا ئۈندەيتتى...

ئۇ بىر ئېرىقنىڭ ئويما جايىدا توختاپ قالغان سۇنى غىل - پال پارقىرىشىدىن قىياسەن تېپىپ، ئۇنىڭ بويىغا ئاران ئۇلاشتى. سۇنىڭ پاكىز ياكى پاسكىنلىقى بىلەن ھىساپلىشىپ ئولتۇرمىدى. تەمىنىمۇ ھىس قىلمىدى. پەقەت سۇغا قانغاندىن كېيىنلا بۇ سۇنىڭ قارىداپ كەتكەن، ھەلەپكە سامان چىلىغان سۇ ئىكەنلىكىنى بىلدى. مەيلى نېمە بولسا بولسۇن، سۇنى ئاخىرى ئىچتى! سەل - پەل ماغدېرىغا كەلگەندىن كېيىن ئورنىدىن تۇرۇپ، پاكىزىرەك سۇ تېپىپ، ناننى تۈگۈرۈپ يىۋىلىش ئۈچۈن ماڭدى. ئەمدىلا قاراڭغۇ چۈشكەچكە ئەل ئايىغى جىمىقمىغان، ھېلى بالىلار ۋە ياشلار كوچىلاردا ئويىناپ يۈرىشەتتى. شۇڭا ئۇ بۇ يەردە كۆپ تۇرماي كېتىش قارارىغا كەلدى. بايا تاغ ئۈستىدىكى چاغدا كۆرگەن يار تەرەپكە تېز - تېز يۈرۈپ كەتتى. يار تۈۋىدە سۈزۈك سۇ ئاقاتتى، سۇ بويىدا ناننى يېگەچ كېيىنكى ئىشلارنىڭ پىلاننى قىلىش مۇمكىن ئىدى.

ئۇ ئاچىپاردا سۇ بويىدا ئولتۇرۇپ نان يېگەچ بۇندىن كېيىن نېمە قىلىش، نەگە بېرىش توغرىلۇق ئويلىنىدى. قانچە ئويلىسىمۇ روھىنى ۋەھىمىدىن قۇتقۇزالمىدى.

نەدە بولسىمۇ ھۆكۈمەت ئۇنى تاپماي قويمايتتى. ئەڭ ياخشىسى يەنە ئەنجان تەرەپكە كېتىش كېرەك! ئەمدى ئۇ تۆركۈل يېزىسىنى ئارىلاپ كېتىۋېتىپ، يەنە بىر قېتىم يالغان ھىكايە بىلەن بىر نەچچە نان ھەل قىلىۋالدى - دە، سۇنتاغ يېزىسىغا ئۆتۈپ كەتتى. ئۇ غەربى شىمال تەرەپتە — كۆك ئاسمان سەتھىدە قارىيىپ كۆرىنىۋاتقان ئىككى چوققا ئارىسىدىكى بوغۇزنى كۆزلەپ كېتىۋاتاتتى. پۈتى ئۆزىنىڭ ۋەزىپىسىنى ئورۇنداۋاتقان ئارىلىقتا كاللىسى ھەرخىل بىمەنە خىياللار بىلەن بەند ئىدى.

قەيەرگە مېڭىش مەسىلىسى تېخى ھەقىقىي قارار قىلىنمىغانىدى. گەرچە يەنە ئەنجان تەرەپكە كېتىشنى ئويلىغان بولسىمۇ، بۇ قاراردا مۇستەھكەملىك يوقتەك قىلاتتى. مەيلى ۋاقتلىق پانالىنىش ئۈچۈن بولسۇن ياكى ئەنجانغا كېتىش بولسۇن بىر مەنزىل مۇقىم ئىدى. ئۇ بولسىمۇ كۆكتامغا — ئايجامالنىڭ قېشىغا بېرىش ئىدى. ھازىرچە ئۇنىڭ كۆڭلىدە پەيدا بولغان ئەڭ ئېنىق نىشان مانا شۇ بولدى. ئۇنىڭ نېرسىنى ئويلىغۇسىمۇ كەلمەيتتى. شۇڭا ئۇ ئايجامال ھەققىدىكى خىيالنى كونكرىتلاشتۇرغىلى، ئاجايىپ - غارايىپ روماننىڭ كارتىنىلارنى سىزغىلى تۇردى. ئايجامال ئۇنى سېغىنچ ئىلىكىدە قۇچاق ئېچىپ قارشى ئالىدۇ. سېغىنغانلىقىنى ئېيتىدۇ. يۈرەك سۆزلىرىنى ئېيتىۋېتىپ ياش تۆكىدۇ. ئۇ بولسا جۇۋاننى باغرىغا بېسىپ تۇرۇپ پەپىلەيدۇ، تەسەللى بېرىدۇ. ئاندىن تاتلىق چاخچاقلار باشلىنىدۇ...

ئۇ ئەنە شۇ شېرىن دەملەردىن كېيىن نېمە قىلماقچى؟ شۇ يەردە ئەبەدى تۇرۇۋەرگىلى، ئۆمۈرنى چاشقاندەك ئوغۇرلۇقچە مۆكۈپ ئۆتكۈزگىلى بولمايدىغۇ؟ راست! ئەمدى ئۇ مۇشۇ كۆڭۈلسىز ئىشنى ئەقىلگە كەلتۈرۈپ مەيۈسلىنىپ قالدى. بەربىر جانغا ئەسقاتمايدىغان بۇ پىلاندىن ۋاز كەچمەكچىمۇ بولدى. لېكىن، ھەم شەھەردىن نېرى، ھەم تاغ ئارىسى، خالى، ھەم ئۇنىڭغا بىر كۈن بولسىمۇ پاناھ بولىدىغان بىردىن بىر جاي شۇ ئىدى. ئۇندىن باشقا نەگە باراتتى؟ «مەيلى ئەمەسمۇ، ئاۋال ئۇنىڭ بىلەن كۆرۈشۈپ بىرنەچچە كۈننى ئۆتكۈزمەيمۇ، ئاندىن ئۇنىڭ بىلەن مەسلىھەتلەشمەمدىم. كىم بىلىدۇ، ئۇنىڭ تاغ - يايلاقلاردا بىرە تۇققىنى بولسا، شۇنىڭغا تونۇشتۇرۇپ، پاناھلىق جاي تېپىپ بېرەمدۇ، تېخى! بولمىسا ئۇنىڭ ئۆيىگىلا ياللانغان بولۇپلا، جاھان تىنچىغىچە يۈرمەمدىم...» دېگەنلەرنى ئويلاپ ئۆز ئۆزىنى بەزلىدى. بىراق، شە كۆرگەن بىر ئادەم بىر نەچچە تۈتۈنلۈك كىچىككىنە مەھەللىگە، يەنە كېلىپ تاغلار ئارىسىدىكى كىچىككىنە مەھەللىگە كۆنۈكەرمۇ؟ كۆنۈشىنغۇ كۆنەر، ئەمما، شەدىن چىققان بىر ئادەم

مۇشۇنداق بىر يەردە ياللىنىپ ئىشلەيدۇ، دېسە تازا ئەپلەشمەمدۇ، قانداق؟ ئۇنىڭ چاپسانلا رايى قايتتى. بۇنداق كۆڭۈلسىز ئىشلارنى بۇ تەرىقە تەپسىلى ئويلىغىلى تۇرسا، باش چۆگىلەپ، ھىچ ئىش، ھىچ يول ئاقمايدۇ! تەۋەككۈلسىگىلا مېڭىش كېرەك! ئۇندىن كۆرە باشقا خىياللار بىلەن بەند بولسا سەل ئارام بولماسمىكىن؟ سەبداشلىرىنىڭ قانداق بولغانلىقىنى ئويلاپ، ھەرخىل مۇدەھىش تەسەۋۋۇرلارنى قىلدى. «ئەخەت قارى ئېتىلغان بولسا كۆرۈك!... مەن چەتكە چىقىپ، تازا باي بولۇپ كەلسەم، ئەخەت قارىنىڭ خوتۇنىنى ئۆيگە ئەكىلىۋالسام...». بۇنداق خىيال تولىمۇ ياۋۇزلۇق بولۇپ، دوستلارغا راۋا بولمايتتى. بىراق، ئۇ ھەرقانچە قىلىپمۇ بۇنداق تاپتىن چىققان خىيالدىن ئۆزىنى قۇتقۇزالمىدى. نېمە ئۈچۈندۇر ئۇ كۆپىرەك باي بولۇپ قايتىش، دۈشمەنلىرىگە كۆز - كۆز قىلىشنى تولا ئويلايتتى، ئىنقىلاپنى قايتا تەشكىللەش، غەلبە قىلمىغۇچە توختىماسلىق ھەققىدىكى خىياللار كالىسىغا كەچمەيتتى. ئەمدىلىكتە نامەھرەم خىياللىرىدىن خىجىل بولۇپ، ئارقا - ئارقىدىن توۋا قىلىپ ياقىسىنى تۇتۇپ، مۇشۇ خىلدىكى گۇناھلىق ئويلاردىن قۇتۇلۇش ئۈچۈنلا ئىنقىلاپ ھەققىدە ئويلىدى. داموللا يادىغا يېتۈشۈپ، مەرھۇم ئۇستازىنىڭ روھى ئالدىدا چەكسىز خىجىل بولدى. ھەمدە قەتئىي قارارغا كەلگەندەك مۇشتۇملىرىنى تۈگۈپ، دۈشمەندىن قىساس ئېلىشنى كۆڭلىگە پۈكتى. بىراق، قانداق قىساس ئېلىش، قىساس ئېلىشنىڭ قەدەم باسقۇچى، ئۇسۇلى ھەققىدە كونكرت ھىچنېمە كالىسىغا كەلمىدى. مەيلى، ۋاقتى كەلگەندە خۇدا ئۆزى بىر يولغا سالىدۇ، دەپ ئۆز ئۆزىنى بەزلىدى ئاخىرى.

قىران دەرياسىنىڭ بوغۇزىغا كىرىشى بىلەنلا بوغۇزنىڭ ساپ ھاۋاسى مەيىن سالقىن بىلەن يۈزىگە ئۇرۇلدى. بۇ راھەتتە خىش ھاۋا ئۇنىڭدا ئۈمىد ۋە ھاياتقا بولغان قىزغىنلىقىنى ئويغاتتى. ئۇنىڭدىكى ياشاشنى خاھلاش ئىستىكى بارلىق ئۇلۇغۋار غايىلەرنى ئۇنتۇشقا دەۋەت قىلدى. چۈنكى ئۇنىڭسىز ياشاش ئىستىكىنى قاندۇرغىلى بولمايتتى. پەقەت ياۋاش بولغاندىلا، باشقىلار قانداق بولسا شۇنداق بولۇپ، كىچىككىنە «چاشقان ئۇۋىسى»غا تىرىشىپ - تىرىشىپ روزگار توپلاش بىلەنلا مەشغۇل بولسا ياشاپ قالالايتتى. دېۋانچىلىك قىلىسمۇ، سەرگەردان بولسىمۇ، ئوغرى ياكى ئالدامچى بولسىمۇ ياشاپ قالالايتتى. پەقەت «دارىن»لارنىڭ چىشىغا تەگمىسىلا بولغىنى! ياشاش قىزغىنلىقىنىڭ پەيدا بولۇشى ئۇنىڭغا ئەتراپتىكى بارلىقنى گۈزەل، رەڭدار ۋە قىزغىنلىق بىلەن قۇچىقىغا جەلپ قىلىپ تۇرۇۋاتقانداك

كۆرسەتتى. ئۇ خۇددى ھاياتقا ئەمدىلا كۆز ئاچقان سەبى بالىدەك ھەممە نەرسىگە تويماي قاراپ كەتتى. ئىلگىرىكى كەچمىش دەپتىرىنى ۋارقىلاپ كۆرگىنىدە ئۇنىڭدىكى ھەممە نەرسە، ھەتتا ئەسكە ئېلىشتىن خىجىل بولارلىق بەتلەرمۇ ھاياتنىڭ يەنە بىر خىل ئۆزگىچە گۈزەللىكىدەك تۇيۇلۇپ، ئەنە شۇنداق بىمەنىلىكلەرنىمۇ زوقلىنىپ ئەسلەپ كەتتى.

... تۇيۇقسىز باي بولۇپ كېتىش، گۆھەر ياكى ئەنگۈشتەر تېپىۋېلىش،... چۆچەكلەردە كۆپ سۆزلىنەتتى. ئەمما ھازىرقى زاماندا ئۇنداق ئىشلار ئۇچرىمادۇ، تەلەي شۇنچىلىكمۇ، ئىشقىلىپ، ئۇنىڭغا ھىچنېمە ئوڭ كەلمەيتتى. ئۇ چۆچەكلەردىن ياكى باشقىلارنىڭ لاپ ئارىلاشقان ھىكايىلىرىدىن باي مومايلار، تۇل جۇۋانلار ھەققىدە كۆپ ئاڭلىغان، ھەتتا ھايات بايلارنىڭ بىرمۇنچىسىنىمۇ خوتۇننىڭ دۆلىتىدە بېيىغان دېيىشەتتى. بىراق، بۇنداق بېيىش پۇرسىتى ئۇنىڭغا نىسبەت بولىدىغاندەك قىلمايتتى. ئۇنىڭ شەرەپ تۇيغۇسى نورمال ھالەتتىن سەل چىقىپ كەتكەن ھالدا بولغىنىدىنمىكىن، مىليونلىغان ئاددىي ئىنسانلار قاتارىدىكى بىرسى بولۇپ دۇنيادىن كېتىشنى ئويلىسا تېنى شۈركۈنۈپ كېتەتتى. بۇنى قوبۇل قىلىش مۇمكىن ئەمەسدى! ئىلگىرى ئۇ چەتئەلدە بىرەر باي جۇۋان ياكى ھەتتا باي موماي بولسىمۇ بىرەر سىگە ئۇچرىشىشنى، كېيىن ئۇ باي خوتۇننىڭ ئۆلىشى بىلەن مىراسخور بولۇپ بېيىپ كېتىشىنى، ئاندىن خاھلىسا ئون بەش ياشلىق قىزىدىن تۆرتىنى ئالسىمۇ بولۇپ بىدىغانلىقىنى ئويلاپ ساراڭ بولايلا دېگەنىدى... خورلۇق، يوقسۇزلۇق ئىچىدە ئۆتكەن ھايات ئۇنىڭغا ئەنە شۇنداق خاراكتىر، ئەنە شۇنداق خام خىياللارنى ئاتا قىلغانىدى. ئۇ بىر باي تۇل خوتۇن ھەققىدە ئاڭلاپمۇ قالغانىدى. بىراق، جۈرئەتسىزلىك، تەۋەككۈلچىلىك روھىنىڭ بولماسلىقىدەك يەنە بىر پاسسىپ خاراكتىرنىڭ توسقۇنلىقى تۈپەيلى ئۇ ئايالغا يېقىنلىشىشقا جۈرئەت قىلالمىغان، كىملىرىدىن خىجىل بولغاندەك، ئۆزىنى قاچۇرۇپ يۈرگەنىدى. بەلكىم كىچىكلىكى، يۈزى ئېچىلمىغانلىقى، ھاياتنىڭ ھەقىقىي ئاچچىق - چۈچۈكىنى تېتىمىغانلىقى ئۈچۈن شۇنداق بولغاندۇر... كېيىن ياخشى ئوقۇپ ھۆرمەتكە سازاۋەر داموللا بولۇش خىيالى پەيدا بولۇپ، ھەممىنى بېسىپ كەتتى... كېيىن ئۇ ئىنقىلاپ قىلىش، شۇ ئارقىلىق ئاتاغلىق بولۇش خىيالىغا كېلىپ قالغانىدى. ھە، دېگەندە بۇنىڭدىمۇ زىيان تارتتى... ئۇنىڭدا مەلۇم مۇددىئە ياكى مەخسەتكە قارىتا تەۋرەنمەس ئەقىدە، قەتئىي ئىرادە بولمىغاچقا ھەرقانداق ئىشتىن چاپسانلا كۆڭلى

سوۋۇيتى. مانا ئەمدى ئۇ يەنە بىر قېتىم مۇشۇ يولدىن كېتىۋاتىدۇ. بەلكىم بۇ قېتىم شۇرالارغا بارسا ھېلىقىدەك باي خوتۇندىن بىرسى ئۇچراپ قالارمىكىن. بەختكە يارىشا ئۇ خوتۇن كېسەل بولسا، كۆپ ئۆتمەيلا ئۆلسە...

پەيزىۋاتتىكى كۈنلەرمۇ خېلى ياخشى ئۆتكەنىكەن. گەرچە «تۇزىنى تېتىپ بېقىش»قا نىسبەتەن بولمىغان بولسىمۇ، ئەخەت قارىنىڭ ئايالىغا قاراپ قويۇشمۇ شۇنداق تاتلىق ئىش ئىدى - دە. بىچارە تۇل قالارمىكىن؟ ئەگەر مەن چەتئەلدە باي بولۇپ كەلسەم ئۇنىڭغا ئۆزۈم ئىگىدارچىلىق قىلىمەن... ئۇنى ئالسام،... ياق، ئالسام بولمايدىكەن، ئۆيلەنمەي تۇرۇپ جۇۋان ئالسا ئۇ دۇنيادا توخۇ باقارمىش. يەنە كېلىپ ئۇنىڭ بويىدا بار، مەن كەلگىچە تۇغىدۇ، چوڭمۇ بولىدۇ. باي تۇرۇپ بالىسى بار ئايالىنى ئالسام خەق نېمە دەيدۇ؟... ئۇنى مەن ئۆي خىزمىتىگە ياللىۋېلىپ، شۇ ئارقىلىق خەۋەر ئالساممۇ بولىدۇغۇ؟!

ئۇ ھازىرقى سەپەر مەنزىلى بولغان كۆكتامدىكى ئايجامالىنى ئويلىماي دېسىمۇ بولمىدى. ئۇنىڭچە قىممەتلىك نەرسىنى ھامان ئايلاش، كېيىنگە قالدۇرۇش كېرەككىدى. ئۇنىڭ ئۆمرى ئۈچۈن ئېيتقاندا ئايجامال ھەققىدىكى خاتىرە ئەڭ گۈزەل، ئەڭ يارقىن ئىدى. بىچارىگە ئۇنىڭچىلىك ياش ھەم تەققى تۇرقى جايىدا كەلگەن ئايال نىسبەتەن بولماي شۇ كۈنگە كەلدى، بۇندىن كېيىنمۇ قانداق بولارمىكىن. ئەمدى ئۇنىڭ خىيال ئىكرانىدا ئايجامال پەيدا بولدى. قايتا ئۇچراشقاندىن كېيىنكى ئىھتىراسلار، توپىماي بېقىشلار كۆز ئالدىدىن بىر بىرلەپ ئۆتتى. ئۇنىڭ شۇ دەمدىكى خىيالىدا ئەبەدىي ئاياللارغا توپىمايدىغاندەك ئاچكۆزلۈك يوشۇرۇنۇپ ياتاتتى. بولمىسا ئايجامالىنى ئېلىپ قاچسىمۇ بولىدۇ. نەگە؟ بارار يەرنىڭ، تۇرمۇش كاپالىتىنىڭ تايىنى يوق! توغرا، ئۇنىڭ ئېرى ھەم قېرى، ھەم كېسەل ئىدى، بىر بولسا بۇ كەمگىچە ئۆلگەندۇر، بولمىسا كۈتۈپ تۇرسىمۇ بولىدۇ، ئۇنىڭ ئۆلەر ۋاقتى يېقىن. شۇندىن كېيىن ئايجامالىنى ئېلىپ، شۇ يەردە ماكانلاشسىمۇ بولىدۇ. دۇرۇس...

ئاغۇ يېزىسىدىن يىراقلىشىپ، قارا تاغقا يېقىنلاشقاندا تاڭ سۈزۈلۈشكە باشلىدى. ئالدىراش كېرەككىدى. كىشىلەرنىڭ ھەرىكىتى باشلانغىچە تاغ ئارىسىغا كىرىپ بىر دالدىنى تاپمىسا بولمايدۇ. بەلكىم ئاتلىق چېرىكلەر ئۇنى ئىزدەپ يۈرىدىغاندۇر! ئاللىقاچان بۇ يەرلەرگە چاپار ئەۋەتىپ ئۇختۇرۇش تارقىتىپ ئولتۇراتتىمۇ؟ ئۇ قانچە كۈندىن بېرى مۆكۈنۈپ، كېچىسى مېڭىپ، ھەر مەزىلدە بىر كۈن كېچىنى كۈتۈپ يۈرگىنى بىلەن ھۆكۈمەت ئادەملىرى شۇ كۈننىڭ ئۆزىدىلا

تۆرت ئايماققا خەۋەر تارقىتىپ ئۆلگۈرىدۇ - دە! بۇ ۋەھىمە ئۇنىڭغا غەيرەت ئاتا قىلدى. قاتتىق چارچىغان بولۇشىغا قارىماي جىلغا ئېغىزىغا بېرىۋالغىچە قەدىمىنى ئىتتىكىلىتىپ ماڭدى. سوكۇلداپ ماڭدى دېيىشكىمۇ بولاتتى.

جىلغا ئىچىگە كىرگەندىن كېيىن ئاۋال ئەتتىگەنلىك ئورنىدىن تۇرۇشتىن كېيىنكى يۈز يۇيۇشقا ھېساب قىلىپ يۈز - كۆزنى يۇدى. مۇزدەك سۇدىن قېنىپ ئىچىۋالدى. ئاندىن قىيا تاشلىق تاغ ئارىسىدىن ۋولقان كۆپۈكچىلىرىنىڭ يېرىلىشىدىن ھاسىل بولغان پىشايۋانسىمان دالدىنى تېپىپ، بىر زاغىنى سوغۇق سۇ بىلەن يىۋالدى - دە، تېلىپ بولالماي قالغان پۇتلىرىغا دەم بېرىش ئۈچۈن سوزۇلۇپ ياتتى. خۇداغا شۈكرى، بۇ يەردە نان تۈگەپ كەتمىسىلا يىللاپ ياشسىمۇ بولىدۇ، پەستىلا سۇ بار، يوشۇرۇنۇشقىمۇ، قېچىشقىمۇ ئەپلىك... ئۇ بەك ھېرىپ كەتكەن، ئۇنىڭ ئۈستىگە قانچە كۈنلەردىن بېرى خاتىرجەملىك بولمىغاچقا قېنىپ ئۇخلىيالمىغىنى ئۈچۈن ناھايىتى تېزلا ئۇيقىغا كەتتى.

ئۇ چەكسىز لەززەت ئىلكىدە غىدىقلىنىشتىن ئويغىنىپ كەتتى. كۈن ئاللىقاچان غەرىپ تەرەپكە ئۆتۈپ كەتكەنىدى. ئۇ ئېزىلەڭگۈلۈك بىلەن ئورنىدىن تۇرۇپ، تاغ سۈيىنىڭ قىياغا سوقۇلۇپ قاينام ھاسىل قىلىشىدىن پەيدا بولغان چوڭقۇر كۆلچەككە سۇغا چۈشۈپ، ئۆزىنى پاكلىدى. ئاندىن نامازشامنى ئوقۇدى، ئارقىدىن كۈندۈزكى قازا نامازلىرىنى قەسىر قىلىپ ئوقۇپ، قاپقىغا سۇ ئېلىپ ئېرىغىراق كېتىپ بىر دالدىدا يىۋالدى. سۇ بەك سوغۇق، پىزغىرىم ئاپتاپ بولىدىغان چۈش ۋاقتىدىمۇ جاننى قاخشىتىۋېتىدىغان بولغاچقا، كەچقۇرۇن بۇ سۇغا چۈشۈپ ھۆددىسىدىن چىقماق تەس ئىدى. يەنە كېلىپ كەچقۇرۇن غۇر - غۇر تاغ سالقىنى ئۇرۇپ تۇرغاچقا، ئۇنىڭ چىشلىرىنىڭ كاسىلىدىشى تاكى بىر زاغىنى يەپ بولغىچىمۇ بېسىقىمىدى. ئەمدى پەقەت يولغا چىقسا، ئازراق ھەرىكەتلەنگەندىن كېيىنلا ئىسسىپ قېلىشتىن ئۈمىد كۈتۈشكە بولاتتى. ئەسلى يولغا چىقىشقا تېگىشلىك ۋاقت بولمىغان، سەل بالدۇردەك قىلاتتى. مۇشۇ مەھەلدىمۇ بىرەر ئازغان - تازغان يولۇچى، تۇزچى ياكى مالچى ئۇچراپ قالمايدۇ دېگىلى بولمايتتى. شۇڭا ئۇ يولدىن ئېرىدىراق ماڭدى. ئەمما بۇ يەردىن مېڭىش بەك مۇشكۈل ئىدى. ھە دېگەندىلا پۇتلىشىپ، مۇدۇرۇپ چاپسانلا ماجالىنى قۇرۇتتى. تەرلەپ كىيىملىرى بەدىنىگە چاپلىشىپ كەتتى. بىراق، سەۋرىسى يەتمەي، مىللى روھتىكى ئورۇنسىز قەھرىمانلىقى تۇتتى - دە، «بەربىر بىر ئۆلۈم، بېشىمغا كەلگەننى كۆرەي!» دەپلا يولغا چىقىپ مېڭىشنى

داۋام قىلدى...

جىلغىغا ئىچكىرىلەپ خېلى ماڭغاندىن كېيىن «تۆگە تاغ» كۆرۈندى. تاغنىڭ ئۆزىگە خاس غاۋۇر - غوۋۇرى، جاننى راھەتلەندۈرىدىغان سالقىنى ئۇنى تېتىكلەشتۈرۈۋەتتى. ئۇنىڭدا يەنە ھايات قىزغىنلىقى تۇغۇلدى. تاغ چوققىلىرى ئاسمانغا تىرىلىپ تۇرغاندەك بىلىنەتتى. ئاسمان قارامتۇل كۆك رەڭدە، تاغ بولسا قارا رەڭدە بولۇپ، بىر بىرىدىن ئاران ئاجرىلىپ تۇراتتى. چوققىدىن پەسكە قاراپ چۈشكەنسىرى قاراڭغۇلۇق قويۇقلىشىپ، ھەر تاغنىڭ چېگراسىمۇ ئېنىق بولماي قالاتتى. تاققا قاراپ ماڭسا تاغ بارغانسېرى ئارقىغا يېنىۋاتقاندەك بىلىنەتتى. «توۋا دەيدىغان ئىش، تاغ دېگەن شۇنداق يېقىن يەردىن كۆرىنىدىكەن، ئەمما ماڭساڭ، ماڭساڭ يېتەلمەيدىكەن».

ئۇنىڭدا «تۆگە تاغ» نىڭ ھەيۋىتىگە زوقلىنىش پەيدا بولدى. بۇ تاغ بەلكىم مىليون يىللار ئەنە شۇنداق مەغرۇر قەد كۆتۈرۈپ كېلىۋاتقاندۇر. مۇھەممەت تۇرسۇندەك قانچىلىغان ئۆتكۈنچىلەرنى ئۇنىسىز كۈزىتىپ تۇرغاندۇر. مۇھەممەت تۇرسۇنمۇ ئىلگىرىكىلەردەك نامۇ نىشانسىز ئۆلۈپ تۈگەيدۇ، بىراق بۇ تاغ ئاشۇ پېتى يەنە قانچىلىك ياشار؟ نام نىشانسىز يەر يۈزىدىن يۈتۈش مۇھەممەتتۇرسۇنغا دەھشەتلىك تۇيۇلدى. ئۇنىڭدا ئىنسانغا خاس شان - شەرەپ تۇيغۇسى باش كۆتۈرۈپ، ئەبەدىي ياشاش ئىستىكى تۇغۇلدى. ئەبەدىي ياشاش ئۈچۈن قانداق قىلسا بولار؟ ئۇلۇغ ئىشلارنى تەۋرىتىش... ئۆتكەنلەردىن نۇرغۇن ئالىملارنى، سەردارلارنى ھەسەت قىلغان ۋە زوقلانغان ھالدا ئەسلىدى. ئۇنىڭ خىيالىغا ھېچقانداق ئۇلۇغ ئىش كەلمىدى. چۈنكى ئۇ تېخى ناھايىتى نادان، چالا ساۋات بالا ئىدى. ئۇلۇغ بولۇشنىڭ ئاسانراق يولى يوقمىدۇ؟ توغرا «تۆگە تاغ» نىڭ قىلىچتا چاپقاندەك سىدام يۈزىگە — ئەڭ ئىگىز يېرىگە ئىسمىنى يېزىش كېرەك. بۇ خەت شۇنداق چوڭ يېزىلىشى كېرەككى، بىر چېكىتى ئۆمەر باينىڭ پۈتكۈل قورۇ جايىدەك يوغان بولسۇن، يىراق - يىراقلاردىن كۆرىنىپ تۇرسۇن! بىراق... بۇ تېخىمۇ تەس ئەمەسمۇ؟ ئادەتتە ئاسماننىڭ قەرىدە ئۇچىۋاتقاندەك بىلىنىدىغان سا بۇ تاغنىڭ ئالدىدىن ئۇچۇپ ئۆتكەندە ئۇنىڭ ئىگىزلىكى تاغنىڭ يانباغرىغا ئاران توغرا كېلىدىغان تۇرسا، قۇشمۇ ئۇچۇپ چىقالمايدىغان ئىگىزلىككە قانداق چىققۇلۇق؟ توغرا، چوققا ئۈستىگە ئارقا تەرەپتىن چىقىپ، ئارقان بىلەن ساڭگىلاش ئاسانراق... ياق، ياق... ئۇنىڭغا قانچىلىك ئارقان كېتەر؟ بىر قورۇ مالنىڭ يۈڭمۇ بۇنچىلىك

ئارقاننى ئېشىشكە يەتمەس! ھېلىقى ئۆمەرباينىڭ قورو جايىدەك بىر چېكىتنى ئويۇش ئۈچۈن قانچە ئەسىر كېتەر؟ بۇنى دېمىگەندىمۇ ئاشۇ ئىگىزلىكنىڭ دەھشتىدىن يۈرەك يېرىلىپ شۇ مىنۇتتىلا جان بەرمەي قالارمۇ؟

ۋاي شور پىشانەمەي! تەلەيسىز ئادەمنىڭ ھىچ ئىشى ئاقمايدىكەن! ئەمما ئۇنىڭدىكى شان - شەرەپ تۇيغۇسى سانسىز ئاددىي ئادەملەرنىڭ بىرسى سۈپىتىدە ئىزسىزلا دۇنيادىن ئۆتۈپ كېتىشنى چەكسىز خورلۇق ھىساپلايتى. ياق، ئۇ ئايجامال بىلەن كۆرۈشكەندىن كېيىن سايىز تەرەپكە كېتىدۇ. ئۇ يەردە ئەقىل تاپىدۇ. قانداق قىلىشنىڭ يولىنى ئۈگىنىدۇ. ئەنە شۇ چاغدا باشقا بىر ئادەم بولۇپ يەنە بىر قېتىم قايتىپ كېلىدۇ. ئەلۋەتتە، ئۇ كېلىشتىن بۇرۇن نامى يېتىپ كېلىدۇ. پۈتۈن قەشقەرگە پۇر كېتىدۇ.

ئەزەلدىن تاڭ ئېتىپ باقمىغاندەك، قاراڭغۇلۇق بىردىنلا جىلغا ئىچىگە ئۆز سەلتەنىتىنى تىكلىگەندى. ئۇ ئەمدى كۆكتامنى «تۆگە تاغ» نىڭ قارشىسىدا دەپ تەسەۋۋۇرغا تايىنىپلا ماڭاتتى. ئايجامالنىڭ كېسەلمەن بوۋىيى ئۆلگەن بولسا، ئۆيگە كىرىشىم بىلەنلا ئۇنىڭ يالغۇز تۇرغىنىنى كۆرسەم... قاراڭغۇدا تەمتىلەپ يۈرۈپ تاپالماي قالسامچۇ؟ ياق، تاپماي قويمايمەن!

بامدات نامىزىغا يېقىن ئاران دېگەندە كۆكتامغا كەلدى. بۇنداق چاغدا ئىشك قېقىشنى ئەپسىز كۆرۈپ، ئەتىسى ئاخشامغىچە يەنە ئوغرى چاشقاندەك تاغنىڭ بىر دالدىسىدا مۆكۈنۈپ ياتتى.

2

ئۇ ئۆزىنىڭ مەتۇلارچە خىيالى بىلەن ئايجامالنى تەنھا دەپ تەسەۋۋۇر قىلىپ، بۇنىڭ تەسەۋۋۇر ئىكەنلىكىنى ئۇنتۇپ راست دەپ ئىشىنىپ، ھاياجانلانغان، خوشال بولغان ھالدا مەشۇقنى كۆرۈشكە ئالدىرىغان ئاشىقتەك سەۋرىسىزلىك بىلەن ئىشكىنى قاقتى. ئىشك خېلى ئۇزۇندىن كېيىن ئېچىلدى. بوسۇغدا خىرىلداپ نەپەس ئېلىۋاتقان بىر بوۋاي پەيدا بولدى.

— كېلىڭىز، — دېدى ئۇ قىرغىز ئادىتى بويىچە، كىمسەن، نېمە ئىشك بار؟ دېگەن سوئاللارنى سورىمايلا.

مۇھەممەتتۇرسۇن ئارقىسىغا بۇرۇلۇپ كېتىپ قالماقچىمۇ بولدى. چۈنكى ئۇ

باشقا ئۆيگە كېلىپ قالدۇمىكىن دەپ ئويلاپ قالغانىدى. ھىچ بولمىغاندىمۇ ئۆي ئىگىلىرى ئالمىشىپ قالغاندەك قىلاتتى. ئۇ ئەر خوجايىنى تونمىغاچقا ئەنە شۇنداق ئىككىلىنىپ قالغانىدى. بىراق، ئىش بۇ دەرىجىگە يەتكەندە كېتىپ قالغىلى بولمايتتى. مەيلىلا، بۇ يەردە بىر كۈن قونۇپ ئەتە ئىزلىسىمۇ ئۆلگۈرىدىغۇ؟ بەربىر ئۇنىڭ ئالدىرايدىغان ئىشى يوق، ساقلاپ قالىدىغان ئادىمى يوق.

ئۇ ئۆيگە كىردى. يېڭىلىشىمىغانىكەن. ئايجامال ئوچاق ئالدىدا تېزەك قالاپ ئولتۇرغانىكەن. ئۇ كەلگۈچىنىڭ نەچچە يىلىنىڭ ئالدىدا بۇ ئۆيدە قونۇپ ئۆتكەن يىگىت ئىكەنلىكىنى قىلچە بىلمەيتتى. ئۇنىڭدا بۇ ھەقتە ئەسلىمۇ بولغان ئەمەس، ئۇ بىر كېچىلىك قوناقنى شۇنچە ئۇزۇنغىچە ئەسلىپ يۈرىدىغان خىيالپەرەست رومانلىقلاردىن ئەمەس، ھەركۈنلۈك ئىشنى سەللا ئاۋال مۇنداقلا ئويلاپ قويدىغان سەھىرالىق ئىدى. ئۇنىڭ ئۈستىگە ئۇ مۇھەممەتتۇرسۇندەك بويتاق، كۆرگىنى ئاز كىشىلەردىن بولمىغاچقا، بۇنداق كېچىلەر ئۇنىڭ ئۈچۈن ئالاھىدە ئەسلىگۈدەك تەسىرگە ئىگە بولۇشى ناتايىن ئىدى. بىراق، مۇھەممەتتۇرسۇن ئۇنىمۇ ھامان مېنى ئەسلىيدۇ، ئاشۇ ئۇچرىشىش ئۇنىڭدا ئۇنتۇلماس تەسىرات قالدۇردى، دەپلا ئويلاپ يۈرگەچكە جۇۋاننىڭ پەرۋاسىز ھالىتى ئۇنىڭغا بەكمۇ ئەلەم قىلدى.

ئۇ ئۇن - تىنسىزلا سۇپىنىڭ لېۋىگە ئولتۇردى. ئەر خوجايىنىنىڭ سوئاللىرىغا قىسقا - قىسقا جاۋاب بەردى.

— قەشقەردىن، ئېتىم مەمەتتۇرسۇن، — دېگەنلەرنى ئالاھىدە ئۇرغۇلۇق ئېيتىپ، ئايجامالنىڭ ئىنكاسىنى ئوغۇرلۇقچە كۈزەتتى. لېكىن ئايال يەنىلا پەرۋاسىز ئىدى. بۇ ھال ئۇنىڭ غورۇرىغا تەگدى. ئۇ ئايجامالنى تونىسىكەن دېمىسە ھەرگىزمۇ راست ئىسمىنى ئېيتىمىغان بولاتتى.

— قاشقاردا بولغون ئىشتىردى سۈپلۈپ بېرۋېيسىڭى، — دېدى خوجايىن. مۇھەممەتتۇرسۇن تاتىرىپ كەتتى ھەم گېلىغا بىر نەرسە تۇرۇۋالغاندەك بولۇپ، خېلى ئۇزۇندىن كېيىنلا:

— ئوقۇدۇم، مەن تۆگۈرمتىگە چىققان، قەشقەردىن چىكەتكىنىمگە بىر ئايچە بولدى. ھازىر شۇ يەردىن ياندىم، — دېدى. ئاندىن خوجايىننىڭ بۇ ساختىلىققا قارىتا باشقىچە ئىنكاستا بولمىغىنىدىن يۈرىكى ئىزىغا چۈشۈپ، — قەشقەدە نېمە بوپتا؟ — دەپ سورىدى.

— مەنمۇ شەگە باغان، — دېدى ئۆي ئىگىسى ئۇيغۇرچىغا يېقىنراق تەلەپپۇز قىلىشقا تىرىشىپ، — بۈگۈن تۈشتە چىقتىم. توپىلاڭ بوپتۇ. پەيزىۋاتتىكى بىر جاڭگالدىن توپىلاڭچىلانى تۇتۇپتۇ دېيىشىۋاتىدۇ. بىرسى قېچىپ كېتىپتەن، يۇرت - يۇرتلارغا چاپار ئەۋەتىپ، تۇتۇپ بەرگەنلەرگە سۆيۈنچە بېرىمىز دەپ جاكالىتىپتۇ. تۈگۈرمىتى تەرەپلەرگىمۇ ئادەم چىكەتتى. مەن تېخى سېنى شۇ ياقىدىن كېلىۋاتقان بولسا تۈزۈكەرەك ئۇقاي دەپتىم.

مۇھەممەتتۇرسۇنى قورقۇنۇچ باسنى. شۇنداق بولسىمۇ قورقۇنۇپ چىقىپ كېلىپ تۇرۇپ ھەمراھلىرىنىڭ تەقدىرى قانداق بولغانلىقىنى بىلگۈسى كەلدى.

— تۇتۇلغانلارنى قانداق قىپتۇ؟ ھەپسىگە ئاپتىما؟ قويۇۋېتىپتىمىيا؟

— قويۇۋېتىدىغان ئىش بولامدۇ؟ شۇ يەرنىڭ ئۆزىدىلا ئىككىسىنى ئېتىۋېتىپتۇ دەيدۇ. قالغانلىرىنى قاشقارغا ئېلىپ كەپتۇ. سۈرۈشتۈرۈپ باشلىقنى تاپمىز دەپ تازا قىيىنغان ئوخشايدۇ. ژىڭاقلىرىنى چىقىرىۋېتىپتۇ دېيىشىۋاتىدۇ. گەپ قىلغۇدەك ھالىنىمۇ قويماپتۇ. قويپ بەسىمۇ ئەي بوممايدۇ دەيدۇ. ھەممىسى قېچىپ كەتكەنگە ئاتىپ تۇرۇۋاپتۇ. بىر دەم ئۆلگەنلەر باشلىقىمىزنى دېگەنمۇ ئوخشايدۇ. گەپ ئاچا چىققاچقا ئىشەنمەي قىيناۋېرىپتۇ. ئاخىرى چېرىك باشلىقىنىڭ ناگىنىنى تۇتقان بىر ياشنى باشلىقى مۇشۇ بولسا كېرەك، دەپ قارايتۇمىش. بۈگۈن ئەتتىگەن ئۈنمۇ ئاتتى. قالغانلارنى ھەم ئاتىدىكەن دېيىشىدۇ، — دېدى بوۋاي خۇددى قىزىق بىر ھىكايە سۆزلەۋاتقاندا ھوزۇر بىلەن. ئۇنىڭدا ئېچىنىش ئالامىتى بىلىنمەيتتى. بوۋاينىڭ گەپ قىلىشلىرىدىن خېلى تېمەندەك قىلاتتى. ھازىر كېسىلى خېلى خوپ تۈزۈلۈپ قالغان بولسا كېرەك.

بۇ گەپلەردىن بالاغا قالغىنى ئەخەت قارى ئىكەنلىكى ئايان بولدى. «ھەيي، شەرەپلىك ئۆلۈمنىڭ نېمىلىكىنى بىلمەيدىغان ئاسى بەندىلەر!» دەپ خۇرسىندى ئۇ.

مۇھەممەتتۇرسۇن تاكى تاماق يەپ بولغىچە زۇۋان سۈرمىدى. يۈرىكى تەشۋىش بىلەن سالاتتى. ھېلىلا بىر توپ چېرىك بۇ ئۆيگە باستۇرۇپ كىرىدىغاندا ۋەھىمە ئىچىدە قالغاچقا تىكەننىڭ ئۈستىدە ئولتۇرغاندا تۈگۈلۈپ، بى ئارام بولۇپ، كاللىسىمۇ ئىشلىمەي قالدى. ئەمدى نەگە بارسا بولار؟ چېگرا تەرەپلەرگىمۇ چاپار كەتكەن بولسا قانداق كەتكۈلۈك؟ بىر قانچە كۈن بىر يەردە يوشۇرۇنۇپ ياتسا، كىشىلەرنىڭ ئېسىدىن سەل كۆتۈرۈلگەندە ماڭسا بولاتتى. بىراق، نەدە يوشۇرۇنۇپ

ياتىدۇ؟ ئەل ئىچىدە يوشۇرۇنغىلى بولمايدۇ، يوشۇرۇنغىلى بولىدىغان جايدا نان يوق! ئايجامال مېنى تونمايۋاتىدۇ، ئۇ مېنىڭ ئويلىغىنىمدەك مېنى ئەسلەپ تۇرغان بولسا، مەن مۇشۇ ئەتراپتا يوشۇرۇنۇپ ياتسام، ئايجامال يەيدىغان بىر نەرسە ئاچىقىپ بېرىپ تۇرسا بولاتتى... بۇندىن باشقا مېنىڭ بارىدىغان يېرىم بولمىسا!... ئورۇنغا كىرىپ ياتقاندىن كېيىن تەشۋىشلەردىن سەل خالى بولۇپ، ئۆز ئۆزىنى بەزلەيدىغان باھانىلارنى تاپقاندا بولىدى. بۇ چاغدا بوۋاي ئۇلاغلارغا كېچىلىك ئوت سېلىپ بەرگىلى چىقىپ كېتىۋىدى، مۇھەممەتتۇرسۇن ئۆي ئىچىدە بىر نېمىلەر قىلىپ يۈرگەن ئايجامالغا:

— ئايجامال، مېنى تونۇمىدىلىما؟ — دېدى.

— ياق.

— مەن ھېلىقى... — ئۇ ئۆزىنىڭ كىملىكىنى ئېيتىپ بەردى، ئايالنىڭ ئۇنتۇپ قالغىنىدىن ئاغرىنغانلىقىنى بىلدۈردى، — شۇندى تارتىپ سىلنى ئويلاپلا تۇردۇم. سىلى شۇندا ئاسان ئۇنتۇپ كېتىپلا...

— ۋايىجانەي، بىر كۈن قونۇپ قالغان ئادەمنى ئۇنتۇمايدىغان ئىش بولسا، مەن ھېچ ئىش قىمماي خەقنى ئويلاپلا ئولتۇرسام بولا. ئىشىمنىڭ تولىلىقىدا كاللام ئېلىشىپ كېتىپباغاندا، نېمە دەيدىغاندۇ...

— بوۋاي ساقىيىپ قاپتۇ، ئەمدى قانداق... مېنىڭ تېخى مۇشەدە بىر نەچچە زامان تۇرغۇم بارىدى.

— تۇرۇپرىڭ.

— تۇرۇۋەسەم ماڭا قايلىيالاڭملا؟

— قېنى بىر گەپ بولا...

— بوممىسا مەن يېقىن ئەتراپتا بىر يەگە يوشۇرۇنۇپ ياتاي، كېچىدە سىلى چىقسىلا... مەن يوشۇرۇنغىدەك بىر يە بامما؟ ئاقىمىزدىكى تاغ ئارىسىدا دەيمەن.

— ئەتە بۇ يەردىن خوشلىشىپ كېتىپ باغان بولىۋېلىپ، ئاندىن ئاۋۇ تەرەپكە باسىڭىز بىر دالدا يە با، ئانچە يىراق ئەمەس... —

ئاياق تىۋىشى ئاڭلىنىپ ئۇلار جىم بولۇشتى. دېيىشىدىغان جىق گەپلەر بارىدى، بىراق دېيىشەلمىدى. ئەمدى بۈگۈنكى كېچىنى قانداق ئۆتكۈزگۈلۈك؟ ئەتە... بىراق، ئەتە كەچ بولغىچە ئۇنىڭ سەۋرىسى قۇرۇپ بولىدۇ - دە. بۇمۇ بىر بىشارەتمىكىن؟ ھەممە ئىش بولىدىغان بۇداققا كەلمەي، تەتۈرگە بولىۋاتىدۇ،

خۇدانىڭ ئۆزىگە ئامانەت!

...

ئۇ بامداتنى شۇ ئۆيدە ئوقۇپ كېتىشكە تەرەددۇت قىلدى. ئۇ ئالدى بىلەن قەشقەرگە كېتىۋاتقىنىنى راست قىلىش ئۈچۈن يولغا چۈشۈپ ماڭدى. كۆپ ئۆتمەي، ئارقىسىدا ھېچكىمنىڭ قاراپ تۇرمىغىغا ئىشەنچ ھاسىل قىلغاندىن كېيىن دېيىشكەن تەرەپكە بۇرۇلۇپ، ھېلىقى دالدىنى تاپتى. ئەمدى بىتاقەتلىك بىلەن كۈتۈش باشلاندى. ئۇ ئۇچلۇق تاش بىلەن قىيانىڭ سىلىق يۈزىگە خەت يېزىپ باقتى، كېيىن بۇ بىر ئىز بولۇپ قالمىسۇن دەپ قورقۇپ ئۆچۈرۈشكە، ئۆچۈرگىلى بولمىغاندا بولسا ئارتۇق سىزىقلار بىلەن شەكلىنى ئۆزگەرتىشكە باشلىدى. بۇنىڭ بىلەنمۇ ھېچقانچە ۋاقىتنى ئۆتكۈزگىلى بولمىدى. ئاندىن سايدا مۇزدەك تاش ئۈستىدە يېتىپ ئايچامال بىلەن بولىدىغان مۇناسىۋەت توغرىسىدا ئويلىنىشقا باشلىدى. ئۇنىڭ بىلەن بۇرۇنقى مۇناسىۋەتنى ئەسلىگە كەلتۈرۈش نىمىشكىدۇر ئۇنىڭ قەلبىنىڭ چوڭقۇر بىر يېرىدە جاراھەت پەيدا قىلاتتى. ئۇنىڭ ئېزگۈلۈكنى تەرغىپ قىلغۇچى مەنئۇيىتى ئۇنى بۇنداق گۇناھتىن چەكلەپ تۇراتتى. ھەم ئۆزىمۇ بۇ قىلمىشىدىن ئۇزاق بىر زامان يىر كىنىپ، ئازاپلىنىپ يۈرەتتى. ئەمما، گۇناھقا ئۈندەيدىغان مەنئۇيىتى بولسا ئۇنى ۋەسۋەسىگە سالاتتى. «ئەگەر شۇنى دېمىسە يات بىر ئايال ساڭا نېمە دەپ خەۋەندە - خالىق قىپ كېتىتى؟ — دەيتى شەيتىنى، — ياش ئايال، نەپسى - خاھىش ھەر ئىنساندا بار نەرسە. ئېرى قېرى بوۋاي. ھامان ئۇنىڭ ئۈسسەن يېرىگە بارالمايدۇ...». ئۇ ھازىر مۇھتاج ئىدى. بىر قانچە ئاي بولمىغاندىمۇ، بىر ئىككى ھەپتە يوشۇرۇنۇپ تۇرمىسا بولمايتى، ئەمما ئۇنىڭ بارىدىغان نەرى بار؟ پاناھ تارتقىدەك كىمى بار؟ بۇ يەردىن كەتسە ھېچبىرگە سىغمايدىغانلىقىنى ئوبدان بىلەتتى. ئۇنداقكەن ئايچامالنى ۋەز ئېيتىپ تەسىرلەندۈرۈپ ئۆزىگە ياردەملەشتۈرسە ئۈنۈمى بولامۇ؟ ياكى ئۇنىڭ راست دېگەندەك ئېرىدىن تاپالمىغان ئىستەكلىرىنى بېرىش ئارقىلىق ئۆزىگە قارىتىۋالسا بولارمۇ؟... راست ئەمەسمۇ، ئەگەر ئۇ شۇنى دېمىسە كېچىدە ياتۋاش ئەركەكنىڭ ئالدىغا نېمە دەپ كېلەتتى؟... شەيتان غالىپ كەلمەكتىدى...

كەچ كىرگەندە يىرتقۇچلادەك ئەتراپقا ھولۇقۇپ قاراپ، ئاستىلا ئىنىدىن چىقتى - دە، ئايچامال كۆرسەتكەن جايغا قاراپ ماڭدى. ئايچامال شۇ تاپتىلا چىقالمايتى. چۈنكى بوۋاي چاپسان ئۇخلىمايتى. بۇ يەردىكى كۈتۈش ئۇنىڭغا تېخىمۇ ئازاپلىق،

تېخىمۇ دەرمانى قۇرتىدىغان تۇپلاتتى. ئۇ ئايچامال بىلەن ئېنىقراق سۆزلىشىۋېلىشى كېرەك ئىدى. ئۇ قانچە زامان يوشۇرۇپ باقالايدۇ، قانداق مۇناسىۋەتتە بولۇش كېرەك، باشقا پايدىلىقراق مەسلىھەتلىرى بارمۇ... بىلىشى كېرەك ئىدى. ئۇندىن باشقا قورسىقىمۇ راسا ئاچقاندى. ئۇندىن باشقا «شەيتان» ۋەسۋەسىسىمۇ ئۇنى تەقەززا قىلماقتىدى. مۇشۇ جەرياندىمۇ قانچە قېتىم بۇ نىيەتلىرىدىن يېنىپ ئۆزىگە ھاي بەردى. ئەھۋالىم خەتەر بولغاندىكىن يامان ئىشتىن ئۆزەمنى تىيىپ، ئاللاھقا سېغىنىپراق يۈرەي، دەپ شەيتاننى قوغلايتتى. ھەتتا نامىزىنىڭ ئاخىرىدىمۇ «قوغلاندى شەيتاننىڭ شەرىدىن ساقلا!» دەپ دۇئا قىلىپ ئاللاھتىن تىلىدى. ئەمما ئۇنىڭدا ھىچنەرسىگە ھەقىقىي ئىخلاسى يوقلىقى ناھايىتى چاپسانلا مەلۇم بولۇپ قالاتتى.

ئايچامال ئۇنىڭغا ئىسسىق كۆمەچ نان ئالغىچ كەلگەنىدى. ئۇ نېمىگىدۇر ئالدىرىغاندەك ھولۇقۇش ئىچىدە كۆمەچنى يېۋەتتى. ئاندىن ئۇلار ياۋايىلارچە ئۇسۇلدا يېقىنچىلىقنى ئىزھار قىلىشتى. شۇندىن كېيىن مۇھەممەتتۇرسۇن رەسمىي گەپكە كېلىپ، ئۆزىنىڭ سالاھىيىتىنى ئاشكارىلىدى:

— ھېلىقى چېرىكلەر ئىزدەپ يۈرگەن قاچقۇن مەن بولىمەن، — دېدى ئۇ بالىلارچە ساددىلىق بىلەن ۋە ئەخمىقانە ئىپتىخارلىنىش ئاھاڭىدا، — مېنىڭ ئەھۋالىم مانا شۇنداق، بارارغا يېرىم يوق، شۇڭا ھېلىقى چاغدا كەلگەن يېرىمگە — سايىزغا كېتەي دەپ ماڭغانىم. ئەھۋالىدىن قارىغاندا چېگرىدىن ئۆتكۈچە چاتاق بولىدىغاندەكمۇ تۇرىدۇ. بىر زامان ئۇنتۇلدۇرۇپ ماڭاي دېسەم نەدە جان ساقلايمەن؟ سېنىڭ ئەھۋالىڭ قانچىلىك، مېنى يوشۇرۇشقا چامىڭ يېتەمدۇ؟ يەتسە قانچە ۋاخ يېتىدۇ؟ — ئۇ يېقىنچىلىقتىن كېيىن يۈرەكلىك ھالدا «سەن» لەپ سۆزلىدى. ئۇنىڭ بۇنداق تۇتۇمىدىن بىر خىل غەلىتە ھۆكۈمرانلىق ئالامىتى بىلىنەتتى.

— خەق بىلىپ قالمىسىلا بېقىش دېگەنگە قانچىلىك بىر نېمە كېتىتى؟

— قانداق قىلساق بولار؟

— مەيلىڭىز، تۇرۇپ بېقىڭ. تۇرالغىنىڭىزغىچە تۇرۇپ، بولمىغاندا ئاندىن ماڭارسىز.

— ھە، مانا بۇ گېپىڭ خېلى جايىدا. ئەمما - زە، كۈن بويى تاغنىڭ كامىرىدىن چىقماي ئولتۇرۇش بەك تەسكەن، ساراڭ بولاپ قالامەنما دەپ قوقمەن. بوممىسا ئازراق تاماكا ئاغاچ چىقساڭ بولامىكى، ئىچ پۇشقىغا ئارام بولامتىكى، دەيمەن...

— ئەسلى چېكەمتىڭىز؟

— ياق چەكمەيتىم، ئىلگىرى بىر نەچچە قېتىم تاتىپ باققان. قانداق قىلىمەن، ئىچىم بەك تىتىلداپ كېتىدىكەن!

— مەيلى تاپقاچ چىقاي، ئەمدى بۇ يەگە كېلەممەيمەن، ئۆيىنىڭ ئاقسىدىكى سۆگەتلىككە بېرىپ شۇ يەدە بۆكەپ تۇرۇڭ. چىقالماي قالساممۇ بىر ئىلاج قىلىپ نان - پان ئاچقىپ سۆگەتنىڭ ئاچسىغا ئېلىپ قويىمەن.

— تېخى بەزىدە چىقالمايمۇ قالىمەن، دېگىنە؟ ئۆلىدىكەنمەن - دە!

— كۈندۈزلىرى تاغنىڭ ئىچكىرىسىگىراق كېتىڭ، ئىشقىلىپ...

... مانا شۇنداق قىلىپ بۇ ئىش رېتىمغا چۈشكەندەك بولۇپ قالدى. تاغنىڭ ئىچكىرىسىگە كېتىش ۋاقتى، تاغ ئارىسىدىن چىقىش ۋاقتى، سۆگەتلىككە بېرىش ۋاقتى... خۇددى ئايلا نىما مىخانزىمدەك بىر خىلدا تەكرارلىناتتى. ئەمما ئايجامالنىڭ چىقىش ۋاقتى قانۇنىيەتلىك ئەمەسدى. بەزى كۈنلىرى ئۇ چىقالمايمۇ قالاتتى. بۇنداق چاغلاردا قىسقا پۇرسەتلەردىن پايدىلىنىپ ئاچقىپ قويۇلغان «تەمىنات» بىر تۈگۈنچەك بولۇپ سۆگەت ئاچسىغا قىستۇرۇلغان بولاتتى. بۇ ھالىنى كۆرگەن كۈنلىرىدە قاچقۇننىڭ بېشىغا بىر تاغ يېقىلىپ چۈشكەندەك بولاتتى. ئىچ - ئىچىدىن ھەسرەتلىنىپ، ئۆز ئۆزىگە ئىچى ئاغرىپ ئۈنسز يىغلاپ كېتەتتى...

كۈندىن - كۈنگە ئۇنىڭ نېرۋىسى بۇزۇلغاندەك، تېرىككەك، سەپرا بولۇپ كەتتى. ئايجامالغا خوتۇنغا بۇيرۇق قىلغاندەك بۇيرۇق قىلاتتى، چىقماي قالغىنى ئۈچۈن سوتلايتتى. بۇ تاغلىق ساددە ئايال ئۇنىڭدىن ئانچە رەنجىپ كەتمەيتتى. بەلكىم بۇ تاغ ئارىسىدىكى بىرنەچچە تۈتۈنلۈك سەھرادا زېرىكىش ئىلكىدە ئۆتۈۋاتقان بۇ ئايال ئاران تاپقان بۇ كۆڭۈل خۇشىغا قىيالىمىدىكىن ياكى ئۇ قاچقۇن يىگىتنىڭ ئېچىنىشلىق ئەھۋالىنى چۈشەنگىنى ئۈچۈن ئۇنىڭغا ئىچى ئاغرىپ شۇنداق كەڭ قورساقلىق بىلەن مۇئامىلە قىلىۋاتامدىكىن چۈشىنىپ بولمايتتى.

ئايجامال چىققان، ئىككىسى ھولۇققان ھالدا، قوپال ئۇسۇلدا كۆڭۈل ئىزھارى قىلىشقان پەيتلەردە بولسا مۇھەتتۇرسۇن بۇ تۇرمۇشنى داۋام قىلدۇرۇشقا ئەرزىيدىغان تۇرمۇشتەك كۆڭۈللۈك ھىس قىلاتتى. مەڭگۈ مۇشۇ يەردە قېلىش، مۇشۇنداقلا ياشاش ئۈچۈن جان پىدا قىلىش قارارىغا كېلەتتى. ھەتتا بوۋايىنى بىر كېچىدىلا ئۆلتۈرۈۋېتىپ، ئايجامالغا تولۇق ۋە ئاشكارە ئىگە بولۇشنى ئويلايتتى. بىراق، كۈندۈزى شەپەرەڭدەك تاغنىڭ كامىرىدا بىكار ئولتۇرۇش ئۇنىڭ تازىمۇ جېنىغا

تېگىپ، ئىنسانلار ئارىسىغا قايتىشىنى، ئاشكارە ياشاشنى سېغىناتتى. ھەتتا «كۆرسەڭ كۆرۈشە!» دەپلا ئاشكارە ئوتتۇرىغا چىققۇسى كېلەتتى. بۇنداق چاغلاردا بۈگۈن كەچتىلا ئايجامال بىلەن خوشلىشىمەن، دەرھال يولۇمغا ماڭمەن، دەپ قەسەملەر قىلاتتى. بىراق، ئۇ ھارامتاماقلىشىپ، ھورۇنلىشىپ كەتكەن، ئۆز بېشىغا ياشاشقا كۆزى يەتمەيدىغان بولۇپ قالغان، تازىمۇ پاسىققا ئايلانغاندى...

ئىنساندىكى مەڭگۈ قانائەتلەنمەسلىك خاراكتېرى ئۇنىڭ كۆڭلىدە تەدرىجى بايراق كۆتەردى. بىر خىلدا تەكرارلانغان تۇرمۇش جېنىغا تەگدى. پۇرىقى ۋە ناز - خۇلقىسى بىر خىلدا ئېڭىغا سىڭىپ كەتكەن ئايال زېرىكتۈردى. ئۇنىڭدا يەنە بىر قېتىم چەتئەلدە باي تۇل خوتۇنغا ئۆيلىنىپ تۇيۇقسىز بېيىپ كېتىش خىيالى كۈچىيىپ قەتئىي كېتىش قارارىغا كەلدى.

— مەن كېتىمەن، — دېدى ئۇ قانچە يىللار شۇ يوسۇندا ياشىغاندەك ئۇزاق بىلىنگەن زېرىكىشلىك كۈنلەردىن كېيىن. (ئەمما پەقەت بىر ھەپتىدىن ئوشۇقراق ۋاقت بولغاندى.) — سەن ماڭا سەپەرلىك بىر نەسلىرنى تەييارلاپ بەگىن. خۇدا بۇيرىغان بىر كۈنسى يەنە كېلىمەن، — ئۇ ئاخىرقى سۆزىنى ئۆزىگە چىدىماي قېلىشى مۆلچەرلەنگەن ئايالغا تەسەللى ئۈچۈن قوشۇپ قويغاندى.

— شۇندا قىممىسىڭىزمۇ بوممايدىغاندەك تۇرىتى... — دېدى ئايجامال ساددىلىق بىلەن تەبىئىي ھالدا.

— نېمە؟! — مۇھەممەتتۇرسۇن ئۇنى ياش تۆكىدۇ، يەنە بىر نەچچە كۈن بولسىمۇ تۇرۇڭ دەپ ئىلتىماس قىلىدۇ، دەپ ئويلىغاچقا ئايالنىڭ جاۋابى ئۇنىڭغا ھار كەلدى ھەم ھەيران قالدۇردى.

— راس دەيمە، بۇندا كېتىۋەگەن بىلەن بوممايدۇ. بىر كۈنى ئەمەس، بىر كۈنى نەس باسىدۇ. ئاۋۇشقام گۇمانسىرىغاندەك تۇرىدۇ، قوشنىلىرىمۇ كەچلىرى بىزنىڭ ئۆيىنىڭ ئىشىكىنى ماراۋاتقاندا زايى بولاۋاتىدۇ...

— بولىدۇ ئەمەس، قوسىقىڭدا قالغان بوسا، تېچلىق تۇغساڭ ئېتىنى ئوبۇلقاسم قوي، ماڭ جۇگۇ، مەن دېگەن نەسلىنى جايلاپ چىق.

جۇدالىق ئەمدىلا چىڭغا چىقىۋاتقىنى تولۇق ھىس قىلىنسا كېرەك، ئايالنىڭ نەرىدۇر بىر يېرى زىرىلداپ ئېچىشقاندەك بولدى. ئايال بىر قانچە دانە نان، ئۆزى كۆڭۈل قويۇپ كەشتىلەپ چىققان بىر تاماكا خالتىسىدا بىر ئۇچۇم كۆك تاماكا،... قاتارلىق نەرسىلەرنى ئېلىپ چىقتى:

— تۆگۈرمتى يولى چوڭ يول، ئۇ تەرەپ بىلەن ماڭسىڭىز تۇتۇۋالمىسۇن، جايپەچچەم تەرەپ بىلەن مېڭىڭ. بېرىشتا سول تەرەپتىكى ئېقىنغا بۇرۇلۇپ ماڭسىڭىز بولىدۇ. ئۇ تەرەپ بىلەن كۈندۈزۈمۇ مېڭىۋەرگىلى بولىدۇ، — دەپ يول كۆرسەتتى ئايال تىترەك ئاۋازدا.

— ماقۇل، كېتىدىغان ۋاقتىدا بولسىمۇ بىر كېچە قېشىمدا بوساڭ، باش توخۇ بىلەن مېڭىپ كەتسەم بولتى... — خۇدايا توۋا دەڭ، كېچىچە يۈتۈپ كەتسەم قانداق بولا؟ ئىگەم يوق ئادەمدەك...

— مېنى ئۇزىتىپ قويمامسەن؟

— بوممىسا سەلىككە چىقىپ ئۇزىتىپ قويامەن...

— ماقۇل ئەمىسە...

3

مۇھەممەتتۇرسۇن پۈتۈن ھاياتىدىكى بىردىن بىر بەختىدىن شۇنداق ئاسان ئايرىلىۋاتاتتى. ئۇ ئاخىرقى كېچە تۈزۈك ئۇخلىيالمىدى. شۇڭا بالدۇرلا سۆڭەتلىككە كېلىپ خوشلىشىشقا چىقماقچى بولغان مەشۇقنى كۈتۈشكە باشلىدى. زېرىكىشلىك مىنۇتلارنى سىكونتلاپ ساناپ، باش توخۇ ۋاقتىنى كەلتۈرگەن بولسىمۇ، لېكىن كۈتكەن كىشىسى چىقمىدى. پۇرسەت تاپالمىغاندىمۇ؟ ياكى ئاخىرقى دەملەردە بىرەر پېشكەلگە قالماي دېگەندىمۇ؟ ئۇ يەنە كۈتتى، يەنە كۈتتى... بامدات ۋاقتى بولدى... ئۇ پاسقىلىشىپ كەتكەچكە بۇ يەرگە كەلگەندىن كېيىن ناماز ئوقۇشقىمۇ خوشياقماس بولۇپ قالغانىدى. ئۇ بەختسىزلىكلىرى ئۈچۈن تەڭرىگە قېيداۋاتقاندا قىلاتتى. سەپەر ئالدىدا بولسىمۇ ناماز ئوقۇي دېمەستىن غەزىپى تاشقان ھالدا تاڭ سۈزۈلگىچە كۈتتى. ئادەملەر تىرىكچىلىك ھەرىكىتىنى باشلىدى. ئەمدى ئۇنىڭ بۇ يەردە تۇرىۋېرىشى مۈمكىن ئەمەسكى. ئۇ تاغ ئارىسىغا قايتىپ كېتىپ يەنە بىر كۈن تۇرۇشنى، كەچتە ئايال بىلەن ئۇچرىشىپ راسا كېلىشتۈرۈپ تەستىكىگە ئۇرۇشنى ئويلىدى. بىراق ئۇنىڭ بۈگۈن كېتىشى قارار قىلىنغاچقا ئايالنىڭ كەچتە سۆڭەت تۈۋىگە كېلىشى ناتايىن ئىدى. مانا ئەمدى ئۇ ئېغىر ھەسرەت ئەلەم يۈتۈپ يولغا چۈشۈشكە مەجبۇر بولۇپ قالدى. ئەمدى ئۇ

بىمەنە خىياللار قوينىدىن رىياللىققا قايتىپ كەلدى بولغاي، ئادەملەرگە چېلىقىپ قېلىش ئەھتىمالى بولغان دائىرىدىن تېز چىقىۋېلىش ئۈچۈن تازا ئالدىرىدى. مۇشۇنداق تېز مېڭىشىنى تاكى جايىچە چەم تەرەپكە قايرىلىپ، يولدىن ئۆتۈپ كېتىۋاتقانلار ئارقىسىدىنمۇ كۆرۈپ قالمىغۇدەك ئىچكىرىلەپ كەتكەندىن كېيىن «ئۇھ» دەپ تىن ئالدى. بۇ چاغدا قوياش پارلاق نۇرلىرىنى تاغلارنىڭ ھەرە چىشلىق ئاراشلىرىدىن تارام تارام چاچماقتىدى. تۆگە تاغنىڭ ئۆزىگە مۇناسىپ سايىسى جىلغىنىڭ غەرب تەرىپىدىكى تاغلارنىمۇ يېپىپ تۇراتتى. ئۇ بىر دالدىدا تارام ئېلىۋېلىپ، ئالدىرىمايراق ماڭماقچى بولغانىدى. كېچىچە ھېلىقى ناھەلى خوتۇننى كۈتمەن دەپ تۈزۈكرەك ئۇخلىيالمىغىنى ئۈچۈن بىر دەم ئۇخلىماقچىمۇ بولدى. بىراق ئۇيقۇسى كەلمەي، خىيال سۈرۈپ ياتتى. ئويلا - ئويلا ئۆزىنىڭ گۇناھلىرىدىن قورقۇشقا باشلىدى. ئۇنىڭ ئۈستىگە بارسا كەلمەس سەپەرگە چىقىۋاتقان مەھەلدە ئۇ ئۆزىنىڭ ئاللاھنىڭ پاناھلىقىغا مۇھتاج ئىكەنلىكىنى ھىس قىلدى. سەپىرىنىڭ تېنچ - خاتىرىچەم بولۇشى ئۈچۈن ئاللاھقا يېلىنىش قارارىغا كەلدى. ئۇ ئوبدانراق يۇيۇنۇپ، ئۆزىنى پاكلاپ ئاندىن نەفل ناماز ئوقۇش، بولسا سەككىز - ئون كۈننىڭياقى قازا قىلغان نامازلارنىمۇ ئوقۇش نېيىتىدە كۈننىڭ راساقىزىشىنى كۈتۈپ ياتتى. كۈن قىزىمسا تاغ سۈيىگە چۆمۈلۈپ چىدىغىلى بولمايتتى.

ئۇ مەشۇقى ئەستىلىك قىلىپ كەشتىلەپ بەرگەن تاماكا خالتىسىنى چىقاردى. ئۇ چىرايلىق ئىشلەنگەن بولۇپ، بوغۇچىغا بىر نەچچە تال مارجان ئۆتكۈزۈلگەنىدى. قىرغىز ئادىتى بويىچە قىزلار ئۆزلىرى سۆيىگەن يىگىتكىلا مۇشۇنداق كەشتىلىك تاماكا خالتىسى سوغا قىلاتتى. ئۇ ئالدىرىماي ئوراپ بىر تال تاماكا چەكتى. تاماكا كۆك تاماكىدىن ئۆيدە تەييارلانغان بولغاچقا بەك ئاچچىق ئىدى. شۇڭا ئۇ تازا ئۈگەنمىگەن بەگى بولغاچقا يۆتۈلۈپ كېتىپ، چېكىشىنى بولدى قىلىپ، خالتىنى يېنىغا سېلىپ قويدى. يۆتەلگەن ئاۋازىنى بىرلىرى ئاڭلاپ قالمىدىمىكىن دەپ ئەنسىرەپ، ئۆرە قويۇپ ئۇياق - بۇياققا قاراپ قويدى. ئاندىن بوغجىمىسىنى بېشىغا قويۇۋېلىپ ئوڭدىسىغا ياتتى. قاتمۇ - قات تاغلار تولىمۇ سىرلىق ھەم سۈرلۈك بىلىنەتتى. «توۋا، شۇنچە سىرلىق قاتمۇ - قات تاغلار ئارىسىدا يوشۇرۇن ياشىغۇدەك بىر جاي چىقماي، چەتكە قېچىپ كېتىۋاتمەن! شۇنچە چەكسىز تاغلار ئارىسىدىن تۆت توك - توك دارىن بىلەن ئۇنىڭ ئالتە توك - توك چېرىكى بىر ئادەمنى ئىزدەپ تېپىۋالما؟ تېپىۋالدىمۇ! يامان خەق ئۇ! ياق، ئۇلارغۇ تاپالمىيتى، بىراق

ئۆزىمىزنىڭكىلەر — مۇسۇلمان قېرىنداشلانىڭ ئەتى - مەتى شۇنچىلىك - تە! نېمە بولسا بولا، پىشانەمدىكىنى كۆرەمەن!»
ئۇ يۇيۇنۇپ، بىر نەچچە رەكئەت نەفل ناماز ئوقۇۋالغاندىن كېيىن يولغا چۈشتى.

جايپەچچەم جىلغىسىنىڭ ئىچىدىكى كەڭرەك بىر پارچە تۈزلەڭلىكتە تېرىلغۇ يەرلەر، چۆپلۈك ۋە ياۋايى ئاچچىق ئۈرۈك ئورمىنى بارىدى. تۈزلەڭنىڭ باش ئۇچىدا ئىككى ئائىلە بار ئىدى. ئۇلار ھەم چارۋىچىلىق بىلەن، ھەم دېھقانچىلىق بىلەن تىرىكچىلىك قىلاتتى. بۇ يەر خۇددى ئاناتومىيە دەرسىدىكى ئاشقازاننىڭ رەسىمىگىلا ئوخشايتتى. بىر تەرىپى «قىزىل ئۆڭگەچ» كە تۇتاشقان تار جىلغا، يەنە بىر تەرىپى «چوڭ ئۈچەي» گە تۇتاشقان كەڭرەك جىلغا بولۇپ، تۈزلەڭلىك دەل ئاشقازاننىڭ ئۆزىدى. چوڭ يولدىن كىرىشتە «چوڭ ئۈچەي» دىن كىرىلەتتى. ئاشقازاننىڭ يوقۇرى تەرىپىدىكى «قىزىل ئۆڭگەچ» كە تۇتىشىدىغان جايدا «مازار» دەپ ئاتىلىدىغان بىر «مۇقەددەس» جاي ۋە ئاددىغىنە مەسچىد بارىدى. مەسچىتنىڭ ئەتراپىدا بىر نەچچە تۈپ قېرى سۆڭەت ئەگرى - بۈگرى ئۆسكەن ھەم يەر بېغىرلاپ غەلىتە سىرلىق تۈستە سويلاپ كەتكەن بولۇپ، بۇ يەرنىڭ مۇقەددەسلىكىگە يارىشا سىرلىق تۈس قوشقاندى. بىر تۈپ سۆڭەت تۈۋىدە ئالدىراپلا ياسالغان ئوچاق ھەم داشقازان بارىدى. بۇلار تاۋاپ قىلغۇچىلارنىڭ نەزىرىلىك مېلىنىڭ گۆشىنى پىشۇرۇشقا ئىشلىتىلەتتى. يەر بېغىرلاپ ئۆسكەن سۆڭەت تۈۋىدىكى ئادالانغان يەردە بۇ يەرنىڭ مۇقەددەس بولۇپ قېلىشىدىكى ئاساسىي ئامىل — نۇرغۇن ھىكايىلارنىڭ «ئەمەلىي شاھىدى» بولمىش ئاجايىپ تاشلار قويۇلغانىدى. بۇلار «ئەپسۇن ئوقۇپ تاشقا ئايلاندۇرۇۋېتىلگەن» تاۋۇز، تاشقا ئايلاندۇرۇۋېتىلگەن ئۈگرە ئاش قاتارلىقلار بولۇپ، رىۋايەت قىلىنىشىچە سۇلتان سۇتۇق تەختنى تارتىۋېلىش ئۈچۈن قىلغان بىر قېتىملىق كۆرەشتە مۇشۇ جىلغىغا چېكىنگەن ئىكەن. دەل مۇشۇ «مازار» دېگەن جايدا دەم ئېلىپ، بىر نەرسە يىمەكچى بولۇپ تۇرغاندا دۈشمەن كېلىپ قاپتۇ. شۇنىڭ بىلەن ئاش ۋە تاۋۇزلارنى دۈشمەنگە قالدۇرغۇسى كەلمەي تاشقا ئايلاندۇرۇۋېتىپتۇ. بۇ رىۋايەتنىڭ راستلىقىغا قىل سىغمايدىغانلىقىنى ئاشۇ تاشلار ئىسپاتلاپ تۇراتتى. «مازار» دىن ئۆتكەندىن كېيىن جىلغا بارغانسېرى تارلىشىپ ئىككى قىرغاق بىتون تامدەك تىك ۋە سىلىق ھالدا تاكى بۇلۇتلارغىچە يېتەتتى. بۇ يەردە كۆرۈپ كېتىشكە ئەرزىگۈدەك نەرسىلەر ئاز

ئەمەسدى.

ئۇ تاغ باغرىنى بويلاپ تۈزلەڭلىكتىكى ئائىلە ۋە ئائىلە ئەزالىرىغا ئۇچراپ قېلىشتىن ئۆزىنى قاچۇردى. كىم بىلىدۇ، بۇ يەردە چېرىكلەردىن بىرنەچچىسى ئۇنى كۈتۈپ ياتقان بولسا. جىلغىدا ئاندا - ساندا ئۇچراپ قالىدىغان يالغۇز توغراقلار سانسىز تۇغ - ئەلەملەر، رەخت پۇرۇچلىرى، رەڭگا - رەڭ لېنتىلار بىلەن بېزىتىلگەن بولۇپ، بۇلارمۇ مۇقەددەس ھىساپلىناتتى. بىدئەتكە ياتقان بۇ خەلق يىراق - يىراقلاردىن شۇ يەرگە كېلىپ، مۇشرىكلارچە شۇ نەرسىلەردىن مەدەت تىلەپ كېتەتتى.

مۇھەممەتتۇرسۇن ھەم بۇ جىلغىنىڭ مۇقەددەسلىكى ھەققىدىكى رىۋايەتلەرنى كۆپ ئاڭلىغان، ئۇ گەرچە داموللىنىڭ تەلىمى تۈپەيلى مازار - ماشايخىلاردىن، يالغۇز دەرەخلەردىن، ئاتالمىش مۇقەددەس جايلاردىن مەدەت تىلەشنىڭ مۇشرىكلىق بولىدىغانلىقىنى، بىدئەتلىكىنى، خۇراپات، دىنغا خىلاپ ئىش ئىكەنلىكىنى بىلىشىمۇ، قىزىقىش يۈزىسىدىن بۇ يەرنى بىر كۆرۈپ بېقىش ئارزۇسىدا ئىدى. بۈگۈن قىسمەتنىڭ ئورۇنلاشتۇرۇشى بىلەن بۇ يەرلەرنى كۆرۈشكە نىسبەت بولۇۋاتاتتى. «مازار»غا بېرىپ يەر بېغىرلاپ ئۆسكەن، پورلىشىپ تۈگمەننىڭ نورىغا ئوخشاپ قالغان سۆگەتنىڭ غولىدا ئولتۇرۇپ «تاشقا ئايلانغان» نەرسىلەرنى بىر دەم تاماشا قىلدى. ئۇ ئاڭلىغانلىرىنىڭ قىل سىغمايدىغاندەك دەلىللىرى بارلىقىنى كۆرۈپ ھەيران قالدى. ھاردۇقنى ئېلىۋالغاندىن كېيىن تار «كارىدور»غا قاراپ يۈرۈپ كەتتى.

تار «كارىدور» ئىچىدە ئاجايىپ - غارايىپ بۇلاقلار بارىدى. بەزى بۇلاقلار تۈرىدىن چىقىۋاتقان سۇنى ئەسلىتەتتى — تىك قىرغاقنىڭ ئوخشىمىغان ئىگىزلىكلىرىگە جايلاشقان تۆشۈكلەردىن جىرغاپ چىقاتتى. بەزىلىرى ئادەم بويى ئىگىزلىكتە بولۇپ، خۇددى ئادەمنىڭ بىر جۈپ كۆزىگە ئوخشايتتى. بۇ كۆزلەر «توختىماي ياش تۆكەتتى». يەنە بىر پىشايۋانغا ئوخشاپ كېتىدىغان جاي بولۇپ، دەل شۇ «پىشايۋان»نىڭ تورۇسىدىن سۇ جىرغاپ چۈشەتتى. رىۋايەت قىلىنىشىچە بۇ يەردە سۇلتان سۇتۇق يۇيۇنۇپ غۇسلى قىلغانىكەن، كونا باش ئاغرىقى (ساقايىمىغان باش ئاغرىقى)غا شىپاھ بولىدۇ دەيدىغان گەپ بارىدى. شۇڭا زىيارەتچىلەر چۈشۈۋاتقان سۇغا باشلىرىنى تۇتۇپ يۇيۇنۇپ «داۋالىناتتى».

قىسقىسى، بۇ يەردىكى ھەربىر مۆجىزىدەك كۆرۈنۈشنىڭ ئۆزىگە خاس نامى،

بىردىن گۈزەل رىۋايىتى بارىدى.

مۇھەممەتتۇرسۇن پۇشقىقنى تۇرۇپلىپ، تار جىلغىنى بويلاپ يوقۇرىغا كۆتۈرۈلگەنسېرى جىلغا كېڭىيىپ، ئاخىرىدا كىچىككىنە توغراق ئورمانلىقى بىلەن قاپلانغان يانتۇلۇققا چىقتى. يانتۇلۇقنىڭ ئۈستى كەڭ كەتكەن تەكشىلىك ئىكەنلىكى چىقماستىنلا بىلىنىپ تۇراتتى. تاغلار ئارىسى بۇ يەردە بىردىنلا كېڭىيىپ، تاغ ئارىسى تۈزلەڭلىكىنى ھاسىل قىلاتتى. ئۇ توغراقلىق ئىچى بىلەن مېڭىپ يانتۇلۇقتىن يوقۇرىغا كۆتۈرۈلۈپ، يوقۇرىدىكى تەكشىلىك بىلەن تەڭلەشكەندە يېقىنلا يەردە قىبلىگە قاراپ يۈكۈنۈپ ئولتۇرغان تۆرت ئادەمگە كۆزى چۈشتى. ئۇ مەڭدەپ تۇرۇپ قالدى. يوچۇن ئادەملەر ناماز ئوقۇۋاتاتتى. ئۇلارنىڭ يېنىدا پاكار تاش تام بىلەن دائىرىگە ئېلىنغان يالغۇز قەبرە بارىدى. رىۋايەت قىلىنىشىچە بۇ سۇلتان سۇتۇقنىڭ يېقىن تۇققىنى دەپن قىلىنغان جايىمىش. جايەچچەم تاۋاپگاھىنىڭ ئاخىرقى نۇقتىسى مۇشۇ يالغۇز قەبرە ئىدى. تاۋاپقا چىققانلار بۇ يەردە شېھىتلارغا دۇئا - تىلاۋەت قىلىپ ناماز ئوقۇيتتى. بۇ يەرنى «قىرىق مىچىت» دەپ ئاتىتتى. ھەربىر تاۋاپچى مۇشتتەك تاشلاردىن دۆۋە ياساپ، ئۆزىنىڭ كېلىپ كەتكەنلىكىدىن بەلگە قالدۇراتتى. قەۋرە ئەتراپىدا بۇنداق تاش دۆۋىلىرىدىن نەچچە ئون مىڭى بار دېسىمۇ لاپ بولمايتتى. ھەتتا بۇ تاش دۆۋىلىرى پۈتۈن تۈزلەڭلىكنى بىر ئېلىپلا قالماي، ئىككى تەرەپتىكى تاغ يامپاشلىرىغىچە سوزۇلۇپ كەتكەنىدى.

مۇھەممەتتۇرسۇن يوچۇن ئادەملەرگە ئۇچرىشىشتىن قېچىپ ئارقىسىغا ياندى. جىلغا ئىچىگە كېلىپ يوشۇرىنىدىغان جاي ئىزدىدى. بىراق، ئاۋۇلارنىڭ ناماز ئوقۇۋاتقانلىقى ئۇنىڭغا ئاللىقانداق بىخەتەرلىك تۇيغۇسى بېغىشلىدى. دېمەك، ئۇلارنى يامان ئادەم دېيىشكە بولمايتتى. شۇڭا ئۇنىڭدا ئىشەنچ پەيدا بولۇپ، يېڭىۋاشتىن ئارقىغا قايتىپ يولىنى داۋام قىلىش خىيالى پەيدا بولدى. يەنە ئىككىلەندى؛ يەنە ئۆز ئۆزىنى خاتىرىجەم قىلدى. ئۇلارنىڭ ناماز ئوقۇۋاتقىنى، مۇشۇ زىيارەتگاھقا چىققانلىقىمۇ ئۇلارنىڭ ئىمان - ئېتىقادى بار مۆمىنلەر ئىكەنلىكىنى ئىسپاتلايتتى. ئۇ ھالدا ئۇلار مۇھەممەتتۇرسۇننىڭ ھەقىقىي سالاھىيىتىنى بىلگەن تەقدىردىمۇ ھىچنېمە بولمايتتى، ئەكسىچە، ئۇنىڭغا قولىدىن كەلسە ياردەم قىلىشى، ھىچ بولمىغاندىمۇ بىلگەن يوللىرىنى كۆرسىتىپ قويىشى مۇمكىن ئىدى. ئۇ دادىللىق بىلەن كەينىگە ياندى. ئۇ توغراقلىق يانپاشقا يېقىن كەلگەندە تاۋاپچىلار

بىلەن ئۇچراشتى. ئۆزىگە ئاگاھ بېرىپ، روھى تەييارلىق بىلەن تۇرغىنىغا قارىماي، ئۇلارنىڭ قارىسى كۆرىنىشى بىلەنلا مەڭدەپ، ئارقىسىغا بىلىنەر - بىلىنمەس داچىپ كەتتى. بۇ ھال تاۋايچىلارنىڭ دىققىتىدىن چەتتە قالمىدى.

— ئادېش، نەگە ماڭدىڭلا؟ — تاۋايچىلار ئانچە دوستانە بولمىغان ئاھاڭدا سورىدى. ئۇلارنىڭ بۇ خىل ئاھاڭ، بۇ خىل تەلەپپۇزى مۇھەممەتتۇرسۇنغا ئاللىقانداق يامانلىقنىڭ بىشارىتىدەك تۇيۇلۇپ، تېنىنى شۈركەندۈرۈۋەتتى.

— بىر قىرغىزدا ئېلىشىم باتى، ئۇزۇن بولدى، كېلەي دېمەيدا، شۇنى ئىزدەپ مېڭىشىم، — ئۇنىڭ سۆزلىرى تازا ئەپلەشمىگەندەك بىلىندى.

— قەشقەلىق ئوخشىمامسە؟

— ھە، شەدىن.

— بۇ ساختىپەز شەلىكنىڭ گەپلىرى قولاشمايلا تۇرىدۇ، ئوغۇلۇق قىلىپ قاچقان نېمىمۇ، تېخى!

— ۋې، شەلىك! سەن زادى نېمە ئادەم؟ نەگە ماڭدىڭ؟ بارىدىغان يېرىڭنى بىلەمسەن؟ — مانا شۇنداق قىلىپ «ھادىس ئاقىرىدىن» دېگەندەك سوراق - سوئال باشلىنىپ كەتتى. مۇھەممەتتۇرسۇننىڭ گەپ - سۆزى بارغانسېرى بىر - بىرىگە رەپ يېمەي، بالاغا قالدى.

— چېنىم ئاكيلا، ئاغىنىلە! ھەممەيىلەن مۇسۇلمانكەنمىز، ئوغرى بوسام ئاختۇرۇپ بېقىڭلا، پۇلغا يارىغۇدەك نەسە بوسا ئوغرى بولاي. بوممىسا مېنى يولۇمغا ماڭغىنى قوياڭلا.

— تولىماي گەپ قىل، ھەزەلك! — شۇنىڭ بىلەن قەشقەرلىكنىڭ شەنىگە تېگىدىغان جىمكى ھاقارەتلەر ئېيتىلغىلى تۇردى،... — ئوغرىمۇ بوممىساڭ، توغرىمۇ بوممىساڭ، سەن زادى نېمىسەن؟ قىرغىزدا ئېلىشىم با دېگىنىڭغۇ قىپ - قىزىل يالغان!

— سايىز تەرەپكە ماڭغانتىم، ئاغزىڭنى بەك بۇزۇپ كەتتىڭلا، يامان بولىدۇ، قايلاڭلا، بىر گۇناسىز ئادەمگە ئوۋال قىمماڭلا! ئۆزەم يوقسۇز، يىتىم، ھىچ جان بېقىش يولى تاپامىدىم، شۇڭىزە، سايىز تەرەپكە چىقىپ ئىشلەپ كېلەي دېگەنتىم... — بايا نېمىشقا شۇندا دېمەيسە، ھېچقىز!؟

— ئاغزىڭنى بۇزماڭلا، ئادې... بايا شۇندالا دەپ قويغانتىم، نېمە بىلەي سىلىنىڭ بۇنچە زىغلاپ كېتىشىڭنى...

— بۇنى يالڭاچلاپ يولغا سېلىپ قويىلى، تازا قىزىق تاماشىشە بولىدۇ، —
 دېدى بىرەيلەن.

— تازا ئۇرۇپ پۇخادىن چىقمايلىما، — دېدى يەنە بىرى.

— نېمىشقا ئۇرىسىلە؟ يا بىزنىڭ ئاغرىق - ئاداۋىتىمىز بوممىسا...

— شەلىك دېگەننىڭ قىزىنى...! دۆنى كۆگەندەك كۆرىمەن - دە! بۇ
 ھەزلەكلىنىڭ ھەممىسى ئوخشاش ساختىپەز!

— تىللىماي گەپ قىلىڭلا، ئادېش...

— تىللىسام نېمە قىلالايتىڭ؟ ئاكاڭنى تونۇمىسەن؟

— تونۇدۇم، ئاكا، تونۇدۇم! سىلى ئاتۇشنىڭ نوچىسى!

— ئاتۇش بازىۋېشىنىڭ نوچىسى! — دەپ تۈزەتتى بىرى.

— ئاتۇش بازىۋېشىنىڭ نوچىسى! بولىدما!؟

— ھې! تەئەددى قىمماي گەپ قىل! بوممىسا ھېلى بۇنۇڭنى تۈزلىۋېتىمەن!
 غورۇرى ئازاپلانغان مۇھەممەتتۇرسۇن بەزى گەپلەرگە چىداپ تۇرالماي، جاۋاپ
 ياندۇرۇپ تۇراتتى. شۇنىڭ بىلەن گەپلەر بارغانسېرى قان پۇرىقى ئارىلاش
 چىقاتتى. بۇ ھال تەرەققىي قىلىپ، مۇھەممەتتۇرسۇننىڭ ياقىلىرى تارتىلىشقا،
 ئىگەكلىرىنى ئەركىلىتىشكە يېتىپ باردى. بۇ مۇقەررەر قانلىق جىدەلنىڭ
 مۇقەددىمىسى ئىدى.

— بۇنى يالڭاچلاپ تۇرۇپ توغراقنىڭ چۈنقى بىلەن سالايلى. ئاندىن كىيىم
 - كېچىكىنى ئالغىچ كېتىپ جايپەچچەمدىكى قىرغىزلىغا بېرىۋەتسەك خوش بولاپ
 قالىدۇ.

— راس، ماندا تاشلىقتا پۇت يالڭاچ ماڭسا كارامەت ياخشى بولىدۇ.

مۇھەممەتتۇرسۇن جان - جەھلى بىلەن قارشىلىق قىلىپ، دۇنيادا ئۆزى
 بىلىدىغانلىكى ياخشى سۆزلەرنى قىلىپ يېلىنىپ، قەھرى - غەزەپ بىلەن
 تىللاپ،... ھېچقانداق قىلىپمۇ بۇ تەلۋىلەرنى توختىتىپ قالالمىدى. بۇ ئىش
 چاخچاقتەك باشلىنىپ، ئاخىرى دۈشمەنلەرچە ھەرىكەتكە ئايلاندى. بىچارە
 مۇھەممەتتۇرسۇن يالڭاچلاندى. چۈنقىلار تەييارلاندى. ئارقىدىن يالڭاچ بەدەندە
 تالا - تالا ئىزلار پەيدا بولۇشقا باشلىدى... بۇ ئۇرۇش ئاتۇش بازار بېشىلىق
 نوچىلارنىڭ قوللىرى تالغىچە داۋام قىلدى:

— ھە، ئەمدى يولۇڭغا ماڭساڭ بولىدۇ!

— بۇنىڭ چاپان - چارسىنى نېمە قىلىمىز؟ قىرغىزغا ئالغاج كەتسەك، بىزنى بۇلاڭچىمىكى دەپ قاممىسۇن، ئۆزىگە قاسۇنمىكى؟
 — بۇنى يالڭاچ ماڭدۇغۇم بارىتى، شېخىلدا تازا ئوبدان بولتى!
 — بولدى قولاڭنىڭ قىچىقىنى باستىڭ، ھاي دەيدىغان، ئاجىتىۋېتىدىغان ئەدەم يوق تازا ئوبدان ئۇرۇۋالدۇق، ئەمدە يولىمىزغا ماڭىلى.
 — توختاڭلا، ھىچ بوممىسا چورنىقىنى بوسمۇ ئالمايدىغان بىر يەرگە تاشلىۋېتەي.

ئۇلار كېتىشتى. مۇھەممەتتۇرسۇن قورام تاش ئۈستىدە ئىنجىقلاپ ياتاتتى. تولا دومىلاپ، ئۆزىنى ھەريان ئەپقاچىمەن دەپ، چۈنقىنىڭ زېدىسىدىن يامانراق قورام تاشلارنىڭ مودۇر - چوقۇرمىۇ ئۇنىڭ ھەممە يېرىنى يارا قىلىۋەتكەندى. ئۇ ئىشەنگەن قېرىنداشلىرىدىن كەلگەن بۇ بالا - قازانىڭ ئەلىمىگە، ئۆزىنىڭ ئانىدىن تۇغما يالڭاچ ياتقىنىغا غورۇرى ئازاپلىنىپ، خۇداغا قاغىنىپ خېلى ئۇزاق بۇقۇلداپ يىغلىدى. ئۇ بۇ قىسمەتنى ئۆزىدىنمۇ كۆردى. بىلىپ تۇرۇپ پاسىق بولۇپ كەتكىنى، نامازنى تەرك ئەتكىنى، گۇناھقا پاتقىنى بىر بىرلەپ كۆز ئالدىدىن ئۆتۈپ، بۇ جازا بەرھەق جازا بولمىدۇ، دەپ ئۆز ئۆزىگە كايىدى. مانا بۇ ئاللاھنىڭ «زالىمنى زالىمنىڭ قولى بىلەن، پاسىقنى پاسىقنىڭ قولى بىلەن جازالايدىغانلىقىنىڭ ئەمەلىيىتى» دېگەنلەرنى ئويلىدى. ئەمما، ئاسى بەندە بولۇش سۈپىتى بىلەن، يەنىلا ئۆزىدە ئېۋەن قويغۇسى كەلمەي، ئاللاھتىن ئاغرىنىپ، قاغىنىپ كەتتى. «توۋا قىلغانتىمغۇ؟ كىم گۇناھ قىلمايدۇ؟ مەندىن قەبىھ گۇناھكارلارمۇ بەخرامان ئويىناپ - كۈلۈپ يۈرىدىغۇ؟ توۋا قىلغاندىكىن، بۇندىن كېيىن قىمىسام بومىدىمۇ؟...». ئۇ ئۇزاق ياتقاندىن كېيىنمۇ ئورنىدىن تۇرۇشقا ماجالى يەتمىدى. مىدىرلىسىلا پۈتۈن ئەزايى قاقشاپ كېتەتتى. شۇنداق بولسىمۇ تىرىشىپ - تىرىشىپ يۇمىلاپ دېگۈدەك سۇقېشىغا كېلىپ، سۇدا يۇمۇلدى. چۈنكى بۇ يەردىكى سۇ چۆمۈلگىدەك چوڭقۇرمۇ ئەمەس، كۆپمۇ ئەمەسسىدى. ئۇ تاياقنىڭ زەھرىنى سوغۇق سۇ ئالىدۇ، دېگەننى ئۇققاندى. بىراق، بەدەنگە سۇ تەككەندە چىدىغۇسىز ئېچىشىپ كېتەتتى... ئۇ بىر بالالار بىلەن بەدىنى سۇدا سۈرتۈپ چىقتى ئاندىن كىيىملىرىنى كىيىدى. كىيىمنىڭ يارىلارغا چاپلىشىپ كەتمەسلىكى ئۈچۈن يۆگىمەچ گۈللىرىنىڭ بەرگىنى يارىغا چاپلاپ چىقتى... بۇ ئىشلاردىن كېيىن خۇددى خامان ئالغاندەك چارچاپ، ئورنىدىن تۇرالمايلا قالدى. مۇشۇ جايدا بىر ئىككى كۈن تۇرۇپ قالىدىغاندەك

قىلاتتى. چورۇقى ئىگىز قىيانىڭ بوي يەتمەيدىغان يېرىگە تاشلىۋېتىلگەن بولۇپ، ئۇنى ساق ئادەممۇ ئالمايتتى. ئۇ تېخى پۇت - قوللىرىدىكى ئېغىرلىق كۆتۈرۈلۈپ كەتكىچە بىرەر ئەپلىك يەردە يېتىپ ئارام ئالاي، دەپ ئويلاپ ئەتراپىدىن مۇۋاپىق يەر ئىزدەپ قاراۋاتاتتى، بايا كېتىشكەن نوچىلارنىڭ تالاش - تارتىشى ۋە بۇ ياققا كېلىۋاتقان ئاياق تىۋىشى ئاڭلاندى.

— يولمىزغا ماڭساق بولتى بالالا، باكادىن باكى بىر ئەدەمنى ئۇدۇق، شۇمۇ يەتمەمدۇ؟ ئەمدى ئۇمۇ يولغا ماڭسۇن.

— ۋې، تازا زەپپانە نېمكەنسەن! ئوغۇلبالا بوساڭ قىغان ئىشىڭغا پۇشايمان قىما!

— ئىشقىلىپ بىر قىساسقا قالدۇق، ئۇ ھازىر يالغۇز بوغىنى بىلەن، ئۇرۇغ - تۇققىنى با، ھەمىشە بايقاپ جۈمەيسە، تۇيۇقسىز تۇرىدىغان ۋاقتىڭ بولىدۇ، كېچە بولىدۇ، ئىشقىلىپ، يامان بولدى...

— مەنمۇ شۇنى دەيمەن ئەمەسمە، بولغۇلۇق بولدى، ئەمدى ئۇنىڭ دەۋاسىدىن قۇتۇلمىز دېسەك، يا ئۇنى ئۆتتۈرەش كېرەك، يا قىساس ئالمايدىغان قىلىۋېتىش كېرەك!

— مەنمۇ شۇنىڭدىن ئەنسىرەپ قالدىم. ئۇمۇ تازا قاپقىنىڭ بېزى با نىمكەن، بۇندا ئەدەملە ئاداۋەتچى كېلىدۇ. ھامىنى بىر ئېپىنى كەلتۈرۈپ ئەنتىنى ئالماي قاممايدۇ. ھېچ بومىغاندا ئۇنى پۇت - قولدىن ئارىۋەتمەسەك، ئۇنىڭدىن قۇتۇلغىلى بوممايدۇ.

— بىزمۇ قان قىساسقا قالمىز، شۇ! بۇ ئىشنى يامۇل سۈرۈشتە قىلىپ قاسا، مويتوزىغا كەتتىم دەۋەسەڭ بولىدۇ.

— بۇ يەدىكى ئىشنى چىم بىلدى؟ ئارىمىزدىن بىرە مازپاينەك چىقىپ دەپ قويمىسىلام بولدى. ئۇنىڭ ئۆلىكىنى خەق كۆڭىچە نەچچە كۈن ئۆتىدۇ، ئاڭغىچە قاغا - قۇزغۇنلا ئۇنىڭ ئۈستىخىنىنىلا قويدۇ.

— بىر ئىش يادىمغا يېتىپ قالدى، بايقى قەشقەدە بوغان توپىلاڭدا بىرسى قېچىپ كېتىپ تۇتۇلماپتىكەنمىش، مۇشۇ شۇمۇيا؟ ئەگەر شۇندا بولاپ قاسا قوقمىساقمۇ بولتى. بىزنىڭ قىغىنىمىز تازا دارىنلىنىڭ دىتىدىكى ئىش بولتى.

— شۇندالام بولاپ قاسا مەيلى، قولمىزنى بۇلغاپ جۈمەي، ھۆكۈمەتكە تاپشۇرۇپ بەسەك سۆيۈنچە ئالمىز.

— ھەببەللى، شۇندا قىممىلىما؟

— ماڭە ساراڭ، ئۇنىڭغا نەچچە كۈن بولاپ كەتتى؟ شۇ چاققىچە جايىپە چەمدە تەمتىلەپ جۈرەمتى، ئاللىقاچان جېنىنى ئەنجان تەرەپكە ئەپ بوممامدۇ. مۇھەممەتتۇرسۇن ئۇلارنىڭ سۆزلىرىدىن يوقارقى مەزمۇنلارنى ئاڭلاپ، گەپنىڭ ئۆزى ھەققىدە بولىۋاتقىنىنى بىلدى. قوپۇپ قاچاي دېۋىدى، ھىچپىرنى مەدەرلىتالمىدى. بايا قىزىقچىلىقتا ئازراق ھەرىكەت قىلغىنى بىلەن مانا ئەمدى بارغانسېرى ئېغىرلىشىپ بولالمايلا قالغانىدى. ئۇ ئامالسىز قالغىنىدىن، تەقدىرنىڭ بۇ يازمىشىدىن بوغۇلۇپ ئۆلەيلا دېدى. شۇڭا ئۇ قەھرى غەزىپىنى يوشۇرۇپ ئولتۇرماي، جېنى قاشايغان ھالدا سېسىق گەپلەرنى ياغدۇرۇپ تىللاۋەردى. ئەنە شۇ غەزەپتە دەس ئورنىدىن تۇرۇپ، تىللىغاچ توغراقلىق تەرەپكە سەندىرەكلەپ قاچتى. ياللىغاچ پۇتلىرىنى قىياتاشنىڭ قوتۇر يۈزىگە بېسىشنىڭ ئازابى ئۇنىڭ باشقا ئاغرىقلىرى ئالدىدا ئانچىكى ئىش ئىدى. شۇڭا ئۇ ھىچنېمىنى سەزمىدى. لېكىن تېز يۈگرەلمەيتى ۋە قەدەملىرىمۇ مەزمۇت بولمىغاچقا سەندىرەكلەپ، ئارانلا ئاياقتا تۇراتتى. بۇ چوڭ - كىچىك تاشلار دۇنياسىدا ئاۋايلاپ مېڭىشمۇ ئانچە ئاسان ئەمەسدى. بۇنداق يېرىم جان يارىدار كىشىنىڭ تېز يۈگرىشى مۇمكىن بولمايلا قالماي ناھايىتى خەتەرلىك ئىدى. ھەر قاچان قاتتىق يىقىلىش ۋە قورام تاشلارغا ئۇرۇلۇپ چۇل - چۇل بولۇپ كېتىش خەۋپى مەۋجۇت ئىدى. ئۇ ئاخىرى كۈتۈلگەن قىسمەتكە دۇچار بولدى: قاتتىق يىقىلىپ، بېشى يوغان بىر تاشقا تېگىپ يېرىلدى ۋە شۇ ئوقتەك قان ئېتىلىپ چىقىشقا باشلىدى! لېكىن ئۇنىڭدا غايىۋى بىر كۈچ، ھايات قېلىش ئىستىكىدىن تۇغۇلغان ئاجايىپ بىر خىل سىرلىق كۈچ ھاسىل بولۇپ، ئورنىدىن تېزلا تۇردى - دە، يەنە ئالغا قاراپ ئۆتۈلدى!...

ئەمما ئۇنىڭ قېچىش سۈرئىتى ئۆزى غايەت زور كۈچ سەرىپ قىلىنىۋاتقان تېز ھەرىكەتتەك تۇيۇلغىنى بىلەن، كۈلكىلىك دەرىجىدە ئاستا ۋە ئەھمىيەتسىز ئىدى. شۇڭا ئاتۇش «بازار بېشىلىق» نوچىلار ئىككى تاقلاپلا ئۇنىڭغا يېتىشىۋالدى.

— نەگە قاچسەن، توپىلاڭچى! — بىرسى شۇنداق دېگەچ ئۇنىڭ ئارقىسىدىن غول ئوتتۇرىسىغا قاتتىق بىر تېپىۋىدى، بىچارە ئىككى مېتىرچە ئالدىغا ئۇچۇپ چۈشتى! بۇ يەرنىڭ ھەممە يېرى ئوڭغۇل - دوڭغۇل تاشلار بىلەن تولغان جىلغا بولغاچقا بۇ ھالدا يىقىلىشنىڭ نېمىدىن دېرەك بېرىشى ئۆز ئۆزىدىن مەلۇم، ئەلۋەتتە. ئۇنىڭ تىزى، قولى، يۈز - كۆزى دېگۈدەك كۆرگىلى بولمايدىغان ھالغا

كەلگەن بولۇپ، ھەممە يېرىدىن جىرىلداپ قان چىقاتتى. ئەتراپتىكى تاشلار ئۇنىڭ ئىسسىق قېنى بىلەن بويىلىپ كەتكەنىدى.

— ئۆلدىمۇ، نېمە؟

— ياق، ئۆلمەپتۇ، ھوشىدىن كېتىپتۇ.

— ئەمدى ئۇنى قانداق ئەكىتىمىز؟ سۆيۈنچىنى ھارام قىلدىڭ - دە! ئاناڭنى!

— ئىگىس سىڭلىڭنىڭ سۆيۈنچىسىما؟ نەدىكى سۆيۈنچىكەن ئۇ؟ شۇ قاچقۇن

شۇ دەپ كىم دەيدۇ ساڭا؟

— بولدى، ئۇنى تاشلاپ كېتىلى!

— قىرغىز دېگەن ئوۋچى خەق، ئوۋچى دېگەن قانداق بولىدۇ، بىلەمسە؟ بىر

ئاينىڭ ئالدىدىكى ئىزنى پەرق قىلىدۇ، ئون يىلنىڭ ئالدىدا بىر كۆرگەن ئادەمنى

تونۇۋالىدۇ. بۇنىڭ ئۆلىگى شۇ يەردىن تېپىلغاندىن كېيىنلا جايپەچچەمدىكى

قىرغىزلا بىزنى ئېسىگە ئالىدۇ...

— راس، بۇ يەدە قويپ كەتسەك سۇنى ھارام قىلىدۇ، ئايىغىنى ئۆزىمىز

ئىچىمىز. ئىگىزرەك بىر يەرگە ئېپ قوپىلى. ئاينا ئاۋۇ سەلەپ سۈيى چۈشكەن

قىسىلچاققا. ھوشغا كەسمۇ ئۇ يەردىن چۈشەممەيدۇ. ئۆتكەن - كەچكەنلەمۇ دەمالى

كۆمەيدۇ.

— بۇ يەدىنغۇ ئايدا يىلدا ئۆتمەسە، بىرچىممۇ ئۆتمەيدۇ.

— ھەي، باكادىن گۇناكا بولدۇق - تە!

— غىڭلىداۋەمىگىناۋا! ھېچقىز! قانداق قىلسەن؟ بولغۇلۇق بولدى. ئۇ

ئەمدى ئاشۇ تۆپىدە ئاستا - ئاستا ئۆلەپ قاسۇن.

— ھۇشىغا كەسە تازا ئۇسسايىدۇ - دە، بىچارە. پەستىكى سۇنى كۆرۈپ تۇسىمۇ

ئىچەممەيدۇ، چۈشەي دېسە پۇت - قول كېرەككە كەممىگەندىكىن چۈشەممىگەن...

— ئوغۇلبالا بوساڭ ماندا بوش بومما، تازا لېيىڭ بوش بىر نېمە - دە، سەن!

ئۇلار ھۇشىسىز ياتقان قاچقۇننى قولمۇ - قول كۆتۈرۈشتى. ئۇنىڭ پۇت قولى

سۇنغاندەك پۇلاڭلاپ قالغان، بېشىمۇ ئوق تەككەن غازنىڭ بويىندەك ساڭگىلاپ

قالغانىدى. نوچىلار گوپا ئۆمۈرلۈك بۇرچىنى، مۇقەددەس ئىنسانىي بۇرچىنى ئادا

قىلىۋاتقان قەھرىمانلاردەك ئەستايىدىللىق بىلەن ئىنجىقلاپ، كۈچەپ،

مۇھەممەتتۇرسۇننىڭ كېرەكتىن چىققان تېنىنى قاراردىن ئۆتكەن ئاسقىغا سۆرەپ

چىقىپ، مىليون يىللار سۇنىڭ يالىشىدىن ھاسىل بولغان تۈگمەن نوردەك تىك

ئويۇقچىغا قاپلاپ قويۇشتى. بۇ چاغدا مۇھەممەتتۇرسۇن ئىنتايىن پەس، بىلىنەر - بىلىنمەس نەپەس ئېلىۋاتقان بولسىمۇ، ئېقىۋاتقان قاننىڭ كۆپلىكى، تۇرغان ئورنىنىڭ ئىگىزلىكى قاتارلىقلارنى ھىساپقا ئالغاندا شۇ يەردە ئۆلۈپ قالىدىغانلىقى شۇبھىسىز ئىدى.

نوچىلا پاكىز بۇلاق سۈيىدە ئىپلاسلاشقان قوللىرىنى، ئىزنى بىلمەيدىغان يۈزلىرىنى يۇيىۋېلىپ، ئالا - تاغىل ناخشا توۋلاش ئارقىلىق يۈرىكىدىكى ۋەھىملىك روھى ھالىتىنى بېسىشقا ئۇرۇنۇپ، جىلغىنىڭ تۆۋىنىگە قاراپ كېتىشتى. بۇ چاغدا جىلغا ئىچىنى گۈگۈم پەردىسى ياپقان بولۇپ، تاغلار ۋەھىملىك ھوھۇلدايتى. تاغ سۈيىنىڭ شىلدىرلىشى جىم - جىتلىقتا روشەن ئاڭلىناتتى.

خاتىمە

— ئىسمىڭ نېمە؟ كىمنىڭ بالىسى سەن؟ ئويلساڭچۇ! سېنىڭ داداڭ دۆنەنباي، دۆنەنباي، دۆنەنباي...
— چىڭغىز ئايتماتوۋ: «ئەسەردىن ئۇزاق بىر كۈن»

قېرى ئېرىدىن قانائەت تاپمايدىغان ياش ئايال ئايچامال، ئۇدا بىر نەچچە كۈن مۇھەممەتتۇرسۇننى سېغىنىپ ئۇھسىنىدى. بىراق، ئائىلە ئىگىلىكىنىڭ قاتلاڭچىلىقىدا چاپسانلا ئۇنتۇپ كەتتى.

تۆرت ئايچە ۋاقت ئۆتكەندە جاي پەچچەم جىلغىسىدىن بىر ئادەم ئىسكىلىتى تېپىلغانلىقى داۋراڭ بولدى. ئەمما بۇ پۈتۈن قەشقەر تەۋەسىنى زىل - زىلىگە سېلىۋەتكەن يوق. بۇنىڭدىن جايپەچچەمدىكى ئىككى ئائىلە، كۆكتامدىكى ئونچە ئائىلە خەۋەر تاپتى خالاس. بىر قىرغىز سەيياھ ئۇ ئىسكىلىتنى ئۇچراتقان ئىكەن. ئۇنىڭ يېنىدىن قىرغىزلارنىڭ تاماكا خالتىسى چىقىپتۇ. تاماكا خالتىسىنىڭ بوغۇچىغا مارجان ئۆتكۈزۈلگەنىكەن. بۇ كىشى تاماكا خالتىسىنى كۆتۈرۈپ كۆكتامغىمۇ كەلدى.

— قارىغاندا ئۇ ئەركىشىكەن، قىرغىز كىشىسى. ئەمما بۇ ئەتراپتا ھىچكىم يوقۇلۇپ كەتمىگەنىدى، قايماقتىن كېلىپ قالغان قىرغىزكىن؟ ئاتىشى، نارىن

تەرەپلەردىن كەلگەنمىكىن؟ — دەيتى ئۇ، قولىدا ھېلىقى تاماكا خالتىسى، —
 تۆگۈرمتىدە مۇشۇنداق بىرسى يوقالغانمۇ يوق، سوراڭغا ئۇ يەرگىمۇ بارمەن.
 ئايچامال خالتىنى كۆرۈپلا توندى ۋە بىچارە مۇھەممەتتۇرسۇننىڭ نېمە ئۈچۈن
 شۇنچە يېقىن يەردىلا ئۆلۈپ قالغىنىغا چۈشىنەلمىدى. ئۇ ئىختىيارسىز ھالدا
 قوسىقىنى سىلاپ تۇرۇپ رەھمەتلىككە ئىچ ئاغرىتتى، ئەمما چاپسانلا بىر باش
 ئاغرىقىدىن خالاس بولغاندەك يېنىكلىك ھىس قىلدى. قورسىقى بىلىنەر -
 بىلىنمەس مېدىرلىۋىدى، ئۇنىڭدا روشەن بىر خوشاللىق، غەشلىك ئارىلاشمىغان بىر
 خوشاللىق باش كۆتۈردى. ئۇنىڭدىن باشقا ھېچكىم ئاشۇنداق بىر شەخسنىڭ بىر
 زامانلاردا مۇشۇ سەييارىدا ياشىغانلىقىنىمۇ ئېسىگە ئالغىنى، ئۇنى ئەسلىگىنى يوق.
 ئۇ پەقەت بىر غەيرى رەسمىي مۇناسىۋەتتىكى ئايالنىڭ خاتىرىسىدە غىل - پال پەيدا
 بولۇپلا يوقالدى.

1991 - يىل يانۋار، ئاتۇش — شورۇق.

1991 - يىل 14 - ئاپرېل، بېيجىڭ.

مەنبە: بوزتاغ مۇنبىرى